

پښتون، افغان، افغانستان

پوهاند محمد حسن کاکړ
۱۳۹۹ هـ. ش پېښور

کتاب پېژندنه:

د کتاب نوم:	پښتون، افغان، افغانستان
ليکوال:	پوهاند محمدحسن کاکړ
شمېر:	۱۰۰۰ ټوکه
چاپ کال:	۲۰۲۰م / ۱۳۹۹ل
ډيزاين:	فرهاد فرهاد
خپرندويه:	کاکړ تاريخ بنسټ
ايډېټ:	سميع الله زيار

د چاپ ټول حقوق له کاکړ تاريخ بنسټ سره خوندي دي.

د لا زياتو معلوماتو له پاره زموږ ويبپاڼې وگورئ!

Kakarfoundation.com

بسم الله الرحمن الرحيم

لړلیک

د بنسټ یادښت ا

سریزه ب

لومړۍ څپرکي ۱

پښتون ۱

← آریایان او پارس ۸

← آریایان او هند ۹

← آریایان او آریانه ۱۰

← ساکا او ستیان سره بېل تېروونه وو. ۲۰

← ساکا او هخامنشي امپراتوري ۲۳

← د مقدونيې سکندر او آریانا ۲۵

← سکندر په ختیځه آریانا کې ۳۹

← سکندر په هند کې ۴۱

← د سکندر وروستی وخت ۴۴

← یونان - باختري دولت ۴۷

← پارټیه ۵۰

← د چین د لوی دېوال بشپړېدل او په باختر باندې د هغه اغېزې ۵۱

← یوچیان یا کوشانیان ۵۲

← ساسانیان او یفتلیان ۵۵

← پوونده او مېشت ولسونو ته یو عمومي نظر ۵۸

← پښتون په لرغوني زمانه کې ۶۳

۸۸ افغان

۱۰۱ افغانستان

۱۰۱ آریانا ←

۱۰۸ خراسان ←

۱۱۲ افغانستان ←

۱۲۴ د افغانستان د پولو ټاکنه ←

۱۵۸ د ډیورنډ توافقی لیک یا د ۱۸۹۳ کال کابل کانونشن ←

د بنسټ يادښت

(پښتون، افغان، افغانستان) د لرغوني افغانستان د تاريخ په اړه لنډ مالومات وړاندې کوي. پر اريانا د مقدوني سکندر له يرغلونو وروسته زيات ليکل وشول. پوهاند کاکړ په دې برخه کې له نويو چاپ شويو اثارو گټه پورته کړې او په لرغونې اريانا کې يې د پښتو د څرک د موندلو هڅه کړې او دا يې ښودلې چې پښتو ژبه له کومې څانگې څخه ده؟

په دې اثر کې د افغان نوم او د هغه د تحول هغه مراتب چې نورو ولسونو د اسواکا، اسوه غانه او ابگان په نومونو يادول، بحث شوی. په پای کې دا نومونه د افغان په کلمې واوښتل؛ خو دا چې څنگه دا کلمه په افغان واوښته او کومو ولسونو او قومونو ته اطلاق شوه؟ تاسې يې په دې اثر کې ولولئ.

په دې اثر کې په «افغانستان» هم بحث شوی. د لا ښه پوهاوي لپاره د دې هېواد پخواني نومونه چې مشهور يې اريانا او خراسان وو، هم تشرېح شوي چې دلته مهمه موضوع د احمدشاه بابا له امپراتورۍ ورسته د افغانستان د جغرافيه کونچي کېدل او په ۱۸۹۳ کال کې د ډيورند په هوکړې له افغانستان څخه د يوې ټوټې (کوزه پښتونخوا) جلا کېدل هم دي.

دا اثر د دريم ځل لپاره په پېښور کې د قلم خپرندويه ټولنې له خوا چاپيري، کاکړ تاريخ بنسټ له دوی مننه کوي او هيله لري چې لوستونکي ورنه گټه واخلي.

په درنښت

د کاکړ تاريخ بنسټ

کابل، ۲۰۲۰/۳۰/نومبر

سريزه

دغه ليکنه په اصل کې يو تاريخي اثر او په مشخص ډول د لرغوني افغانستان د تاريخ يوه لنډه سروې ده. دا ريانا په تېره د لومړيو مهالونو تاريخ کښل گران څه چې تر ډېره حده يو ناشونی کار دی. اساسي ستونزه دا ده چې د لرغونې آريانا په اړه تاريخي شواهد بيخي لږ او حتی د نشت په حال کې دي او دا خو واضحه ده چېرته چې شواهد نه وي، هلته تاريخ نه وي. دا چې د آريانا ويدي دوره او په خاص ډول د پاراداتا يا پيشداديانو دوره افسانه ييز ماهيت لري، په اصل کې له همدې امله ده.

د آريانا اوستايي دوره په نسبي ډول تر يوه حده روښانه ده. د روښانتيا يو دليل د زردبست د وخت زند اوستا شته والی او بل يې د يوناني تاريخپوه هېرودوت تاريخ نومي اثر دی چې په زياته اندازه د هخامنشي امپراتورۍ په اړه دی. هغومره چې د نړۍ لومړنۍ تاريخپوه هېرودوت په خپل اثر سره د لويديځې اسيا، منځنۍ اسيا او تر څه حده د سهيلي اسيا لرغونۍ تاريخ روښانه کړې، بل تاريخپوه نه دی روښانه کړی. له همدې امله به وي چې ځينو تاريخپوهانو هخامنشي دوره د نړۍ د دغې برخې لومړنۍ تاريخي دوره گڼلې ده.

د دغې پراخې سيمې په هکله مقدوني سکندر (۳۵۶—۳۲۳ مخزېږديز) له يرغلونو نه وروسته تاريخپوهانو دومره ډېرې ليکنې کړې، چې په هغو سره يې د هغه ټوله دوره تر زياتې اندازې روښانه کړې او له هغه نه د وړاندې او وروسته دورو په اړه معلومات وړاندې کړي دي.

د دوی د اثارو پر بنسټ کېدلی شي د لرغوني افغانستان د دغو دورو تاريخ وکښل شي؛ که څه هم هغه به پوره نه وي.

په افغان تاريخپوهانو کې تاريخپوه احمد علي کهزاد دغه کار کړی دی او په دې اړه يې يو لوی اثر په دوه لويو ټوکونو کې «د افغانستان پخوانی تاريخ» په نامه کښلی دی، خو کهزاد د خپل وخت ټول يا حتی ډېر اثار په لاس کې نه لرل. له ده نه وروسته په دې اړه ډېر نور اثار هم خپاره شوي دي.

ما په خپل دغه اثر کې له دغو نويو اثارو نه هم استفاده کړې ده؛ خو زما دغه لیکنه د لرغوني افغانستان د تاريخ يوه لنډه سروې ده. د دې لپاره چې د پښتنو څرک پکې ومومم. د دغو اثارو پر بنسټ زه په خپله دغه څېړنه کې په دې نظر شوی يم چې پښتانه په اصل کې ساکا دي، يا د ساکا کومه څانګه ده. ساکا چې له ستیانو نه جلا يو آریایي قوم و، په کومه نامعلومه لرغونې زمانه کې د اریایانو له لويې ډلې نه بېل شوی او بيا ډېری يې په لرغوني افغانستان يا اریانا کې مېشت شوي دي. په دې ډول پښتانه د افغانستان ډېر لرغوني اوسېدونکي کيږي. دغه ټولې موضوعګانې د دغې لیکنې په لومړني څپرکي کې بيان شوې دي.

په دويم څپرکي کې د افغان نوم او دهغه تحول څېړل شوی دی. ګاونډيو ولسونو پښتانه د اسواکا، اسوه غانه، او ابګان په نومونو يادول، چې هغه بيا په اسلامي افغانستان کې په افغان تحول وکړ. هغسې چې نورو پښتانه افغانان بلل وروسته يې د افغانستان ټول اوسېدونکي هم په دغه نامه يادول. دا ځکه چې دغو افغانانو د يرغلګرو په برابر کې د خپلو ملي، وطني او عقيدوي ارزښتونو نه دفاع کوله.

په پای کې د افغان نوم دومره حاوي، يو موټی کوونکی او تمثيل کوونکی شو چې د وطن ټولو اوسېدونکيو هغه په دغه مفهوم ومانه او غوره شويو استازو يې په اساسي قوانينو کې هم ثبت کړ. اوس افغان هغه څوک دی چې

د افغانستان قانوني تبعه دی. په دې ډول د افغان نوم هم افغانانو او هم نړۍ والو ته د ملي توب، ملي دولت او مدني ټولنې پېژندونکي شوی دی.

وروستی څپرکی د دغو افغانانو هېواد (افغانستان) ته ځانگړي شوی دی. څنگه چې په دغه هېواد کې انسانان له ډېر پخوا نه اوسېدل، هستوگنځي يې هم په ډېرو نومونو یاد شوی دی چې په هغو کې اریانا، خراسان او افغانستان يې ښه مشهور دي. دلته د افغانستان د ښه پوهاوي لپاره اریانا او خراسان هم معرفي شوي دي؛ خو په داسې حال کې چې اریانا او خراسان اوس وچ تاریخي نومونه دي، افغانستان ژوندی، په زړه پورې او خوځوونکی مفهوم لري. اوس یوازې دغه نوم دی چې افغانان په حقوقي، روحي، هویتي او وجودي لحاظ ځانونه ور پورې تړي؛ خو له بده مرغه په نولسمه پېړۍ، په تېره د هغې په اخر کې دغسې پېښې وشوې چې په هغو سره د ستر احمدشاه د وخت افغانستان هم کوچنی شو او هم د لوی افغانستان غټه برخه ترېنه بیرون وگڼل شوه. په دغه برخه کې هم د افغانستان دغه تحول او هم د هغه د حدودو ټاکنه بیان شوې ده.

محمد حسن کاکړ

می ۲۰۱۱

لومړۍ څپرکي

پښتون

پښتون د افغانستان له هغو قومونو څخه دی چې د دغه هېواد اصلي اوسېدونکي یا ډېر لرغوني اوسېدونکي دي، نور قومونه د تاریخ په اوږدو کې یو وخت بل وخت دلته مېشت شوي دي. څنگه چې افغانستان په اسیا کې د پراخو سیمو په منځ کې پروت دی، لوی فاتحان او لوی تېرونه له لرغوني مهال نه را په دېخوا پکې ننوتلي، ترېنه وتلي او څه یې پاتې شوي دي. له همدې امله ده چې نن ورځ په دغه هېواد کې ډېر تېرونه مېشت دي او څه باندې دېرش ژبې پکې ویلي کیږي؛ خو پښتو او پارسو یې تر ټولو ډېرې خورې ژبې دي.

د هېواد ټول اوسېدونکي د افغانستان په ټولو اساسي قوانینو کې د افغان په نامه یاد شوي دي او افغانان د قانون له نظره سره برابر حقونه لري او د ژبې، قومولي، جنس او مذهب له نظره هیڅ توپیر په کې نشته او که څوک د امتیاز خاوند کیږي، هغه به د شخصي وړتیا، وطن او خلکو ته د خدمت له امله وي، یا باید همدغسې وي.

د دې لیکنې د بحث اصلي موضوع پښتون، افغان او افغانستان دی، په نورو تېرونو او موضوعگانو هغه وخت بحث کیږي چې په اصلي موضوع پورې

تراو ولري. دا چې پښتون څه وخت پيدا شوی، معلومه نه ده. په اصل کې د پيدايښت موضوع لانجمنه او گرانه ده. دغې موضوع انسانان سره وېشلي دي؛ هغوی چې پيدايښت لوی څښتن ته منسوب گڼي او هغوی چې پيدايښت د تکاملي عمليې نتيجه بولي. دا چې کاینات څه وخت پيدا شول، په دې اړه هم ډول، ډول نظرونه وړاندې شوي دي. په ساېنس پوهانو کې دغه نظر خور دی چې د کایناتو پيدايښت ديارلس عشاريه اوه ميليارد کاله پخوا د يوه غټ ټکر يا چاودنې (The Big Bang) پايله ده؛ خو دا دغسې يو پېچلی نظر دی چې بيان يې گران او درک يې لا هم گران دی، مگر هغو ته چې ساينس پوهان او په تېره فزيک پوهان دي.

د دغې ليکنې په تړاو به دلته دغومره وويل شي چې انسان د ځمکې له پاسه د درې سوه زرو کالونو په منځ کې په افريقا کې پيدا شوی. د انسان به اړه دا لومړنۍ تاريخي واقعيت دی، په دې چې د دغه مهال انسانانو هډوکي په افريقا کې موندل شوي دي. له دغو انسانانو نه ځينو يې اټکل سل زره کال د مخه سهيل لوديځې اسيا ته او بيا له دغو سيمو نه د اسيا-اروپا پراخو تودو سيمو ته مهاجرت وکړ. له دغو انسانانو نه ځينې يې اټکل، دېرش زره کلونه د مخه ساير ته ورسېدل او بيا ځينې يې د کنگل په دغې دورې کې د بېرنگ له لارې امريکې ته لاړل (!) د کولمبيا پوهنتون يو فزيک پوه لا په دې نظر دی، چې: "په واقعيت کې نور ټکرونه هم وو، چې يوه يې زموږ کاینات رامنځته کړ او نورو يې نور کاینات رامنځ ته کړل" په دې حساب د شته والي په حوضه کې بې شمېره کاینات وجود لري، چې هر يو يې کهکشانونه (Galaxies) او هر کهکشان يې نظامونه او هر نظام يې ستوري لري او زموږ ځمکه د لمريز نظام يو ستوری دی چې د هغه په مدار څرخي، په داسې حال کې چې کاینات نامحدود او د پراخېدلو په حال کې دي.

خو دا معلومه نه ده چې انساني نژادونه څه وخت جوړ او څرگند شول. له نژاد نه مطلب د انسانانو هغه زولوجيکي ډله ده چې نسبتاً ثابتې ارثي ځانګړتیاوې لري او په خاص ډول د رنگ، وېښتو، مخ او بدني جسامت له نظره له نورو انسانانو نه توپیر لري، لکه سپین پوټکي آریایان او تور پوټکي افریقایان.

تاریخپوهان، ژبپوهان، لرغونپوهان او انسان پېژندونکي په دغه نظر دي چې پښتانه سپین پوټکي آریایان دي. دغه نظر د نږدې دوو پېړیو به بهیر کې تثبیت شوی، یعنې وروسته له هغه چې اروپایانو په تېره انګرېزانو د افغانستان او د هغه د اوسېدونکیو په اړه څېړنې او لیکنې وکړې. دغسې لیکنې وروسته له هغه ډېرې شوې چې فرانسوي لرغون پېژندونکو ته د شلمې پېړۍ په اولنې نیمایي کې اجازه ورکړل شوه چې په افغانستان کې کندنې وکړي. فرانسویانو اول د پروفیسر شلومبرزي، بیا د اګرشمین او ډاکټر برنارډ په مشرۍ د سرخ کوتل ډبرینه لیکنه او د آی خانم یوناني ښار لوڅ کړ. فرانسویانو په دغه ډول د افغانستان تاریخ په روښانه کولو کې غټه ونډه لرلې ده.

افغان تاریخپوهانو هم د افغانستان د تاریخ په اړه په دغه مهال کې تر هر بل وخت نه ډېرې لیکنې او څېړنې کړې دي. په دوی کې احمد علي کهزاد، میرغلام محمد غبار او عبدالحی حبیبی وتلي تاریخپوهان او د گڼ شمېر اټورنو خاوندان شول. دوی په خپلو اثارو کې د افغانانو هویت په تاریخ کې تثبیت کړ او افغان پېژندنه یې د باندنیو پوهانو له انحصار څخه وژغورله. د دوی په نظر هم پښتانه په اصل او نسب کې آریایان دي. په دغه اړه نور روایتونه هم وړاندې شوي دي چې ډېر خپور شوی روایت یې دادی چې پښتانه د اسرائیلو د لسو قومونو څخه هغه ورک شوی قوم دی چې له سوریې څخه وشړل شول او په غور کې مېشت شول؛

خو دایو جوړ شوی یا جعلی او بې بنسټه روایت دی چې د همدې څپرکي په پای کې به پرې وغږېږم.

پښتانه به هغه وخت د لومړي ځل لپاره څرگند شوي وي چې آریایان ډلې ډلې شول او له خپل اصلي ټاټوبي نه ولېږدېدل. آریایان له نن نه شپږ زره کاله پخوا په یوه ژبه گډېدل چې هیڅ څرک یې نه دی لېدل شوی؛ خو وروسته یې د اریک په نامه یاده کړې ده. آریایان چې سره ډلې ډلې او بېل شول، ژبې یې هم ډېرې او بېلې شوې؛ خو پوهان په دې اړه چې د دوی لومړنۍ ټاټوبی چېرې و، په یوه نظر نه دي. دوی ځکه په یوه نظر نه دي چې په دې اړه شواهد نشته او نظرونه هم ډېر دي. د دغو نظرونو له مخې اروپا بېلې سیمې لکه؛ جرمني، سکندونیا، د مدیترانې سیمې د آریایانو لومړۍ ټاټوبی ښودل شوی دی؛ خو اروپایان چې په اسیا کې په نولسمه پېړۍ کې ډېر ښکیل شول او پوهانو یې چې هندي او ایرانی ژبې وڅېړلې، په دې فکر کې شول چې د دوی خپلې ژبې له دې ژبو سره خويندې دي. ماکس میولر (Muler) (Max) او نور ژبپوهان په دې نظر دي چې آریایان د هندو اروپایانو نیکونه دي. په دې ډول د آریایانو اصلي ټاټوبی په اسیا کې وگڼل شو (۲).

په دې اړه تاریخپوه کهزاد په پوره باور سره وایي چې «د آریایانو د پیدا کېدو او ظهور ځای او زانگو ډاکسوس د سرچینې او سردریا ترمېنځ سږه او یخه منطقه ده» (۳).

خو نومیالی استرلیایی انسان پېژندونکی گوردن چایلډ (Gordon Childe) په خپل آریان (The Aryan) نومي اثر کې د آریایانو د پیدا کېدلو په اړه د یادو شویو گڼنو له تحلیل نه وروسته خپل نظر په دې ډول ښکاره کوي: «د تاریخي مهالونو د اریایي ولسونو غټه برخه

د ډبرې د دورې (Stone Age) د نارديک (Nardic) د جنگي تبر خلکو له نسب څخه ښودل کېدلی شي. د ختینو لوبښو او وسلو په مرسته به د هغو سرچینه په لږ او ډېر باور سره له دغو مرکزونو څخه یوه ته ورسول شي. «سهيلي روسیه یا سکندنویا» خو دی د سهيلي روسیې د گټنې احتمال پیاوړی ويني (۴). ډېر نور پوهان هم په همدغه نظر دي. دغه نظر په دې هم قوی دی چې له سهيلي روسیې نه د اریایانو لومړی لېږد څرگند دی، چې بیان به یې زړوشي.

دغه سیمه د اروپا-اسیا (Eurasia) هغه برخه ده چې د اریایانو لېږد ترېنه څرگند دی. دغه سیمه د اروپا-اسیا هغه پراخه برخه ده چې د هنګري له ختیځ ځنګلونو نه د مانچوریا تر شنو ورشوگانو او د سایبریا له جنوبي خنډو نه د تبت تر لوړې سطحې پورې د نړۍ درېمه برخه ځمکه په غیر کې نیسي او منځنۍ اسیا یې زړی جوړوي.

دغه ډېره پراخه سیمه چې د التای (Altai) غرونه یې په دوه برخو ویشي، داسې پراخ ډاگونه او ورشوگانې لري چې د څارویو د ساتنو او پوښو توب لپاره د نړۍ تر هرې بلې سیمې ډېره برابره ده (۵). په خنډو کې یې له پخوانو کرڼه کېده. په دې سیمه کې له ډېر پخوا نه د لوړ کلتور خاوند خلک اوسېدل اریایان له همدغې سیمې نه د اروپا په گډون نورو خواوو ته تللي دي (۶). سرمه تیان (Sarmatians) لومړني اریایان دي چې اروپا ته رسېدلي دي. د همدغې سیمې خلکو وحشي اس د لومړي ځل لپاره رام کړی او د اس کلتور یې د نړۍ نورو برخو ته یووړ. داسې هم دوی له اس نه د لومړي ځل لپاره د کښولو او بار وړلو او وروسته د سپرلۍ کار اخیستی دی او د هغه په مرسته یې تر اروپا پورې ملکونه لاندې کړي او امپراتوري گانې جوړې کړې دي.

اوس به په هغو دولتونو نظر واچول شي چې په جنوبي روسیه او شاوخوا سیمو کې د اریایانو په لېږد سره رامنځته شوې دي. له دغې سیمې نه د آریایانو لېږد له نن نه څلور زره کاله د مخه اټکل شوی دی. څنگه چې دغه اریایان د سپین پوټکو خلکو نیکونه دي او په اسیا او اروپا کې خورې څانگې لري او ژبې یې سره ورته او په اصل کې سره یو دي، د هندو اروپایي په نامه یاد شوي دي. دغه خلک د خپل لېږد په بهیر کې چې پېړۍ پېړۍ یې نیولي، په دوو برخو ووېشل شول. لویديځه او ختیځه برخه.

لویديځه برخه یې هغه ده چې د تور سمندرګي له شمال نه د بالقان او باسفورس په لار وړې اسیا (Minor Asia) یانې نننۍ ترکیې ته ننوتل او له هغو ځایي خلکو سره له ګډ کېدلو نه وروسته پرې لاس برې شوه او د هتایټ (Hittite) په نامه سلطنت یې جوړ کړ (۷).

د هندو ایراني په نامه د آریایانو بله ډله د کسپین سمندرګي په غاړه د ختیځ خواته تاو شوه او بیا دوه برخې شوه. یوه برخه یې له قفقاز نه واوښته د فرات په لور لاړه او هلته له ځایي خلکو هرویانو (Hurrians) سره مېشته شوه او وروسته یې د میتاني (Mittani) په نامه دولت جوړ کړ (۸). بله برخه یې چې تر هغې بلې نه ډېره لویه وه او په هندو اروپایي څانگې یاده شوه، د ختیځ په لور لاړه، له سر دریا او آمو نه واوښته، په باختر کې مېشته شوه او بیا د پنجشېر او کابل پر سینونو ورنښته شوه (۹). دا چې کهزاد د آمو او سر دریا تر منځ سیمه د اریایانو اصلي ټاټوبی ګڼي، موخه یې شاید د اریایانو دغه لېږد وي. گرځمن دا هم وایي چې د آریایانو یوه بله څانگه چې ډېر د مخه د هند د لاندې کولو په مقصد په اراکوزیه (کندهار) او پنجاب کې مېشته شوې وه، د دغو آریایانو په مخ کې خنډ شوه چې په سیمو کې یې ورننوځي. په

نتیجه کې هغوی اړ شول چې د لویدیځ د لوړې سطحې په لور په هغې لارې یون وکړي چې له باختر نه د ایران (فارس) زړه ته ورسیري.

گرشمن چې د افغانستان په سیستان کې کندنې کړې، په دغه ډول د کهزاد د هغه روایت ملاتړ کوي، چې وایي آریایانو له باختر نه په ویدي دوره کې د ۲۰۰۰ او ۱۹۰۰ مخزېږدې شاوخوا کې په لېږد پیل کړی دی. کهزاد د دغه لېږد او د هغه اوږد بیان د هغو سرودونو یا مذهبي سندرو له مخې کوي چې رالف گریفث (Ralph. H. Griffith) په انگرېزي اړولې او عتیق الله پژواک هغه په پښتو یا فارسي ژباړلي دي (۱۰). د گرشمن او کهزاد د مهاجرتونو همغاړي کول پلټنه غواړي. دوی دواړه په دې موضوع کې د صلاحیت خاوندان او لیکنې یې د باور وړ دي. د کهزاد لیکنه د هغه وخت د پښتنو په اړه یوه مهمه سرچینه ده. په سهيلي روسیه کې د اریایانو له عمومي لېږد نه وروسته د سمریانو (Cimmerians)، ستیانو (seythians) او سرمه تیانو (Sarmatians) واکمني معلومه ده چې د درېیمې زېږدیزې پېړۍ تر پیل پورې یې یو پر بل پسې کړې ده. ستیان چې له منځنۍ اسیا نه را ولاړ شوي وو، د هرودوت په وینا واکمني یې د ډان له سین نه د ډانیوب تر سین پورې جاري وه او په جنوبي روسیه کې یې یو پیاوړی دولت په پښو درولۍ و چې درې پېړۍ وپایېده او په پای کې سرمه تیانو مات او عوض کړل. له هغه وروسته په روسیه کې نور تېرونه په واک کې شول، لکه گاتان (Giths)، هونان (Huns)، اواران (Avars) او نور. تر دوی وروسته د سلاو (Slavs) تېرونه وو چې د اومې، اتمې او نهمې زیږدیزو پېړیو په بهیر کې له لویدیځ یانې د ختیځې اروپا د کارپات (Carpath) له هسکو نه پکې خواړه شول. دوی د سلاوانو د لوی تېر له ډلې نه په ختیځ سلاو یاد شوي دي. له دوی نه وروسته له سکندیانو نه ورنګي روسان (Varangians) په کییف کې اباد شول (۱۱) چې تر اوسه په اروپایي

او اسیایي روسیه واکمني کوي. سرمه تیان هغه آریایان دي چې اول اروپا ته ننوتل، وروسته به ولیدل شي چې ستیان په اصل کې اریایان نه دی؛ خو په دغه نامه پېژندل شوي دي.

بله ډله خلک چې اصلي نوم یې معلوم نه دی، په اناو (Anau) یاد شوي دي چې د مک گوان د لیکنې له مخې د امو په لویديځ سهیل کې او د چایلد د لیکنې له مخې سیستان او مرو ته نږدې پراته وو (۱۲).

اناویان چې اریایان وو د ځینو په نظر له اوس نه شپږ زره کلونه د مخه او د نورو په نظر دوه زره کلونه د مخه په کلو کې اباد وو، کره یې کوله، وحشي چټک یا یرغ اس یې د لومړي ځل لپاره اهلي کړی و، لوبښي یې په انځورونو ښکلي کول او په ټولیز ډول د لوړ مدنیت خاوندان او د مصر او بین النهرین د کلتوري ژوند هم مهاله وو (۱۳)؛ خو روسی انسان پېژندونکی الکزاندر بیلینیتسک (A.Belenitsk) وایي چې د اناو د کندنې اهمیت لږ و، په دې چې هغه یوه ځانگړې موقتي پېښه وه، د ده په وینا اناو د عشق آباد په اوه میلی کې د یوه کلي نوم و (۱۴).

آریایان او پارس

دا چې اریایان ننني ایران ته څه وخت او له کومې لارې ننوتل، په یقین سره معلومه نه ده. په یوه روایت دوی په یولسمه مخزېږدیزه پېړۍ کې هلته ننوتل. په دوی کې مادان او پارسووان یا پارسیان د نامه خاوندان شول. مادانو د اومې مخزېږدیزې پېړۍ په نیمايي او پارسووانو د شپږمې پېړۍ په نیمايي کې امپراتورۍ جوړې کړې. پارسووان کوچیان وو او خپله مېنه یې پارسا (Parsa) ونوموله. پاچایي تېر یې پازارگاد (Pasargadae) او پاچایي کورنۍ یې هخامنشي نومېده (۱۵).

د هخامنشي کورنۍ سروال کوروس يا سيروس (Cyrus) په مخزېږدي ۵۵۰ کې مادانو ته ماتې ورکړه چې پارس يې هم تر لاس لاندې و. سيروس او ځای ناستو يې له مصر نه تر اباسين پورې امپراتورۍ جوړه کړه، خو تر لاس لاندې سيمې يې نيمه خپلواکو واليانو (Satraps) اداره کولې. لکه چې وروسته به وليدل شي، سيروس د سردريا شاوخوا کې د ساکا د لوی ټبر د مساگيتا څانگې سره په جنگ کې له ۲۹ کالونو واکمني نه وروسته و وژل شو (۱۶). د هخامنشي امپراتورۍ دوه پېړۍ دوام وکړ او د مقدونيې سکندر د څلورمې پېړۍ په دويمه نيمايي کې هغه نسکوره کړه.

آريايان او هند

ويدي سرودونه، اوستا او مهابهاراته (د هندوانو لرغونۍ حماسي اثر) هغسې چې په آريايي دوره کې د نورو څيزونو په اړه معلومات ورکوي، د ټبرونو په اړه يې هم ورکوي. کهزاد د دغو ټبرونو په اړه اوږد بحث کړی دی چې لنډيز يې دادی (۱۷). د ويدي دورې يوه ډله ټبرونه په پنکه جانه يا د پنځو ټبرونو په نامه يادېده چې ډېر مهم يې د بهاراته او پورو قومونه وو. بهاراته چې تر ټولو لوی قوم و؛ د پېړيو پېړيو په بهير کې د سينونو پر غاړه يون وکړ، ترڅو له زېږديز کال نه څوارلس سوه کاله د مخه له اباسين نه تېر شول. شاعرانو او روحانيانو يې د دغه اوږده لېږد په بهير کې نظمونه و پېيل، چې د ويدا (بوهي کتاب) په سرودونو يادېږي. په دغو سرودونو کې جغرافيو، په تېره د سيندونو نومونه د اريانا د هېواد دي. بهارتیانو او نورو قومونو د اباسين او د هغه د يوه مرستيال سين په غاړه د هراپا او موهنجه دارو ښارونه او اوسېدونکي درای ويديان (Draavidians) لاندې کړل او هغوی يې داسا (Dasa) ونومول چې دغه کلمه د دووس په شکل تر اوسه هم ويله کيږي. له دوی سره د آريايانو جگړې په ويدي مذهبي سندرو کې مهمه موضوع ده.

په هر حال، آریایان بیا د پنجاب او گنگا په هوارو کې د مهاباراته په نامه یو ستر حماسي اثر او نور اثار په سانسکریت ژبه کې جوړ کړل او د هندویزم په نامه یې یوه نوې ژوند لاره غوره کړه چې د هغې له مخې یې ټولنه په څلورو پوړونو (Caste) ووېشله: برهمنان (Brahmans) کشتریان (Kashatriyas)، ویشیا (Vaishyas) او شودرا (Shudras). دغه پوړونه یا طبقې په ترتیب سره په دیني لارښوونې، جنگ، کرنې او ښکته چارو وگمارل شوې. شودرا یې ناپاک گنل او هغوی له دېنه منع وو چې ویدي سرودونه ولولي یا واورې. دغه طبقې دومره ضیقې ونيول شوې چې د هرې یوې غړې به تر مرگه پورې د هغې غړې پاتې وي. همداسې دغو آریایانو ته تور پوټکو د اسا د مریانو حیثیت لاره. په ټولیز ډول دغو آریایانو د نوي ټولنیز او کورني نظام او همداسې د سانسکریت په تنظیمولو سره یوه نوې ژوند لاره غوره کړه او خپل نوی هیواد یې بهاراته ورته ونوماوه. په واقعیت کې دوی د نوي دین، کلتور او نظام په رامنځته کولو سره ځانونه له باختري آریایانو نه بېل کړل (۱۸).

آریایان او آریانه

په اریانا کې د ویدي دورې دغه تېرونه پاتې شول: الینیان (Alinas)، پکتیان (Paktians)، بهالانیان (Bahalanias)، شیوایان (Shivaian)، ویشانیان (Vishaninians)، انویان (Anuians)، دریوهویان (Druhyvians)، توراشیان (Turvasaias)، یادویان (Yaduians) او پوریان (Puruians). د کهزاد دغه انویان شاید د مک گورن او چایلد هغه انویان وي چې د مخه یې بیان شوی دی. دادیکا دلته نه دي یاد شوي او هېرودوت هغوی د گندهاریو په ډله کې راوړي دي چې وروسته به یې بیان وشي.

په هر حال، دا هغه تېرونه دي چې د کهزاد د لیکنې له مخې څه یې په باختر کې پاتې شول او نور یې له هندوکش نه واوښتل او تر اباسین پورې په هوارو او درو کې اباد شول او د لسو ملکانونو له جنگ نه وروسته چې لسو تېرونو په کې گډون کړی وو، له آریانا څخه ونه وتل او په خپلو سیمو کې پاتې شول.

د کهزاد په وینا پکتیان یا پښتانه له باختر نه د تېرونو د لېږد په وخت کې دوه برخې شول: “یوه څانګه یې له نورو قبیلو او کورنیو سره د هندوکش جنوب ته ښکته شوه او په اخر کې د آریانا په جنوب شرقي سختو منطقو او د غرو په لمنو کې مېشت شول او دغه ځای یې د پکتیانو د استوګنې د ځای په نامه مشهور کړ”. بله برخه یې په خپل ځای پاتې شوه او “د نورو ډېرو قبیلو په شان یې په باختر کې خپل ژوندون ته پسې دوام ورکړ او دغې څانګې ویدي او اوستایي مدنیت په بخدي کې تېر کړ (۱۹)”. کهزاد دا هم وایي چې د هغوی “... یوې څانګې د هغو مهاجرینو سره چې د لمر پریواته خواته لاړل د هریرود په هغې خوا غرنۍ برخه کې د (اترک) او کشف او د حوزې د خزر سواحلو ته نږدې ځایونه ونيول او هغه ځای د دوی په نوم (پارتیا) یعنې د (پارتیانو) په ځمکه مشهور شو چې د آریانا یو ډېر غربي ولایت و”. دی زیاتوي چې د هېرودوت د لیکنې له مخې “... یوه کوچنۍ څانګه لا هم د غرب خواته مخکې تللې او د ارمستان په غربي خوا کې یې استوګنه غوره کړې ... او په دغه ځای کې هم په خپله دوی د پکتیس یا پکتوییس، خاوره او وطن یې د پکتیکا په نامه مشهور شو (۲۰)”.

هېرودوت پښتانه د پکتیان (Pactyan) یا پکتیس (Pactycs) او هېواد یې د پکتیک (Pactyc) په نامه یادوي او د هند گاونډیان یې ګڼي، وایي چې “نور هنديان هغه دي چې د کسپتي روس (Caspaturus) او د پکتیک (Pactyc)

هېواد گاونډيان دي. نوموړی، د دوی هېواد د هند په شمال کې ښیي او وایي چې نور هنديان هغه دي چې د هند په شمال کې د کسپتي روس د ښار او د پکتیک د هېواد گاونډيان دي او دوی د باختريانو په شان ژوند کوي. دی دا هم وایي چې "په هنديانو کې دوی تر ټولو جنگيالي دي" (۲۱). هېرودوت په نورو قرینو کې پکتیان بیا بیا یاد کړي دي. بیلو او کهزاد بیا د پکتیانو د هېواد ساحه مشخصه کړې ده او ویلي یې دي چې هغه له اوسنۍ پښتونخوا (د نولسمې ولسمۍ پېړۍ پښتونخوا) سره سمون خوري او د اباسین او هلمند سین ترمېنځ پرته سیمه ده (۲۲).

دا هماغه سیمه ده چې وروسته د گندهارا او بیا په لږ توپیر سره د روه په نامه یاده شوې ده. اصلي یا لومړنی افغانستان هم همدغې سیمې ته ویل کېده. د دغه واقعیت په ملاتړ دا هم ویل کېږي چې په دغه سیمه کې په ټولو دورو کې پښتانه هم مېشته وو او هم یې په کې کوچي توب کاوه. کهزاد د هېرودوت کسپتي روس د کابل شاوخوا خلک گڼي او زیاتوي چې دغو خلکو "... د پکتیک (یا پښتني) د سیمې خلکو د عرف او عاداتو له کبله له باختريانو سره ډېر مشابهت درلود" (۲۳). څنگه چې په باختر کې څه پښتانه پاتې شوي وو، طبعي ده چې پکتیان به لکه څنگه چې هېرودوت وایي، پکتیان به له باختريانو سره د په ژوند طرز کې ورته وو.

هېرودوت چې د تاریخ پلار گڼل شوی دی په ۴۸۴ مخزېږدیز کال کې په کاریه (Caria) کې زېږېدلی چې په اناتوليې (نننۍ ترکیه) کې د یونانیانو سیمه وه. هېرودوت له گرځنده ژوند سره مینه لرله، د پارس او یونان د امپراتوریو ډېرې برخې یې ولیدلې او ددې ولسونو هغه نکلوڼه او عادتونه یې وکښل چې پخپله یې ولیدل یا یې له نورو واورېدل. د تاریخ په نامه د هغه پنځ کتاب د یونان او هخامنشي پارس جگړې بیانوي. هغه په زیاته اندازه د هخامنشي امپراتورۍ،

د امیزانو (Amizons) یا جنگیالیو او وژونکو ښځو او د ستیانو د حېرانوونکو تمرینونو بیان ته ځانگړی شوی دی.

تر هېرودوت د مخه یو څو لیکوالو د ځینو هېوادونو او ولسونو تاریخونه کښلي دي؛ خو د هغوی را پاتې پانې نامربوطې او نیمگړې دي. هېرودوت په ټوله نړۍ کې لومړنی کس دی چې د کیسې کوونکي استعداد یې ښودلی او د ډېرو ملکونو او مهالونو بیان یې د ټول په توگه په منسجم ډول کړی دی. په خپل اثر کې یې حیرانونکي عادتونه او عجب مخلوقات هم ذکر کړي، له دې امله په ده باندې د دروغجن او غولول شوي گمان هم شوی و؛ خو په دې نږدې وختونو کې ارکیالوجیکي کیندنو د ده لیکنې تایید کړې دي. د ده د تاریخ له برکته ده چې په لرغونې زمانه کې د یونان او منځنۍ اسیا سیمو تر منځ د ولسونو تاریخ دغومره روښانه دی چې د نړۍ د بلې سیمې تاریخ په دغه مهال کې هغومره روښانه نه دی (۲۴).

هېرودوت د پکتیک هېواد پکتیان څلور ډلې خلک ښيي چې د خپلو والیانو (Satraps) له لارې یې هخامنشیانو ته د کال ۱۷۰ تالان (Talents) باج ورکاوه. رچرډ فرای د هېرودوت د دغه روایت په هکله شک ښکاره کوي (۲۵). دی دا هم وایي چې د هخامنشیانو لاس بری هسې په نامه و او دغه ساتریان یا له دننني خپلواکي نه پوره برخمن وو.

په هر حال، د هېرودوت دغه څلور ډلې خلک گنداري (Gandarii)، سته گیدای (Sattagydae)، اډیټای (Aparytae) او دادیکا (Dadicae) وو. گنداري، سته گیدای او اډیټا هم د خلکو او هم د سیمو په مفهوم نومونه دي، لکه چې اوس هم شینواري، خوگیانې، مومند او اږیډي په دواړو مفهومونو یادېږي. کهزاد، غبار او تر هغو د مخه بیلو د دادیکا په اړه اوږده غږېدلې دي (۲۶).

کهزاد د موضوع په اړه هم اوږد او هم په مشخص ډول غږېدلی دی. دوی ټولو، گندهارا د کابل او اباسین تر منځ هېواد ښودلی دی او اوسېدونکي یې د گنداري په نامه یاد کړي دي؛ خو مشخص کړي یې نه دي. گندهارا البته د هېرودوت په وخت کې ډېر پراخ نه و. په دغه وخت کې د دغو ټبرونو ملکونه د کابل او پکتیک تر اباسین پورې غږېدلی هېواد دی. د هېرودوت د کتاب نقشه هم دوی په همدغه ډول ښيي. گندهارا وروسته په بودايي دوره کې له کابل نه تر اباسین پورې سیمې ته ویل کېده. داسې ښکاري چې دغه گندهارا د پکتیک ځای نیولی وي؛ ځکه چې له هغه وروسته د پکتیک نوم د هېواد په مفهوم یاد شوی نه دی. په هر حال هېرودوت وايي چې گنداریو او دادیدیکا له دغسې الاتو نه کار اخیسته لکه باختریانو، سغدیانو، پارتیانو او خوارزمیانو چې کار اخیسته (۲۷).

د کهزاد په نظر گندارا یوه پخوانۍ کلمه ده چې هم په ریګویدا او هم په اوستا کې راوړل شوې ده. گندهارا (Gandharra) یا گندها (Gandha) په اصل کې د سانسکرت کلمه ده، د هغه روح په ناما چې په کافور (Incense) کې اوسېده او په ریګویدا کې د سوما (Soma) د ساتونکي په توګه یاد شوی دی (۲۸). گندروا (Gandarwa) په نامه له کابلي کریس اسپه (Keresapa) سره په جنگونو کې یاد شوی دی. گندهاریان په کوم وخت کې اول له هندوکش او بیا له امو نه واوښتل او سغدیاني ته لاړل او نورو یې د لویدیځ په لور ارغنداو ته مخه وکړه او هلته مېشته شول. بیلو چې د نورو په شان دغه څلور قومونه پکتیان گڼي وایي چې په ارغنداو او هلمند کې میشتو گندهاریو په هلمند کې د گندهار (Gandhar) په نامه یو ښار ودان کړو چې دغه نوم د کندهار په بڼه تر اوسه هم ژوندی دی؛ خو دی د هغه وخت اوسېدونکي هندي نژاد گڼي (۲۹).

اپه ریتا د ټولو پوهانو په نظر اوسني اړیډي دي چې د هېرودوت په وخت کې د سپین غره په سهیل کې اوسېدل او د ملک لویډیڅه څنډه یې له کسپتي روس یا اوسني کابل نه هم اوښتله. کهزاد وایي چې اپه ریتای په زند او سانسکرت کې د غرنی په مانا دی. سته گیدای دا په ریتای ختیځ لور ته هېواد کې اوسېدل. کهزاد سته گیدای د دوو کلمو ترکیب گڼي چې لومړی یې (ستا) یا (ست) د سل په مانا او بله یې (گیدای) د غوا په مانا ده. په دې ډول سته گیداری د سلو غواوو خاوند یانې شتمن کیږي (۳۰)، لکه په باختر کې په اوستایي دوره کې چې د زراسپه واکمنه کورنۍ له زراسپو نه جوړ ترکیبي نوم و؛ خو د بیلو په اند سته گیدای د ځایي لیکوالو له سټیک، شټیک او خټیک سره سر خوري (۳۱)؛ خو د دغې توجیهه په اړه هغومره اتفاق نشته، لکه د اړیډو په اړه چې دی.

د هېرودوت دادیکا او له پښتنو سره د هغو اړیکې یو څه شرح غواړی. بیلو، کهزاد او غبار دادیکا (Dadicae) د پښتنو یوه څانگه گڼي. غبار «از شعبه دادیکای پختانه» (۳۲) څخه گړیږي او د کهزاد په وینا داسې ښکاري چې دادیکای “... د پکتیانو (پښتنو) له څانگو او ښاخونو څخه یوه څانگه ده (۳۳)”. د بیلو په نظر، دادي (Dadi) چې یوه وړه څانگه وه، د سته گیدای گاونډۍ وه، د پخواني دادیکا یا دادي تمثیل کوي او اوس په کاکړو کې اوبه شوي؛ خو خپل پخواني عادتونه یې ساتلي دي. بیلو دا هم وایي چې دادیکا په اول سر کې د کاکړو د ملک اوسېدونکي وو؛ خو هغوی، دوی ورو ورو لاندې او په ځان کې حل کړل (۳۴). غبار هم په دې نظر دی چې څه دادیک د گندهاریو د فشار له امله له ملک نه ووتل او نور یې “... در بین گندهاری ها تحلیلی شدند که تا هنوز بقایای دادیک ها در حصص لمپاکا (لعمانات)، نجر،و، تگا،و غیره بنام دیگان ها یاد میشود” (۳۵). دغه څه له دې نه هم

معلوماتي چي د ديگان يا ده گان نوم له ابگان، اوگان او اسوه غانه سره ورته دي چي لومړني يې د کلي اوسېدونکي او وروستي يې د سورو هېواد کيږي. ديگان په ټولو ليکنو کي کليوال ياد شو چي سروکاري يې له کرکيلي سره و او ځيني يې پښتو ژبي هم وو او هم هغسې چي دادیکا په اسلامي دوره کي تاجيک شوي چي وروسته به يې بيان وشي، داسې هم ابگان په همدغه وخت کي افغان شوي دي. تاجکان اوس هم افغان ته (اوغان) او هزاره ورته (اوغون) وايي چي هم هغه پخواني (اوگان) دي.

د غبار په وينا هغه دادیکا چي د گندهاريو د فشار له امله له خپل ملک نه ووتل، د چترال له لارې په بدخشان او نورو سيمو کي خپاره شول. «قسمتي از شعبه دادیکای پختانه در همان عهد قدیم از ولایت پاختیا در شرق شمال و شرق ولایت باختر ریخته و صفحات چترال و بدخشان را اشغال و از انجا قسماً بماورالانهر پراکنده شدند و همچنان در وادی وسطی افغانستان و صفحات بلوچستان و سیستان منتشر شدند» (۳۶). دادیکا یا دادیک بیا په منځني اسيا کي په اسلامي دوره کي په تاجيک یا تاجک ياد شول. صدرالدین عيني وايي چي «... بعد از اسلام به اينها (خلق فارسي زبان اسياي مرکزي و خراسان) نام (تاجيک) و به زبان شان (زبان فارسي) يا اين که زبان تاجيکي) لغت داده شده است» (۳۷)؛ خو د چرند فرای په وينا ساسانيانو عربان د عراق د تاي (Tayy) قوم له مخي تاجکان ونومول او سغديانو هم همدغسې وکړل. په سر کي ټول مسلمانان چي په هره ژبه گډېدل په دغه نامه يادېدل؛ خو په پای کي هغه د منځني اسيا فارسي ژبي مسلمانانو ته ځانگړي شو. عيني له دادیکا څخه نه غږېږي او د منځني اسيا خلک سغديان گڼي، «اينها همان سغديان بودند که در شهرهای مرکزی ماورالانهر در کناره ها، واديه‌ها و کوه‌های زرافشان و باختریان و تخاريان تقسيم بودند» (۳۹). عيني ساکا هم نه يادوي

چې د منځنۍ اسیا لرغوني خلک وو، دی دا هم نه وایي چې سغدیانه تر ۱۷۰ مخزېږدیز پورې د باختريو یوه برخه وه.

د فرای په وینا په اول کې باختري سلطنت د یوې پراخې سیمې منځی و چې سغدیانه، مرو او په لویدیځ کې هرات یې برخې وې؛ خو څه وخت چې په سغدیانه کې خلک ډېر شول، دغه سیمه بېله شوه او شاید په مخزېږدې ۱۷۰ د ځایي واکمنو تر لاس لاندې پوره خپلواکه شوې وي (۴۰).

بدخشان ته د دادیکا دغه لېږد لکه څنگه چې غبار وایي شاید ډېر پخوا په پنځمه مخزېږدې پېړۍ کې شوی وي. بدخشان تر هغه د مخه او وروسته د دادیکا خلکو غټه او مهمه مېنه وه. بدخشان په جغرافیوي مفهوم په سهیل کې د بروغیل کوتل او په شمال کې د آق سوي مرغاب سین تر منځ سیمې ته ویل کیږي یا ویل کېده، د پنجه نه یې له منځه تېرېږي او تېرېدل ترېنه گران نه دي. قومونه د تاریخ په اوږدو کې له هغه نه یوه بله خوا تېر شوي دي. د بدخشان د هوارو اوسېدونکي تاجکان او د پامیر د څنډو او هسکو اوسېدونکي د غلجه ژبو ویونکي دي لکه مونجي، واخي، روشاني، سنگلیجي او نور (۴۱). دلته د بحث موضوع له تاجکو او په خاص ډول د غلجه ژبو ویونکو سره د پښتو نږدې والی دی چې په څو اړخونو کې څرگند دی. د توکم له نظر نه یووالی او د تاریخ له پلوه نږدې والی له دغو پاڼو نه څرگند دی. پښتنو او دادیکا، لکه چې د مخه ویل شوي د پېړیو په بهیر کې سره گډ ژوند کړی. امریکایی انسان پېژندونکی ج شورمان وایي چې د سلیمان د غرو درو خلکو اقتصاد لکه هسې چې مونټ سټیورټ الفنسټین د نولسمې پېړۍ په پیل کې شرح کړی، د دغې پخوانۍ کرنې او مالداري اقتصاد مخلوط دی چې زیاتره په غرنیو تاجکو کې لېدل کیږي. دی په مشخص ډول وایي چې «اصلي افغانان» د هغو غرنیو آریایي خلکو یوه برخه جوړوي چې ننني

تاجکان د هغو ډېر ښه تمثيل کوونکي پاتې شوي دي (۴۲). دغه نږدې والی د دغو خلکو له ژبو نه لا ښه څرگند دی. د آریایي ژبو نامتو ژبپوه مارگن سترن وایي چې پښتو په اصل کې د آریایي د هغې شمال ختیځې ژبنۍ ډلې یوه برخه ده چې د پامیري ژبې او سرخ کوتل د ډبرینې لیکنې، بخدي ژبې د هغې اوسنۍ تمثيل کوونکې دي (۴۳). دی له دغه واقعیت نه دغه نتیجه اخلي چې پښتانه او تاجکان په لرغونو مهالونو کې یا په یوه سیمه کې اوسېدل او یا سره چم گاونډي وو، دی په مشخص ډول دغه نظر وړاندې کوي چې «د پښتنو لومړنۍ سیمه او د دغو پامیري ژبو اولنۍ محل، همکورنۍ، ممکن جغرافیوي نږدې والی ولري او د پښتنو لرغونې څانگې په هغه ځای کې وي چې له یوې خوا د منجي له محل او له بلې خوا د سنگلیچې او شغني له محل سره نږدې وي او همداسې د ساکا له یوې ژبې سره یې تماس لرلی وي چې له ختني ژبې سره نږدې وي» (۴۴).

مارگن سترن په عین حال کې دا هم وایي چې کېدای شي د پښتنو لرغونې ښه پارسوانه (Parswana) وي چې له پارسو (Parsu) نه راوتلې وي (۴۵). پوهاند مجاور احمد زیار په خپل اثر “پښتو او پښتانه د ژبپوهنې په رڼا کې» د خپل استاد دغه نظر شرحه کړی دی (۴۶). زه دلته په دغې موضوع باندې د تاریخ له نظره رڼا اچوم او په سر کې وایم چې څه وخت چې د لفظي ورته والي پر بنسټ حکم کیږي، هغه باید په تاریخي واقعیتونو سره تایید شي او که نه دغسې حکم به هوایي وي، لکه د مور کلمه چې په ټولو آریایي ژبو کې سره ورته ده.

مارگن سترن او نور پوهان په دې کې سره یو دي چې پښتو د آریایي شمال - ختیځې ژبنۍ ډلې یوه برخه ده چې ساکا له کومې ژبې سره به یې تماس لرلی وي. پښتانه چې د گړنې ډلې په توگه هر وخت له آریایي تېر نه بېل

شوي وي او هسک شوي وي ممکن اول په بخدي کې څرگند شوي وي. په هر حال، له پاميري غرنيو خلکو او له دادیکا سره د دوی په گاونډيتوب کې پوښتنه او شک نه پيدا کيږي. د دها (Dahae) په نامه د ساکا يوه لويه پياوړې څانگه د بخدي په سيمه کې اوسېدله. داسې هم پښتانه د ساکا د لوی قوم د مساگيت له څانگې سره په پنځمه مخزېږديزه پېړۍ کې په يوه سيمه کې اوسېدل. د ساکا دغه څانگه د سغديانې په شمال کې اوسېدله او د ساکا څو څانگو يا قومونو د مخزېږدې ۱۳۰ او ۱۴۰ کلونو ترمنځ له تخاريانو سره په بخدي ودانگل او د يونان - باخترې واکمني يې ختمه کړه او بيا وروسته د يوچيانو په فشار سره سيستان ته ښکته شول. د دغې غټې پېښې بيان به زر وشي او لکه چې د مخه ويل شوي، سغديانه تر مخزېږدې ۱۷۰ پورې د بخدي تر لاس لاندې سيمه وه؛ خو داسې شواهد نه شته چې پښتانه به د جوړښت په لومړي پړاو کې د پارس له خلکو سره په يوه سيمه کې يا د يوه بل په گاونډيتوب کې اوسېدلي وي. پارسيان د اوسني ايران په سهيل کې د فارس په سيمه کې او پښتانه په بخدي او پښتونخوا کې اوسېدل. هو، لکه چې ويل شوي بخدي په مخزېږديزه پنځمه پېړۍ کې د هخامنشي واکمنو لاندې کړې وه؛ خو پښتو د ژبې په توگه تر هغه د مخه هسکه شوې وه چې تاريخي بېلگې به يې زر راوړل شي، نو د مارگن سترن دغه حکم چې پښتو به له پارسوانه څخه وتلې وي، تر سوال لاندې کيږي. مهمه داده چې که يوازې په لفظي ورته والي باندې بسنه کيږي، په هغه حال کې دا هم ويل کيدای شي چې پارسيوانه ممکن له پښتو نه راوتلې وي؛ خو دغه حکم هغسې د منلو وړ نه دی، لکه د مارگن سترن حکم چې د منلو وړ نه دی.

ساکا او ستیان سره بېل تېرونه وو

ساکا هم د قوم ولی او هم د ژبې له نظره له پښتنو سره ډېر نږدې دي او شاید په اصل کې سره یو وي یا پښتانه د ساکا کومه څانګه وي، دغه موضوع به وروسته پوره وڅېړل شي. دلته به ساکا په عمومي ډول معرفي شي. په سر کې به دغه موضوع روښانه شي چې د ډېرو پوهانو لیکنې یې ګلېږ وډې کړې دي او هغه دا چې ستیان او ساکا دواړه یو قوم او آریایي دي، په داسې حال کې چې دوی په واقعیت کې سره بېل قومونه دي او ستیان لا آریایي نه دي؛ خو دوی د هېرودوت د وخت راهیسې یو قوم ګڼل شوي دي؛ ځکه چې په هغه وخت کې د پارس خلکو ستیان ساکا بلل. د هېرودوت په وینا «ساکا (sacae) چې ستیان (Seythians) دي لوړې مخروطي ډوله جګې خولې په سر کوي. دوی پرتګونه اغوندي او ځای لیندې او چرکې او پر هغو سربېره تېرګي ګرځوي چې دوی یې ساګاریس (Sagaris) بولي. دوی امیرګیان (Amyrgian) ستیان وو؛ خو ساکا ورته ویل کېده، ځکه چې پارسووان ساکا ته ستیان وایي. (۴۷)

دا چې ستیان او ساکا سره بېل تېرونه وو، د شلمې پېړۍ په پای کې د قبرونو په لوڅېدلو سره تثبیت شول، دوی په بېلو سیمو کې خواره وو او ژوند لارې یې سره بېلې وې. دوو انسان پېژندونکو ګوردن چایلد او کم بال (J.D. Kimball) دغه واقعیت تثبیت کړی او د لرغونې زمانې جغرافیه پوه سټرابو (Strabo) ستیان په اروپا کې په نښه کړي، په داسې حال کې چې د ساکا خلکو لومړنۍ مېنه د لویدیځې التای (Altai) غرونو او د کسپین ترمېنځ سیمې وې او د دغو دواړو تېرونو ژوند لارې او کلتور هم سره متفاوت وو.

لکه چې د مخه ویل شوي ستیانو د روسیې په سهیل کې د سمریانو (Simmerians) دولت ښکې کړ او دوه پېړۍ یې واکمني وکړه او بیا د اثور امپراتورۍ ته ننوتل او د پارس له لویدیځ نه یې تر مصر پورې یرغلونه

کول (۴۸). وروسته آریایي قوم سرمه تیان (Sarmatians) پر دوی غالب شول او دوی د لویدیځ په لور لاړل. گوردن چایلې د اړکیالوجي شواهدو له مخې وایي چې ستیان له ختیځ نه بلغاریې، هنگري او ختیځ جرمني ته د یرغلگرو په توګه ننوتل. دی دا هم وایي چې ستیانو په سهيلي روسيې کې دوه پېړۍ واکمني کړې ده. (۴۹) نامتو جغرافیه پوه سترابو (د زوکړې کال مخزېږدي ۶۴) د لویدیځې اروپا په راین (Rhine) او برتانیې ته نږدې (۵۰)، د ستیانو یادونه کوي. دا به د اتلانتیک سمندر و چې ستیان یې په پای کې پر ځای ودرول چې څو پېړۍ دمخه له منګولیا نه د لویدیځ په لور د کوچیانو په توګه خوځېدلي او په لومړۍ زیږدیزه پېړۍ کې یې له خپلو کورنیو سره ځانونه لویدیځې اروپا ته ورسول او بیا ورک شول.

د چایلې په وینا د ستیانو په اړه ژبني شواهد دغومره لږ دي چې د هغو له مخې د دوی په اړه هیڅ ډول حکم نه شي کېدلی. هنريې د اریایانو له هنر څخه اغېزمن و؛ خو هغه ځانله ځانګړتیا لرله، خو د ستیانو د مړو خښولو رواجونه په څرګند ډول دغسې غېږ آریایي او غېږ هندي وو چې د آریایانو له هیڅ ځانګړتیا سره جوړ نه راتلل. د مشر په گور باندې به د هغه مېرمنې او نوکران وژل کېدل او د ویر کوټې شاوخوا به اسونه سوري کېدل او ښځې درول کېدل. دغه رواجونه د لوړې اسیا په هغې آریایي کوچیانو کې په ټولو دورونو کې د مینانو (Minns) غوندې لېدل شوي دي.

د دغو ځانګړتیاوو له مخې گوردن چایلې «ستیان د هونانو، تارتارانو او پېشنګزانو (Peschenegs) مخکښان» ګڼي او په دې اړه هیڅ شک نه کوي (۵۱). د مړي په سر دغه روایت په اصل کې د هېرودوت روایت دی، د تورات اجوج ماجوج همدغه ستیان دي او په قرآن مجید کې دوی د ځمکې پر سر مفسدان ګڼل شوي دي.

له دې شرحې نه جوته ده چې ستیان نه یوازې ساکا او آریایي نه وو؛ بلکې له پښتنو سره په چم گاونډ کې هم نه اوسېدل. په داسې حال کې چې ساکا او پښتانه هم په ژبه او هم په قومي جوړښت کې سره ډېر نږدې وو.

ساکا د سپین پوټکو اریایانو یو لوی ټبر یا د څو لویو ټبرونو یو لوی کانفدرېشن یا لوی اتحاد وو چې له مخزېږدې اتمې پېړۍ نه تر درېیمې پېړۍ پورې د ارال له لوی ډنډ نه نیولې په سغدیانه او فرغانه کې آن تر کانسو (Kansu) پورې د تیان شان (Tien Shan) د غرو دواړو خواوو او د التای په غرنیو درو او پراخو دښتو کې خپاره وو او کوچیانې ژوند یې لاره. کم بال لا وایي چې په دغو نږدې وختونو کې د ساکا د خلکو گورونه ان د منګولیا د التای د غرونو په سهیل کې هم موندل شوي دي (۵۲). تاریخپوه رنه گروسې (Rene Grousset) هم وایي چې له عیسوي کال نه د مخه ساکا په فراغانه او کاشغر ته نږدې د تیان شان د غرنو په دواړو خواوو کې اوسېدل. دی هم د کم بال په شان وایي چې د تیان شان او د تارام (Tarim) حوضه ان تر اتمې زېږدې پېړۍ پورې د هندو اروپایي ژبو سیمې وې. په دې ډول د ترک او مغلو د قومونو پراخه سیمه د هندو اروپایي ژبو ویونکیو سیمه هم وه چې یوچیان، ساکا او سرمه تیان یې لوی ټبرونه وو او ترفان، کارابنار یا کار شهر (Kara Shahr) او کوچا (Kucha) د دوی مهمې سیمې وې. کاشغر ته نږدې یې ختیځ آریایان او په کیوچووان (Kiuchuan) کې د کوچا اریایان تخاریان وو چې یوچیان ورته منسوب وو. دا اورل ستاین (Avrel Stein) چې په شلمه پېړۍ کې یې په ختن کې د ساکا ژبه کشف کړه چې «ختیځه ایراني» ده (۵۳). په دغو سیمو کې د اریایي ټبرونو دغه شته والی هغه نظر پیاوړی کوي چې وایي، د آریایانو اصلي هېواد او منګولیا سهیل کې ګان سو یا کان سو کې لټوي (۵۴).

کم بال د لومړي داریوش د وخت د لیکنو له مخې وایي چې په هخامنشي دوره کې ساکا شاید د دغو درېیو سترو تیرونو یو کنفدرېشن و. مساگیتای (Massagetae) هاماورگه (Haumavarga) او تگراکس هارده (Tigraxhauarda) مساگیتای په فرغانه کې اوسېدل او د مېشته کېدلو په حال کې وو. هاماورگه له سردریا نه اخوا سغدیانه نیولې وه او تگراکس هارده د کسپین په ختیځ کې په دهستان کې اوسېدل (۵۵). فرای د ساکا تیرونه د زړې پارسو د لیکنو له مخې په دې ډول بنیي: ساکا هاماورگه، ساکا پارادریا (له سین نه اخوا)، ساکا تیگراخاده (Tigrakhauda) د مخروطي جگو خولیو خاوندان، ساکا پاراسغدام (Saka Para Sugdam) او د هوارو ساکا (۵۶). د ساکا د هیڅ تېر سیمه په دقیق ډول په گوته کېدلې نه شي. دغومره ویل کېدلی شي چې ساکا په هخامنشي دوره کې د لویديځ کاشغر، ختیځ کاسپین او سر دریا یا جیحون تر منځ سیمو کې کوچیانې ژوند لاره او کلي او ښارونه یې نه لرل او د اپیساکوی (Apaisakoi) خانګې یې په فرغانه کې کرڼه کوله او ماهیان یې نیول.

ساکا او هخامنشي امپراتوري

د ساکا اپیکې له هخامنشیانو سره له پیل نه ترخپې وې. سیروس غوښتل چې د اراکس (Araxes) سین یا سردریا (جیحون) د هغه د امپراتورۍ ختیځه پوله وي. دا د مساگیت ساکا سیمه وه او د هغو واکمنې تومیریس (Tomyris) ورته ځواب واستوه چې د دوی د هېواد د لاندې کولو تکل ونه کړي. د هېرودوت په وینا سیروس هغې ته د واده وړاندیز وکړ؛ خو هغه پوهېدله چې دی غواړي په دغه پلمه د دوی هېواد لاندې کړي، بیا نو د سیروس، د هخامنشي امپراتوري مؤسس او د مساگیتانو ترمنځ جګړه ونښته او د «د مساگیتانو درېیمه برخه پوځ په دوی توی شول او د سیروس د پوځ هغه برخه چې یې شاته پرې اېښې وه، د هغوی له مقاومت سره سره له منځه یووړه. دغو مساگیتا یوه لویه مېلمستیا

جوړه کړه، همدا چې دوی دښمن لاندې کړ او ځانونه یې په خوړو او واین سره ډک کړل، ویده شول. پارسیانو ناڅاپه په پټه پرې ودانگل، ډېر یې ترېنه ووژل او نور یې ترېنه یرغمل کړل چې په هغو کې د مساکیتانو قوماندان سپاراگه پایسس (Sparagapises) د واکمنې (تومیریس) زوی هم و» هغې بیا د یوه پیغام په ترڅ کې له سیروس نه وغوښتل چې مشوره در کوم چې زوی مې همدا اوس راکړه او زموږ له ملک نه ووځه، که دغسې ونه کړې د مساکیتانو په خدای گوټي لمر باندې قسم کوم چې د تا د ټولو وینو له نه مړېدو سره سره به درته سبق در کړم؛ خو سیروس د هغې غوښتنه ونه منله او د ملکې زوی چې له پارسیانو سره یرغمل و، ځان وواژه. بیا نو د دواړو خواوو تر منځ جگړه حتمي شوه. تومیریس خپل ټول پوځونه غونډ کړل او پر پارسیانو یې برید وکړ. اول یې له لرې نه یو بل په غشو ویشتل، ترڅو چې خبره لاس په لاس، د چرو او نېزو جنگ ته ورسېده. د هېرودوت په وینا «د پارسیانو ټول پوځ له منځه لاړ چې په هغو کې په خپله سیروس هم و چې له نهه ویشته کاله واکمنی وروسته [په ۵۳۰ مخزېږدیز کې] له منځه ولاړ. «هېرودوت دغه جنگ تر نورو ډېر شدید گڼي او وایي چې ملکې تومیریس بیا د سیروس جسد ته په خطاب کې وویل چې «زه ژوندۍ او سوبمنه یم؛ خو تا سره له دې هم په چل ول سره له خپل زوی نه په محرومولو سره برباده کړې یم» (۵۷).

د منځنۍ اسیا خلکو تاریخي رسالت لکه چې د امپراتورانو او امپراتوریو له منځه وړل دي چې امپراتور سیروس په وژلو سره یې پرې پیل وکړ. وروسته د بخدي والي بیسوس د هخامنشیانو وروستی امپراتور درېیم داریوش له منځه یووړ چې مقدوني سکندر نه تښتېده. ډېر وروسته د ساسانیانو امپراتور، درېیم داریوش له منځه یووړ چې د مقدوني سکندر نه تښتېده. ډېر وروسته د ساسانیانو امپراتور درېیم یزدگر په مرو کې د خسرو نومي ژرنده گړي په

لاس ووژل شو چې له فاتحو عربو نه تېښتېده او هلته په مرو کې د خسرو ژړندې ته ننوتلی و. په اتلسمه پېړۍ کې شاه محمود هوتک د صفویانو او بیا احمد شاه دراني د مغلو امپراتوري لاندې کړه، په داسې حال کې چې په بله پېړۍ کې افغانانو د انگلیس امپراتوري پوځونه دوه وارې مات کړل او په شلمه پېړۍ کې یې د شورویانو امپراتوري پوځونه له خپل ملک نه په زور وایستل. شورویانو ته دا دغسې ضربه وه چې ډېر زریې د امپراتورۍ په سقوط کې یو مهم عامل شو.

په هر حال د بهستون د لیکنې له مخې له سیروس نه لس کاله وروسته داریوش ساکا چې شاید مساگیت ساکا به وي، لاندې کړل او د هغو یو مشر سکونخا (Skunkha) یې وواژه؛ ځکه چې مساگیتانو د زرتشتي د نېکۍ خدای گوټي اهورا مزدا چې د هخامنشیانو رسمي دین و، نه مانه خو د هخامنشیانو واکمني په مساگیتانو باندې یقیني نه وه. د فرای په وینا «زما په نظر د هخامنشیانو له خوا د ساکا د ډول ډول تېرونو او د ختیځ د نورو ولسونو پاڅونونه او بیا بیا لاندې کېدل چې د زړې پارسو پر اساس دي، باید په تاریخي ډول ثابت شوي ونه گڼل شي، که څه هم هغه به په زړه پورې وي» (۵۸). د فرای د نظر په ملاتړ باید وویل شي چې د سکندر د یرغل په وخت کې په ختیځ کې د هخامنشي پوله د سردریا سین و؛ خو هیروودوت د مساگیتا په اړه دا هم وایي چې «کله یو سړی زوړ شي، خپلوان یې سره ټولېږي، د پسونو او وزو په گډون یې وژني، غوښې یې پخوي او په لویې مېلمستیا کې یې خوري؛ خو څوک چې له ناروغۍ مړ شي، مړی یې خښوي».

د مقدوني سکندر او آریانا

د مقدوني سکندر په یرغلونو او له هغه وروسته په ۲۲۰ مخزېږدیز کې په چین کې د لوی دېوال په بشپړېدو سره په ټوله اسیا کې ستر بدلونونه یو په

بل پسې راغلل. د هخامنشي امپراتوري د لوېديځ له خوا د سکندر په لاس نسکوره شوه او له ختيځ نه د پوونده تېرونو لخوا نوي دولتونه جوړ شول.

سکندر (۳۵۶ - ۳۲۳ مخزېږده) د خپل پاچا پلار، فليپ له وژل کېدلو نه وروسته په ۳۳۶ کې په شل کلنۍ کې د مقدونيې پاچا شو. د ارسطو دغه شاگرد د يوه واړه او شپېل هېواد پاچا و. اول يې د هغه لوی، منظم او پياوړي پوځ په مرسته چې له خپل پلار نه ور پاتې و، ټول يونان يې د خپل پلار پشان يو ځل بيا متحد کړ او بيا يې د خپل پلار هغه پروژې له سره ونيوله چې اسيايي يونانيان د خامنشي له واکمنۍ نه ازاد کړي او دغه امپراتوري هم نسکوره کړي او په خپله د عمومې پاچا شي. د همدغه مقصد لپاره په ۳۳۴ مخزېږدي کې له هل سپانټ (Hill spont) نه تېر شو چې د اسيا لويې وچې په لويديځه څنډه کې پروت دی او په دې ډول د هخامنشي امپراتوري په لويديځه برخه کې ننوت؛ خو هخامنشي امپراتور داريوش که څه هم د لويې امپراتورۍ واکمن، د لوی پوځ او ډېرو شتو خاوند و، دفاعي سياست غوره کړ. له سکندر سره د يوې وړې نښتې په ترڅ کې يې پاچاهي کورنۍ د سکندر لاس ته ورغله چې هغه په عزت ورسره سلوک وکړ. داريوش له سکندر سره دپلوماسي شروع کړه، ان تردې چې په درېيم وړانديز کې يې له هغه نه وغوښتل چې له لور سره يې واده وکړي او په ولور کې يې له فرات نه تر لويديځ پورې د امپراتورۍ سيمې ومنې؛ خو سکندر دغه وړانديز هم رد کړ، لکه د مخه چې دوه نور وړانديزونه يې هم نه وو منلي. په ۳۳۱ کې يې په گاگه ميله (Gauga mela) کې د هغه لوی پوځ ته ماتې ورکړه او بيا يې د سوسا (Susa) او پرسي پولس (Persi polis) ښارونه ترې ښه ونيول او داريوش د شا خواته روان شو؛ خو بخدي والي بيسوس (Bessus) چې له خپل بخدي پوځ سره په پاچايي

کمپ کې و، په دامغان کې هغه وواژه (۵۹) او خپل ځان يې پاچا اعلان کړ، له هغه وروسته د بخدي يا باختر په پراخه ځمکه کې د سکندر ستونزې ډېرې او ټينګې شوې. په دغه وخت کې خوارزم، بدخشان، مرو، سغدiane، هري (هرات) د باختر سيمې وې او مېشتو او پوونده تېرونه يې د بيسوس او سپتامنز (Spita menes) په مشري له سکندر سره ډېر گوريلايي جنگونه وکړل.

اول داريا (هرات) والي، ساتي برزن، د بيسوس متحد د سکندر يو ټولی پوځ له منځه يووړ؛ خو سکندر دغه پاڅون په سختۍ سره غلی کړ. له هغه وروسته قومندان فيلوتاس د سکندر پر ضد دسيسه کې له خپلو ملگرو سره اعدام شو. د پوځي افسرانو له خوا دا يوه خطرناکه دسيسه وه چې ناکامه شوه. سکندر بيا بخدي ته د تگ په لار کې د هندوکش له خواک کوتل نه په اوښتلو سره ډېرې ستونزې او تلفات وگالل. بيسوس چې گمان نه کاوه چې سکندر به په دغه سخته لاره بخدي ته ورسېږي، له خپل متحد سپتامنز سره سغديانې ته لاړ. په دې هيله چې سکندر به ونه شي کړی چې له سمندر نه تېر شي او دی به په سغديانه کې په دفاعي جنگ لاس پورې کړي. سکندر وروسته له دې چې په بلخ کې سغديانې ته د تگ پرېکړه وکړه، خپل پوځ يې د خپلو انجينرانو په مهارت سره د خېمو له څرمنو نه جوړو جالو کې د کلف په برخه کې له آمو نه په پنځو ورځو کې تېر کړ. له آمو نه د سکندر او د هغه د پوځ په حيرانونکي ډول تېرېدل او د بيسوس له خوا د بخدي پرېښوول سپتامنز او ملگري يې اندېښمن او په دې فکر کړل چې اوس د مشر د عوض کولو وخت رسېدلی. دوی بيسوس سکندر ته په لاس ورکړ چې هغه وروسته په ۳۲۸ کې په اقباتانه کې په ډېرې بې رحمۍ سره ووژل شو (۶۰).

سکندر په دې فکر چې سپتامنز يې متحد شوی دی، اول مراکندا (سمرقند) او بيا سردريا (تني، جيحون، جکسارتز) ته مخه وکړه چې د مساگيتا او دهای

(Dahae) ساکاو سیمې وې. دهای په بخدي کې هم یو لوی او قوي قوم و. سردریا، لکه چې د مخه ویل شوي دي، د هخامنشي ختیځه پوله وه. سکندر چې هلته حصارونه وموندل، اجیر سرتېري یې پکې ځای پر ځای کړل او په دې یې پیل وکړ چې هلته دغسې یو ټینگ نظامي حصار ولري چې له هغه نه د قومونو د ایل کولو لپاره د خیز تختې په شان کار واخلي؛ خو په دغه کار سره د سکندر اصلي ستونزه پیل شوه. اول سغدیان او بیا باختریان یې پر ضد جگ شول. سکندر سپتامنز او د هغه ملګري کتانز (catanes) نه د دغو پاڅونونو په ځپلو کې مرسته وغوښتل؛ خو هغوی چې د دغو پاڅونونو اصلي محرکان وو، د هغه غوښتنه رد کړه او سپتامنز په همدغه وخت کې سمرقند محاصره کړ. د دواړو خواوو ترمنځ نښتې نښې معلومې نه دي، خو د مولف پیټر ګرین په وینا د سکندر له پوځ نه «اته زره کسان په اخري ناهيلي دفاع کې مړه شول او اوه زره پاتې یې د دوو پاتې حصارونو له پوځي واحدونو سره یوځای قتل عام شول» (۶۱). د لاس په لاس جنگ په وخت کې سکندر پر مخ او غاړه په تیره ولګېده، د یو څه وخت لپاره یې لید او د اواز نلونه زیانمن شول او مقدونیان په داسې حال کې چې هک پک او وارخطا شول، سکندر یې کامپ ته یووړ (۶۲).

“سکندر د لومړي ځل لپاره له دغسې قوم سره باید جنگ وکړي چې هغه هیڅ فکر نه کاوه. هغه وخت چې دښمنان یې په مخ کې سواره تېرېدل، دده پرهارونه لا هم ښه شوي نه وو او په خاص ډول په سختۍ سره ګرېدلی شو... سره له دې یې هم د خپلو ملګرو غونډه وبلله. دا دښمنان نه وو، وېره وونکي وو؛ بلکې بې وخته وخت و، باختریان پاڅېدلي وو، ساکایو بل خطر پېښ کړی وو، په داسې حال کې چې سکندر په صفونو کې درېدلی نه شو، سورېدلی نه شو او خپلو سړیو ته یې هدایتونه او زړه ورکولۍ نه شو... د دغو

دوو خطرونو له امله سکندر خدای گوټي گرمول او شکایت یې کاوه چې هغه څوک چې په اولو ورځو کې دغومره چټک وو چې هیڅوک ترېنه تېښتېدلی نه شو، اوس لټ پروت دی او دا چې خپل سړي یې په سختی سره یقین کوي چې ناروغي به پلمه نه وي (۶۳).

سکندر په دغه حال کې هم خپل یو قومندان د منیلموس په نامه له پوځ سره د سمرقند په ښار کې د سپتامز د محاصره کولو په مقصد واستوه. سپتامز داهایان د هغه د راتګ په لاره کې په یوه ځنګله کې ځای پرځای کړي وو چې په دښمن باندې گوريلايي بریدونه وکړي. داهایان دغسې ماهر سواره وو چې په یوه اس باندې دوه کسان سپرېدل او هدفونه یې ویشتل. د هغو په دغو گوزارونو سره اول یونانی قومندان او بیا د هغه مرستیال په ځمکه ولوبدل، پاتې پوځ د سپتامز له خوا محاصره شو. په دغه نېټه کې دوه زره پلي او درې سوه سواره په ځمکه ولوبدل. «سکندر د مصلحت له مخې دغه غمیزه پټه وساتله او هغوی یې چې د جنگ له ډګر نه ستانه شوي وو، په مرګ وترټل چې دغه خبر خپور نه کړي» (۶۴). سکندر شاید په ټول ژوند کې دغومره نارام شوی نه وي لکه اوس چې شو. «هلته یې په پوره یوازیتوب سره شپه په ویښه تېره کړه، زیاتره به یې د خپلې خیمې څرنمې جگولې چې د خپلو دښمنو اوږونه وگوري چې د شمېر اټکل یې وکولی شي». په سباوون مهال کې له خپلې خیمې نه بیرون ووت او خپلو سرتېرو ته یې ځان ښکاره کړ چې هغوی یې په لیدو سره د پسرلي د گلانو په شان وغوړېدل او د هر ډول قربانۍ لپاره یې تیاری وښود. څه وخت وروسته چې سکندر د تګ تیاری بشپړ کړی وو، د مساګیتانو شل لویان ورته په جرګه ورغلل، د مخه د مساګیتانو د وړو ځانګو دوه جرګو ورسره لیدلي وو چې هغه ښه سلوک ورسره کړی و.

د روم تاریخپوه کونتیس روفوس (Quintus Rutus) د زیردې لومړۍ پېړۍ په نیمایي کې په خپل اثر (د سکندر تاریخ) کې لیکي چې «زه به هغه روایت بې له کوم تغیر څخه نقل کړم چې موږ ته رسېدلی دی. زما د راویانو په وینا د ساکا یوه مشر په دې ډول خبرې پیل کړې».

“که خدایگوتو اراده کړې وای چې ستا قد دې ستا له حرص سره برابر وي، نړۍ به دې نیولۍ ونه شي. ته به ختیځ په یوه لاس کې ونیسي او لویدیځ به بل کې... ته هغه څه غواړې چې ورته رسېدلی نه شي. له اروپا نه اسیا ته مخه کوې، له اسیا نه بیرته اروپا ته ځي. که ته ټول انسانان لاندې کړې، بیا به اماده اوسې چې له ځنگلونو، واورې، سینونو او سريله حیواناتو سره جنگ وکړې. ته نه پوهېږې چې غټې ونې ډېر وخت نیسي چې وده وکړي او یوه گړۍ نیسي چې قطع شي. دا احمق سړی وي چې میوې ته یې گوري او لوړوالی یې نه اندازه کوي. پام وکړه چې سر ته د رسېدلو په لار کې له څانگو سره چې په لاس کې دې نیولې، ونه لوېږې. زمري کله کله د وړو مرغانو ښکار وي او اوسپنه کله په زنگ سره خوړل کیږي. هیڅ څیز دغومره زړور نه دی چې ونه ترټل شي، حتی د ضعیف لخوا.”

“موږ له تا سره څه وکړو؟ موږ هیڅکله ستاسې په هېواد باندې پل نه دی اېښی، موږ دې په خپلو بې پایه ځنگلونو کې په ناپوهۍ ژوند ونه کړو چې ته څوک یې او له کوم هېواد څخه یې؟ موږ د هیچا مریان کېدلی نه شو او نه غواړو د بل چا باداران اوسو. د ساکا د نژاد په اړه چې یو څه نظر در کړو، موږ د یوه جوړه غویو، لوبې، غشي، لیندې او جام خاوندان یوو. له هغو نه له خپلو دوستانو سره [په گډه] او د دښمنانو پر ضد کار اخلو. موږ دوستانو ته هغه فصلونه ورکوو چې زموږ د غویو په زیار سره تولید شوي وي او له

هغو سره موږ له جام نه کار اخلو چې خدايگوتو ته يې وړاندې کوو. خپل دښمنان له لرې نه په غشو او له نږدې نه په لندو سره ولو. موږ په دغه ډول د [اثر] پاچا او له هغه وروسته د مادانو او پارسو پاچا ته ماتې ورکړه او مصر ته زموږ لار خلاصه ده. ”

”او ته په وياړ سره ادعا کوې چې په ډاډه مارو پسې راغلی يې؛ خو ته ټولو خلکو ته چې ورسره مخ شوی يې، ډاډه مار يې. تاليديا ونيوله، سوريه [اثر] دې لاندې کړه، پارس دې په لاس کې دی، بخديان دې تر واک لاندې دي، هند ته دې سترگې نيولې دي، اوس تا حرصناک، نه مې بدونکي لاسونه زموږ په رمو پسې غزولي دي. ته ولې شتمنيو ته اړه لرې؟ هغه ستا حرص نور هم پاروي. ته لومړی کس يې چې له حد نه د ډېرو څېزونو په لرلو سره دې لوړه پيدا کړې ده. د دې لپاره چې نور هم ولرې تر هغو نه دې لا زيات زړه کيږي چې يې نه لرې. ايا د دې درک نه کوې چې د باختر په شاوخوا کې څومره ډېر ټال شوی يې؟ کله چې تا باختريان لاندې کول سغديانانو جگړې پيل کړې، ستا په برخه کې بری جنگ زېږوي. فرق نه کوي چې په ځواک او قوت کې له نورو نه څومره ډېر د مخه شي. حقيقت دادی چې هيڅوک بېگانه بادار نه غواړي. ”

”بس له تنهي [سر دريا] نه واوړه، د ساکا سيمه به درته معلومه شي؛ خو ته به ساکا هيڅ ونه نيولی شي. موږ به په خپلو لږو وسيلو سره ستا له پوځ نه چې د ډېرو ولسونو ولجې ورسره دي، ډېر چټک اوسو، بيا نو که څه هم ته به فکر وکړې چې موږ څومره لرې يوو، موږ به دننه په خپل کامپ کې ووينې. موږ په برابرې چټکۍ سره په مخ او په شا ځو. ما ته ويل شوي دي چې په يوناني متلونو کې د ساکا په دښتو باندې ټوکې مسخرې کېږي؛ خو موږ دښتې او نامېشته ملکونه تر ښارونو او بېايو کرنيزو ځمکو نه غوره

بولو، نو ته خپله شتمني ټينگه ونيسه، هغه ښويېدونکې ده او د ميل پر خلاف يې نيول کېدلی نه شي. راتلونکې، نظر اوس ته د سم مصلحت ښه ښوونکې وي. په خپلې شتمنۍ باندې يو څه بنديز ولگوه، ته به يې لا په اسانۍ سره کنټرول کړې. زموږ خلک وايي چې شتمني پېښې نه لري، يوازې لاسونه او وزرونه لري. څه وخت چې هغه خپل لاسونه غزوي، وزرونه يې هم ونيسه.

“په پای کې که ته خدايگوتی يې، دا دې دنده ده چې انسانانو ته گټه ورسوي، نه دا چې د هغو شتمني لوټ کړي. که انسان يې تل په ياد ولره چې دا هغه څه دي چې ته يې. دا هوښياري نه ده چې په ذهن کې دې هغه څه وگرځوي چې له خپل ځان نه دې غافل کړي. ته به وکولی شي د هغو په دوستۍ ډډه وکړې چې نه غواړي پرې حمله وکړي؛ ځکه چې دوستي د برابر و ترمنځ پوره ټينگه وي او هغه انسانان سره برابر ښکاري چې د يوه بل قوت يې نه وي ازموېلی. پام کوه چې هغوی چې لاندې کړي دې دي، خپل دوستان ونه گڼي. د بادار او مريي ترمنځ دوستي نه وي. حتی د ارامۍ په وخت کې دا د جنگ حال گڼي. فکر مه کوه چې ساکا د دوستۍ تصويبولو لپاره لوړه کوي، د دوی لوړه داده چې دوی په خپل قوت عمل کوي. دغه ډول احتياط د ژمنو لاسليک کول او د خدايگوتو شاهد نيول يوناني رسم دی. زموږ په نظر زموږ رښتیني دين په قول، عمل کول دي او هغوی چې يې نه کوي، خدای گوتي غولوي او ته هغه دوست ته اړتيا نه لرې چې روغ نيتۍ ته يې په شک گوري؛ خو په موږ کې به ته دغسې خلک ومومي چې اسيا او اروپا دواړه وساتي. موږ د بکترا (بلخ) گاونډيان يوو، دغومره ده چې تني موږ سره بېلوي. موږ له تني نه د باندې ملک کې آن تر تريس (Thrace) پورې اوسېږو او ويل کيږي چې له تريس نه وروسته مقدونيه پرته

ده. موږ ستا د دواړو امپراتوريو گاونډيان يو. فکر وكړه چې اوس ته غواړې موږ ستا دښمنان اوسو يا ستا دوستان؟

سكندر د هغو په ځواب كې دومره وويل چې دى به په خپل بخت چې پرې اعتماد لري، ډډه وكړي او د دوى مشوره به هم په نظر كې ولري او له احمق او خطرناك عمل نه به ډډه وكړي(٦٥).

له دغه متن نه څرگنده ده چې ساكا دغه لويان له سليم عقل، پراخ نظر او عقلي استدلال نه ښه برخمن او په كافي اندازه زړور وو چې سكندر ښو عملونو ته متوجه كړي او مشورې وركړي. دا به له دې امله و چې دوى له ژوند سره علاقمند، د بادارۍ او غلامۍ مخالف او د خپلواك ژوند غوښتونكي وو. ځينې ممكن تعجب وكړي چې كوچيان او هغه هم د دوه زره او درې سوه كلونو د مخه كوچيان او دغسې پاخه فکرونه؟

خو د ساكا او سكندر تر منځ دوستي او اعتماد ممكن نه و. د سكندر نظامي وضع له مساگيتانو سره په مقابلې كې لا هم خطرناكه وه. سپتامنز هم ژوندۍ او فعال و او سكندر يې په باختر او سغدiane كې له غټو ستونزو سره مخ كړى و. له بلې خوا سكندر چې د هخامنشي امپراتوري يې لاندې كړې وه، عزم كړى و چې د ساكا قومونه هم لاندې كړي؛ خو له هغو سره په مقابلې كې له خپل دغه عزم نه واوښت او هند ته د تگ په فكر كې شو. په دې ډول هغسې چې د تني سين (سر دريا) د هخامنشي امپراتوري پوله وه، دده د امپراتورۍ پوله هم شوه او ساكا پر ځاى پاتې شول.

د سكندر په امر د ساكا له هېئت نه لا د مخه د سر دريا نه د تېرېدلو لپاره دولس زره كښتۍ تيارې شوې وې چې له تختو، لرگيو او تېرونو نه جوړې شوې وې. ساكاوو كه څه هم د سكندر پوځيان په پرله پسې ډول په لېندو

او غشو ویشتل، بیا هم پوځ له سین نه تېر شو او د دوی ترمېنځ جگړه ونښته چې اخري بری د سکندر د پوځ شو. د ساکا تلفات چې ډېر وو، معلوم نه دي. د یونانیانو هم یو شمېر سواره او پلي تلف او ټپي شول. ساکا چې نه لاندې کېدونکی نوم گټلی وو، د سکندر په زور قایل شول او د روغې جوړې په مقصد یې یو هیئت ور واستوه. سکندر هم د معمول په شان د هغه هر کلی وکړ؛ خو د بیرته تگ په لاره کې په هغې سیمه کې چې د مخه یې درانه تلفات ورکړي و. “د اطرافي سیمو د سوزولو او د جنگ وړ کسانو د وژلو امر ورکړ» (۶۶) سکندر سغدیانې ته ستون شو، په داسې حال کې چې سپتامنر د مخه له سمرقند نه باخت ته تللی و. په سغدیانو کې سکندر څه وخت چې د دېرشو مساکینو بنديانو د وژلو امر ورکړ، له نه فکر کېدونکي حال سره مخ شو. دغه بنديان چې له لوړو کورنیو څخه وو، د دې پر ځای چې خفگان وښيي خوښي یې وښودله. سکندر حیران شو او له هغو نه یې په خپله واورېدل چې که بل چا د دوی د اعدام امر ورکړی وای، دوی به خپه وای او اوس چې د نړۍ فاتح دغه امر کړی دی، دوی پرې ویاړي. سکندر په دغه ځواب سره وغوړېد او هغوی یې وېښل او هغو هم د وفا او خدمت وعده وکړه او په خپل قول ټینگ ودرېدل (۶۷).

سکندر بلخ ته ستون شو، په همدغه وخت کې له یونان او سوریې څخه څه باندې څوارلس زره پلي او سپاره ملاتړ ورته ورسېدل او هغه چې تر دغه وخت پورې د ساکا تېروونو نه ډېر تلفات لیدلي وو، د هغو په لاندې کولو کې نور هم ټینگ شو چې واکمني ته یې غاړه نه اېښودله او دغسې خلک چې سپتامنر د هغه پر ضد لمسول، کم نه وو؛ خو تر هغه د مخه سکندر په مخزېږدې ۲۳۸ کې په مراکندا (سمرقند) کې په یوه لوی مصیبت اوښتی و؛ او هغه دا چې د کلای ټس (Clitus) په نامه خپل لوړ رتبه افسر یې په

يوې مېلمستيا کې د جر او بحث په وخت کې، په داسې حال کې چې ټول نشه وو، سم له لاسه په نېزه سره وواژه. دغه وخت د ځوانو افسرانو او مشر افسر ترمېنځ حساسيتونه پيدا شوي وو او سکندر هم د ختيځو واکمنو په شان د زورواکۍ لار نيولې وه، خو کلای ټس داسې وفا پال افسر و چې هم يې د سکندر له پلار سره په صداقت خدمت کړی و او هم يې په خپله د سکندر په يوه نښته کې له مرگ نه ژغورلی و. سکندر چې لږ په حال شو، خپل مخ يې په نوکانو شوکارې کاوه او خپلو ساتونکيو ته يې زاری کولې چې ژوند يې ختم کړي او له دغه خجالت نه يې وژغوري. درې شپې او ورځې يې په خپله خېمه کې په لوږه تېرې کړې او څه وخت چې ساتونکي او خادمان يې پوه شول چې دی غواړي ځان هلاک کړي، په خېمه يې ور ننوتل او پرې غالب شول چې ډوډۍ پرې وخوري. پر هغه سربېره پوځيانو ددې لپاره چې د سکندر د خجالت بار سپک شوی وي، په رسمي ډول اعلان کړه چې د کلای ټس وژنه جايزه وه (۶۸). حقيقت دا دی چې د جنگونو فشار په مقدونيانو بد اثر کړی و او سره بې اتفاقه کړي يې وو؛ خو دا ګډ خطر و چې دوی يې متفق کول. په بخدي او سغديانه کې د سپتامنز په مشرۍ مقاومت روان و او په يادې شوې مېلمستيا کې د مقدونيې قومندانانو ته طعنه ورکړل شوې وه چې په جنگ کې د سپتامنز له لاسه مات شوي وو (۶۹).

سکندر د ژمي تېرولو لپاره د بخدي په لار کې د ساکا پولو ته نږدې زنيپا (Xanepa) نومي ځای ته ورسېد چې يوه کلي لرونکې ښېرازه سيمه وه او يو شمېر بخديانو هلته پناه وړې وه. «دوی ناڅاپه د سکندر په يوه جنرال امينتاس (Amyntas) ودانگل، جگړه يې تر ډېره وخته روانه وساتله؛ خو چې اوه سوه تنه يې تلفات ورکړل... په شا شول. خو تلفات يې هم واورول، اتيا تنه مقدونيان يې له منځه يووړل او درې نيم سوه يې ټپي کړل؛ خو

د بخدي خلکو سره له دې هم بښنه وگټله» (۷۰). سکندر چې دمخه په غونډايو او هسکو ځايونو کې چوڼۍ جوړې کړې وې او ځايي اجير سرتيري يې پکې ځای پر ځای کړي وو، اوس د هغه په گټه تمامې شوې. «سپتامنز ته اوس ډېره گرانه شوه چې خواړه او اسونه ولري، دا خو لا پر ځای پرېږده چې د يوې خوندي مېنې خاوند وي.» سره له دې هم سپتامنز له مساگيتي ساکانه درې زره سواره تنظيم کړل او د يوې لويې حملې بندوبست يې ونيوه؛ خو په هغه نښته کې چې د کوی نس (Coenus) په قومندانۍ د مقدوني پوځ او سپتامنز د ملېشاوو تر منځ وشوه، لومړني غالب شول او د سپتامنز اته سوه سواره او د مقدونيانو تر هغه ډېر کم تلفات وشول او په خپله سپتامنز له مساگيتانو سره دښتې ته په شا شو. د سپتامنز د مرگ په اړه دوه روايتونه را پاتې دي.

د مؤلف اړين په راويت له سپتامنز نه زياتره باختریان او سغديان جلا شول او مساگيتانو يې کامپ چور کړ او هغه يې له ځانه سره بوتله او چې يې واورېدل سکندر له پوځ سره د دوی په لور روان دی، سپتامنز يې و واژه او سر يې هغه ته واستوه (۷۱). دغه روايت په ډېرو اثارو کې راوړل شوی؛ خو هغه د اعتبار وړ نه ښکاري... سکندر ته گرانه وه چې مساگيتان په خپله سيمه کې لاندې کړي. دا هم عجيبه معلومېري چې مساگيتان به د يوه غېر يقيني خطر نه د بچ کېدلو لپاره سپتامنز يانې هغه څوک و وژني چې «د ټول ولس د خلکو د جنگ محرک و او مشرانو يې ورسره اتحاد کړی و» (۷۲). د روم د تاريخپوه (روفوس) روايت، گرد سره بېل دی. د هغه په روايت سپتامنز چې د نشې په حال کې ډوب ويده و، مېرمنې يې په توره د هغه سر له غاړې نه پرې کړ. مېرمن يې له جنگونو او کوچي ډوله ژوند نه په تنگ شوې او ترېنه يې په وار وار غوښتي و چې په خپلو اولادونو رحم وکړي او له جنگ

نه لاس واخلي او سکندر ته تسليم شي؛ خو هغه ددې زارۍ نه منلې او ورته يې ويل چې ده ته مرگ له تسليمۍ نه لږ درد ناک دی (۷۳).

حقيقت چې هر څه وي، سپتامنز د نن روځې په اصطلاح يو داسې گوريلايي قومندان و چې د خپلواکۍ د مدافعانو په ملاتړ يې د سکندر نه ماتېدونکې پوځ په باختر او سغديانه کې تر دوو کلونو نه ډېر ټال کړ او ډېر يې ترېنه له منځه يووړل. د نړۍ دغه نامتو قومندان هغومره چې له سپتامنز نه ستونزې لېدلې دي، له بل چا يې نه دي ليدلې.

د سپتامنز په مرگ سره منظم مقاومت له منځ لاړ؛ خو په بدخشان او سغديانه او ځينو نورو ځايونو کې دغسې سختې غزۍ سيمې لا هم وې چې لويانو يې د سکندر واکمني نه منله. د بدخشان په غرينو حصارونو کې څلور دغسې لويان وو چې په خپلو لوړو او ټينگو کلاگانو کې يې ځانونه خوندي ليدل. سکندر د مخزېږدي ۳۲۸ کال د سره ژمي په پای کې پرې غالب شو، خو “په دغه مارش کې يې نږدې دوه زره سرتيري د سړو او نمونيا نه له لاسه ورکړل». بل غزۍ حصار د “د سغديانه غر» و چې نه لاندې کېدونکې گنبل کېده او د بلخ يوه مشر اوکسيارتز (Oxyartes) خپل سرتيري له خوراكي څيزونو او خپلې کورنۍ سره هلته ځای پر ځای کړي وو. دوی دغومره ډاډه وو چې د سکندر د پيغام په برابر کې په رشخند سره ځواب ورکړی و چې دوی به «يوازې وزر لرونکو سرتېرو ته تسليم شي». او چې د سکندر انجينران او ډېر نور په شپه کې غره ته وختل دوی بيا ورته تسليم شول (۷۴).

سکندر په دې ډول له درې کاله جگړې کولو او سختو ستونزو له گاللو او ډېرو انساني تلفاتو له ورکولو نه وروسته په مخزېږدي ۳۲۷ کال کې په دې

بريالی شو چې باخترياني بلخ، بدخشان، هرات او تر سردريا پورې سغديانه لاندې کړي. ده د خپلې واکمنۍ د خوندي کولو لپاره يو لړ نوي کارونه وکړل او پخواني يې سرته ورسول. غټ کار يې هغه شپږ لويې نظامي چونۍ يا حصارونه وو چې د سکندريې په نامه ورو ورو ښارونه او د سوداگرۍ د ودې لامل شول. پورته يادې شوې سيمې د پخوا په شان د بخدي يا بکترانه تر لاس لاندې سيمې وې چې يوازې ارين نژاد خلک پکې اوسېدل او سکندر د بخدي نوی والي امينتاس (Amyntas) ته يې لس زره پلي سرتيري او درې نيم زره سواره تخصيص کړل.

د سکندر بل کار دا و چې د باختري او سغديانې له لوړو کورنيو څخه يې ډېرش زره ځوانان راټول کړل او د مقدوني ډوله نظامي روزنې لاندې يې ونيول. په دغه مقصد چې اوس به يرغمل او وروسته به پوځي افسران وي. سکندر دوی دغومره مهم گڼل چې هغوی يې «خپل ځای ناستي» ونومول. يانې هغوی چې د افسرانو په توگه به د مقدوني ساتونکو ځايونه نيسي. د سکندر بل اساسي مدني نوښت دا و چې د باختري د يوه محلي واکمن اکسپارتز (Oxyartes) له لور رخسانې سره يې په خاصو مراسمو سره واده وکړ، لکه چې وروسته د هغه ځای ناستي سلوکوس نیکاتور د سپتامنز له لور اپامه (Apama) سره واده وکړ او د دوی يو زوی بيا په يونان باختري دوره کې پاچا شو (۷۵). دا ټول په دغسې حال کې چې سکندر په دغو سيمو کې ډېرې ستونزې ليدلې او ډېر سرتيري يې له منځه وړل شوي وو او عنعنې پال افسران يې ناراضي وو. سره له دې هم سکندر په دغو او نورو کارونو سره د لاندې شويو ولسونو او يونانيانو تر منځ د برابرۍ او خپلوۍ اړيکې ټينگې کړې، که څه هم استاد يې، ارسطو غير يونانيان «بربريان» گڼل. سکندر د بل کال د پسرلي په اخر کې له زراسپه (بلخ) نه د هند په لور وروسته له هغه روان شو

چې په بخدي کې يې خپل شل زره ناروغ او ټپي سرتيري له ځايي خلکو سره ځای پر ځای کړل. د ده په څه باندې يو لک پوځ کې له مقدونيانو او يونانيانو سره باختريان، سغدیان، ساکا او نور هم ملگري وو. په دې حساب سکندر په تاريخ کې لومړنی کس کيږي چې د ختيځو او لويديځو ولسونو په نږدې کولو کې يې نوښت کړی او په دغه چلند سره يې په باختر کې د يوه نوي او ډينامیک مدنيت د هسکېدو لپاره ډگر هوار کړی چې وروسته به يې بيان وشي.

سکندر په ختيځه آريانا کې

سکندر د ۳۲۷ مخزېږديز کال په پسرلي کې له زراسپه (بلخ) نه د هند په نيت له څه باندې يو لک يوناني او باخترې پوځ سره روان شو او په لسو ورځو کې د کوشان کوتل له لارې له هندوکش نه واوښت او بگرام ته ورسېد چې هلته يې د مخه يوه چاوښی جوړه کړې وه. دلته د هند د تاکسيلا پاچا او نور شهزاده گان ورغلل او د خپل رقيب د پنجاب پياوړي پاچا پورس (Purus) د لاندې کولو په مقصد يې د مرستې وعده ورکړه. د همدغه مقصد لپاره دوی پييلان او نور سوغاتونه هم هغه ته وړاندې کړل. سکندر د کابل سين پر غاړه ته (روان و)، تر څو ننني جلال آباد ته نږدې د نياسا (Nyasa) ښار ته ورسېد چې مؤسس يې د ډايونيسس (Dionysus) په نامه يو خدای گوټي گڼل کېده او سکندر هغه په خپل حال پرېښود. سکندر دلته خپل پوځ دوه ځايه کړ، وړه برخه يې د دوه قومندانانو په سروالی د خيبر له لارې د اباسين يا انډوس (Indus) ته د رسېدلو په مقصد وگمارله او په خپله يې د پوځ له لويې برخې سره د کونړ (خوسپس) او باجوړ لار ونيوله. (۷۶) په کونړ کې اسپه سيان (Aspasians) او په باجوړ کې د هغو يوه څانگه گورايينان (Guraeans) او په سوات کې يې بله څانگه اساسينيان (Assaceniens) په

کلاگانو کې اوسېدل. اسپه سیان په سانسکرت کې اسواکا (Asvaka) یا اسوه غانه یادېدل چې وروسته په اسلامي دوره کې په افغان یاد شول.

د خیبر له لارې پوځ به له کوم خطرناک مقاومت نه په څه باندې یوه میاشت کې اباسین ته ورسېد؛ خو سکندر په کونړ کې له ټینگ مقاومت سره مخ شو. د مؤلف گرین په وینا «له هغې غرنۍ سیمې نه چې دی تېر شو، گرانه وه چې جوړه وکړي او له ډېرو دغسې قوي خلکو سره مخ شو چې ځانونه یې لومړۍ درجه جنگیالي ثابت کړل. په یوه نېسته کې یې غشي له اوږې نه تېر شو او د جنگ تر پایه پورې (چې د ۳۲۷ له نومبر نه د ۳۲۶ تر فبرورۍ پورې اوږد شو) حال یې چې په دقیق ډول وښوول شي، خورا لږزنده او عصبي به بیان شي. زیاتره دیوال لرونکي ښارگوټي چې ده پرې ودانگل د دې پر ځای چې خپل وروڼه پرانېزي، ټینگ مقاومت وښود او څه وخت چې په پای کې لاندې شول، اوسېدونکي یې د انتقام په ډول ټول له تبغ نه تېر کړل. (۷۷) سکندر د انداکا (Indaca)، انداراج؟ برکوت (بریکوت Birkot) او آري گاین (Arigaion) هرناۍ یا ارنوایی ښارگوټو له لاندې کولو نه وروسته د چترال ښار هم لاندې کړ چې د اسپه سیو ډېر مهم ښار و. (۷۸) د اساسنیانو په ملک کې د مساگا (Massaga) ښارگوټي له څلورو ورځو نښتو نه وروسته په سختۍ سره ونیول شو او د هغه اوه زره هندي سرتیري اجیران یې چې د اسپه سیانو واکمن استخدام کړي وو، ووژل. دوی د جنگ په اخر کې یونانیانو ته تسلیم شوي وو. (۷۹) د اساسنیانو په سیمه کې د اورنوس (Ornos) غر و چې د اوسني سوات او بونیر خلکو ورته پناه وړې وه. سکندر د هغو د لاندې کولو په نیت هم شو، لکه چې د سغدیانو غره کې یې هم همدغسې کړي و. یونانیان معتقد وو چې د دوی خدایگوټو دایوني سوس (Dionysus) او هیراکلیس ډېر د مخه هند لاندې کړي و، سکندر وغوښتل چې د هغو تقلید

وکړي، بلکې تر هغو نه لا زیات وکړي؛ نو یې هلته په جگړه کې په خپله برخه واخیستله... او تر احتیاط نه زیات له انرجي نه کار واخیست او په پای کې چې له هرې خوا نه پرې گوزارونه کېدل، په ځمکه ولوېد او سخت تپي شو. اخري بری، سره له دې هم د مقدونیانو شو او سکندر لومړی کس و چې د غره سرته وخوت. د اباسین په لويديځ کې د هغه اخري عمل ډېر زیر و. له پلوتارک نه روایت دی چې “... وروسته له هغه چې هغه په یوه ښار کې ورسره اوربند وکړ، پرې ښوول چې ولاړ شي، د تگ په وخت کې یې پرې نابره ودانگل او ټول یې ووژل او دغه عمل د هغه په نظامي سوانح کې د یوه داغ په شان نښتی دی، په نورو ټولو حالاتو کې هغه د یوه پاچا په شان د رواج له مخې جنگ کړی دی. (۸۰) د سکندر تاریخي بیوگرافي لیکونکی پروفیسر پیټر گرین وایی چې «د هندوش (هندوکش) جنگي قومونو سکندر له دغسې ډېر سخت مقاومت سره مخ کړ، چې هغه هیڅکله تجربه کړی نه و. (۸۱)

سکندر په هند کې

سکندر د مخزېږدي ۳۲۶ کال په اپریل کې د خپل پوځ د دواړو برخو په سروالي له اباسین نه او د هند په برخه کې چې له اټک نه یو څو میله لرې په شمال کې پروت دی، تېر شو او د تاکسیلا د نوي پاچا (امفي) په نظامي مرسته د پاچا پورس د لاندې کولو په نیت د پنجاب په لور روان شو. تاکسیلا د اباسین او جېلم ترمېنځ یو لوی ښار و او له جېلم نه اخوا د پاچا پورس علاقه (سیمه) وه چې په هند کې تر ټولو پیاوړی پاچا و. ده هم د بېسوس په شان فکر کاوه چې سکندر به له خپل پوځ سره ونه شي کړی چې د جېلم له سین نه تېر شي؛ خو سکندر له هغه نه تېر شو، لکه چې د مخه له امو نه تېر شوی و. په هغې جگړې کې چې د پورس پاچا د پوځ او د سکندر

د پوځ تر منځ ونښتله، د هند له پوځ نه نږدې شل زره پلي او درې زره سواره تلف شول. يونانيانو هم تلفات ورکړل. په پای کې پاچا پورس سکندر ته تسليم شو او د دواړو تر منځ روغه وشوه او دواړه سره مخامخ شول. پورس د سکندر د يوې پوښتنې په برابر کې چې اوس څه درسه وکړم وويل چې «دغسې سلوک راسره وکړه چې يو پاچا يې بايد وکړي». سکندر بيا وپوښته چې که کوم بل څه رانه غواړې؟ په ځواب کې يې واورېدل چې «زما په دغه غوښتنه کې هر څه پراته دي». سکندر په دغه ځواب سره خوښ شو او پاچاهي يې بېرته ورکړه. (۸۲)

د غالب او مغلوب پاچايانو دغه محاوره د احمدشاه دراني او د پنجاب د مغلو د مغلوب وایسرای مير معين الملک محاوره را په يادوي چې څه باندې دوه زره کاله وروسته له هغه، لاهور ته نږدې شوې وه. معين الملک د احمد شاه د دغې پوښتنې په ځواب کې چې که زه ستا لاس ته درغلی وای څه به دې راسره کړي وای؟ وويل چې «ما به دې سر پرې کړی او هغه به مې خپل شاهنشاه ته استولی وای». احمد شاه بيا وپوښته وکړه، اوس چې ته زما په لاس کې يې څه درسه وکړم؟ هغه بيا وويل چې «که سوداگر يې خرڅ مې کړه؛ خو ته پاچا يې (يو عادل او زړسوندی پاچا) احسان راسره وکړه او ومې ښه». احمد شاه همدغسې وکړل. (۸۳)

خو سکندر د خپل بري په هسکه او د ځوانۍ په قوت کې د خپل پوځ په برابر کې مغلوب شو. له جنگ نه ستومانو او له خپل وطن نه مسافرو سرتيرو او افسرانو يې نور نه غوښتل جنگ وکړي او مخته ولاړ شي. سکندر ډېر کوبښن وکړ چې هغوی له خپل عزم نه واړوي؛ خو بريالی نه شو. که څه هم د اوږدې وينا په ترڅ کې يې ورته وويل چې تاسې زما په قومندانۍ ډېر هېوادونه لاندې کړي او نږدې ده چې ټوله نړۍ ونيسو او «... دغسې

امپراتوري به هيڅ ټولې ونه لري؛ خو هغه چې خدای د ټولې نړۍ لپاره ټاکلي دي»، دا يې هم ورته وويل چې «لاندې شوې نړۍ په تاسو پورې اړه لري، د شتمنۍ زياتره برخه يې لا د مخه د تاسو په لاسونو کې لوېږي او هغه وخت چې ټوله اسيا لاندې شي، زه به له دېنه هم وړاندې لاړ شم چې يوازې ستاسې غوښتنې پوره کړم. له هغه نه چې تاسې خيال کوی ډېر شته او قدرت به ولری. زه به هغوی چې پاتې شي، د هغو د رخې وړ وگرځوم چې غواړي ستانه شي».

کوي نس (Coenus) يوه افسر د نورو له خوا د اوږدې مودې وينا په ترڅ کې د ټولو د گټې او مصونيت په خاطر وويل چې ټول موجود پوځيان «... له تا سره د جنگ خطر ونه او سختۍ گالي او له هغو نه ځينې وژل شوي، ځينې چې په زخمونو سره معيوب شوي وو، د اسيا په بېلو بېلو برخو کې پاتې شوي دي او ډېر نور له ناروغۍ نه مړه شوي دي او په دې ډول له هغه لوی پوځ نه کم پاتې شوي او د يو څو نورو روغتيا او پخوانۍ قوت او عزم له منځه تللی دی. دوی هر يو په ټينگه غواړي خپل پلار او مور يا خپله مېرمن او بچيان، که ژوندي وي، وويني او ټول د خپل کور اشنا خاوره غواړي. په دې هيله چې له سره يې وويني او ژوند وکړي، نه په غريبۍ او بې نومۍ سره،

د پخوا په شان، بلکې په هغې خزانې چې د تا له برکته يې گټلې، په ښه نامه او شتمنۍ سره. کونښن مه کوه د دغسې کسانو قومندانۍ وکړي چې نه غواړي در پسې لاړ شي، که د هغو زړه در سره نه وي، ته به د هغو پخوانۍ زړورتيا يا پخوانۍ روح ونه مومي... صاحبه! که تر هر څه لوړ يو څيز وي چې يو بريالی کس پرې پوه شي، هغه دا دی چې څه وخت پر ځای ودرېږي» (۸۴).

د سکندر وروستی وخت

سکندر بیا نه یوازې پر ځای ودرېد؛ بلکې پر شا ولاړ او په سره اوږې کې د بلوچستان د گاکرو له پاسه د مقدونیې په لور روان شو او وروسته له هغه چې په دغه سخته لاره او تودخې کې یې ډېر سرتیري هلاک شول، بابل ته ورسېد. تر هغه د مخه د سوسه (Susa) په ښار کې د باختر او فارس ملکونو له لوړو کورنیو نه په یوه روایت نهه زره او په بل روایت لس زره نجونې د پوځ سرتېرو او افسرانو ته په لوړو مراسمو سره واده کړې. د داریوش یوه لور یې له ځان سره او د هغه د کورنۍ نورې نجونې او همداسې د نورو لوړو کورنیو نجونې یې له خپلو افسرانو سره جوړه کړې چې په هغو کې د سپتامنر لور اپامه هم وه چې سلوکوس نیکه تور ته یې واده کړه. وروسته په بابل کې یې خپل وطنوال په دې ډول مخاطب کړل.

« غواړم در یاده کړم چې هغه وخت چې زموږ په خدمت کې شامل شوی، ستاسې حال څنگه و؟ او بل به د خپل پلار له وخت نه شروع وکړم، هغه وخت چې هغه وموندلی تاسې خوار، بې وزلي او کوچي خلک وی چې د غرو په لمنو کې مو وږې رمې پیولې چې هغه مو د غرنیو گاونډیو قومونو په مقابل کې له جنگ نه پرته ساتلی نه شوې، هغه هم زیاتره وخت په نابریالي ډول. د اغوستلو لپاره هغه د پوټکو پر ځای کالي در کړل او له سپېرو غرو نه یې ښېرازو هوارو ته ښکته کړئ او درته یې وښووله چې له دغو قومي خلکو سره وجنگېږئ، د دې لپاره چې مجبور نه اوسی د خپل ژوند د خونديتوب لپاره سختو ځایونو ته پناه یوسی. هغه ښارونو ته راوستلې، عادل قوانین او ضابطې او مدني رواجونه یې درکړل. په دغو بربریانو باندې یې واکمن کړئ، یانې هغوی چې تل یې ځورولې، ځپلې او مړيې کولې او تاسې یې له لاس لاندې کسانو څخه خپلواکۍ ته ورسولې» سکندر وروسته له هغه چې د خپل

پلار له خوا د یونان د لاندې کولو قصه وکړه، په خپلې قومندانۍ سره یې د هخامنشي امپراتورۍ، مصر، باختر، سغديانې او هند د لاندې کولو بیان وکړ.

ما له خپل پلار نه د سرو او سپینو زرو یو څو جامونه او د شپېتو تالانو (Talents) یوه خزانه او پنځه سوه تالان پور په میراث وموندل. اته سوه نور تالان مې پور کړل او له دغسې هېواد نه روان شوم چې حتی تاسې یې مړولی نه شوئ. اوس مصر، سایرین (Cyrene) چې بې له جنگ نه مې تر لاسه کړل، ستاسې دي. د بابل، باختر، سوسه او د لیدیا شتمني، د پارسیانو شتمني او د هندیانو شتمني ټولې ستاسو دي او سر خلاصی سمندر ستاسو دی. له تاسو نه والیان، جنرالان او لوی واکمنان هسک شوي دي. زه له دغو ډېرو غنیمتونو څخه، له دغه تاج او زېږې چېنې نه پرته څه لرم؟ ما هیڅ څیز د ځان لپاره ساتلی نه دی. له تاسو نه هیڅوک له دغو شتمنیو نه پرته چې تاسې لپاره ساتل کيږي، زما شخصي خزانې ته گوته نیولی نه شي. زه د هیڅ څیز ساتلو لپاره اړتیا نه لرم، ځکه چې زه هغه څه خورم چې تاسې یې خورئ. د ستاسو په شان خوب کوم. په رښتیا کوم خواره چې زه یې خورم زیاتره وخت نظر د تاسو له خوړو نه چې ښه دي، لا ساده دي او زه پوهېږم چې زیاتره وخت زه هسې ویښ ناست یم چې وگورم تاسې په ارامۍ او مصئونیت سره خوب وکړئ. له تاسو نه ځینې گیلې کوي چې ستونزې او سختۍ مو گاللې دي، آیا له تاسو نه څوک ویلی شي چې تاسو هغه ستونزې گاللې دي چې ما نه دي گاللې؟ له تاسو نه څوک ویلی شي چې هغه زما لپاره ډېرې سختۍ تېرې کړې، نظر دې ته چې ما یې په اړه سختۍ گاللې دي؟ راځئ، اوس هر یو چې له تاسو نه زخموڼه لري ځان لوڅ کړئ او زه به خپل زخموڼه وښییم. زما د بدن هیڅ برخه البته د مخې برخې له داغونو نه خالي نه ده او نه داسې وسله شته چې زما په بدن باندې یې ښې نه

وي پرې اېښې. زه د لاس په لاس جگړه کې په تورې سره ټپي شوی یم، زه په غشو او منجلیقونو په گوليو سوری شوی یم، زه بیا بیا او ټول ستاسې په خاطر په کانو او سوتيو وهل شوی یم. ما ستاسې د ودونو لپاره جشنونه نیولي دي او د تاسې ډېرو ماشومان به زما د ماشومانو خپلوان وي» (۸۵) خو د ده د وینا اخري برخه رښتیا نه شوه، ځکه چې دی په همدغه بابل ښار کې د مخزیردی ۳۲۳ کال د جون په دیارلسمه د درې دېرش کلونو په منگ په ظاهر کې د شدیدې تېبې له امله مړ شو.

په نړۍ کې د سکندر په شان قومندان، هغه هم ځوان قومندان، نه دی تېر شوی. ده د خپل وخت نږدې ټوله معلومه نړۍ په لنډه موده کې لاندې کړه. په هغو یې هیڅ رحم نه کاوه چې ورسره جنگېدل او مغلوبېدل. څنگه چې ده بېحسابه جگړې گټلې، بېحسابه انسانان هم وژل شوي دي، که څه هم هغوی یې ښل چې ورته تسلیمېدل. له بلې خوا ده په بابل کې د یوې سترې غونډې په ترڅ کې د مغلوبو او غالبو ولسونو د زرگونو نارینه او ښځینه ځوانانو په جوړه کولو سره د دغو ولسونو تر منځ «د پخلاينې او اتحاد» بنسټ هم کېښود، په دغه مقصد چې «د لاندې شویو او فاتحانو تر منځ توپیر له منځه یوسي». (۸۶) ده لا د مخه په باختړ کې د همدغه مقصد د واقعي کېدلو په لور عملي گامونه اخیستي وو چې نتیجه یې هلته د یوه نوي ډینامیک مدنیت هسکېدنه شوه. په واقع کې د ده په یرغلونو سره د ختیځ او لویديځ تر منځ د لومړي ځل لپاره د سوداگرۍ او پوهاوي لار خلاصه شوه؛ خو د ده د خپلې وینا له مخې ده مغلوب ولسونه لوټ کړل، په دغه مقصد چې خپل خوار مقدونیان او یونانیان شتمن کړي؛ نو د ساکا مشرانو هغه وینا سمه وختله چې ورته یې ویلي وو چې «ته لومړی کس یې چې له حد نه د ډېرو څیزونو له لرلو سره دې لوړه پیدا کړې ده». له دې ټولو سره سره یا د هغو له

امله سکندر او کارونه یې اوس هم د معما په شان دي او تاریخپوهانو ددغې معما د پوهېدلو په مقصد ډېر اثار کښلي او لایې هم کاري. سکندر په نړۍ کې د هغو له ډلې نه دی چې په اړه یې بیخي ډېر اثار خپاره شوي دي. په خاص ډول د یادونې وړ ده چې د سکندر له امله د اریانا د ولسونو تاریخ د لومړي ځل لپاره ډېر روښان شو؛ خو تر اوسه په قانع کوونکې توګه یقیني شوې نه ده چې سکندر ولې دغسې نه فکر کېدونکي کارونه وکړل.

یونان - باختري دولت

د سکندر له مړینې نه زر وروسته «سپېڅلی اتحاد» له منځه لاړ او امپراتوري یې له څه ککېچ نه وروسته د هغه د څلورو جنرالانو تر منځ ووېشل شوه: مقدونیه او یونان د کساندر (Cassander) مصر د بطليموس (Ptolemy)، تریسس او وړه اسيا د لای سماکوس (Laysmachus) او بابل، پارس، باختري د سلوکوس نیکاتور (Seleucus Nicotar) شول. په دې ډول نیکاتور چې د بابل والي و، په ۳۱۲ کې د سکندر د امپراتورۍ د پراخې برخې واکمن شو؛ خو په مخزېږدي ۳۰۵ کال کې مجبور شو چې د هندوکش ختیځې خوا سیمې د هند پاچا چندرا گوپتا موريا ته پرېږدي چې د سکندر له مړینې نه وروسته پاچا شوی او د پتالي پوتره یا پتنه ښاري یې مرکز ټاکلی و. ده د نیکاتور ټول هغه کونښنونه شنل کړل چې د امپراتورۍ د ختیځو برخو د خوندي کولو لپاره یې کول. د یوه تړون له مخې نیکاتور ومنله چې د پنځه سوه پیلانو په عوض کې دغه سیمې د گد روسیه (بلوچستان) په ګلوڼ چندراگوپتا ته پرېږدي. سره له دې هم د موريا کورنۍ په گندهارا یانې کابل او کندهار باندې حاکمه شوه. په دې ډول د هندوکش غرونه د سلوکوس او موريا کورنۍ تر منځ پوله شول. دغه امپراتوري د چندرا گوپتا د لمسي، اشوکا په دوره کې له هرات نه تر بنگال او میسوري پورې پراخه وه او بودايي دین هم

پکې خپور شو. بودیزم حتی په چین کې هم د مذهبي ډلو په کونښن سره لار وموندله؛ خو د اشوکا له واکمنۍ وروسته د موریامپراتوري چې د هند لومړۍ امپراتوري وه، مخ په خورې شوه او په مخزېږدي ۱۸۵ کې د ۱۳۶ کلونو عمر نه وروسته له منځه لاړه. د چندراگوپتا تر وخت پورې د هنديانو ژبه سانسکرت یوازې ویل کېده او له هغه وروسته ولیکل شوه. (۸۷)

باختر ته د نیکاتور توجه هم هغومره ډېره وه، لکه د سکندر چې وه. دی هم د سکندر په شان د باختریانو زوم و او په هغه سربېره ډېر یونانیان او مقدونیان لکه چې د مخه ویل شوي، په باختر کې پاتې شوي وو. لکه چې ویل شوي سکندر سربېره پر دې چې سل زره ټپي او ناروغ یونانیان یې له ځایي خلکو سره پرې اېښي و، د باختر او سغدیاني له لوړو کورنیو څه یې دېرش زره ځوانان نظامي خدمت ته جلب کړي وو. سربېره پر دې په آریا (هرات) اراکوزي (کندهار)، بلخ (بکټیرا) او داسې یې هم په سغدیانه کې یو لږ نظامي چوڼۍ جوړې کړې وې چې هغه ورو ورو په ښارونو بدلې شوې او یونانیان پکې اوسېدل. سلوکوس (۳۱۱-۳۸۱ مخزېږدي) او د هغه ځای ناستی زوی انتیاکوس (Antio Chus) په باختر کې د یونانیانو ځای پر ځای کولو ته لا هم دوام ورکړ.

دوی د نویو ښارونو بنسټ هم کېښود چې په دغه عمل سره یې د یوناني کولو حرکت پیاوړی کړ. د دغه حرکت غټه بېلگه د آی خانم ښار دی چې په ختیځ باختر کې د امو او کوکچې سینونو د یو ځای کېدلو په برخه کې په ۳۰۰ مخزېږدي کې یې بنسټ کېښودل شو. بنسټ اېښودونکی یې په خپله نیکاتور و. دغه ښار هم د یوناني ښارونو په شان د یوې جگې غوندې په اړخ کې ودان شو. اصلي نوم یې یوناني و چې تر اوسه هم معلوم شوی نه دی. ښار د یونانیانو او به خاص ډول د هغو د واکمنۍ ډلې لپاره جوړ شوی و

او هغه ځانگړتياوې يې لرلې چې يوناني ښارونو لرلې لکه د واکمن ماني، جمنازېم، تياتر، پراخ انگرږونه او ډبرينې پنډې ستنې. (۸۸)

آی خانم د باختر مرکز شوی و چې والي يې له هغه نه د سلوکوس تر لاس لاندې باختر او سغديانه اداره کوله. مهمه دا ده چې د باختر والي ديودوتس (Diodotus) په مخزېږدي ۲۵۶ کې باختر خپلواک اعلان کړ او په دې ډول يې د يونان — باختر خپلواک دولت بنسټ کېښود چې څه باندې يوه پېړۍ يې په باختر کې عمر وکړ. دغه دولت چې په شمال کې ډېر ځايونه د مرو په گډون له لاسه ورکړل، د ختيځ په لور يې ډېر پرمختگ وکړ. نه يوازې د هندوکش د سهيل ټولې ځمکې يې د آريا (هرات) په گډون د موريا له واکمنو نه ونيولې، د ۱۹۰ او ۱۸۰ مخزېږديز کلونو تر منځ يې د شمالي هند لويه برخه هم لاندې کړه؛ خو واکمنو يې ونه شو کولی دغه پراخ ملکونه سره يو موټی وساتي؛ ځکه چې په دوی کې دوه واکمنې کورنۍ هسکې شوې: د ډيمتريوس (Demetrius) کورنۍ په شمالي هند کې او ديوکراتيدس (Eucratides) په باختر کې. دغه وېش په ختيځ کې د يونان واکمني د خوندي ساتلو د هيلې لپاره د مرگ څپره شوه. دا په داسې حال کې چې سرتېري يې چې يونانيان ول، وار په وار په جنگونو کې له لاسه ورکول، بې له دې چې نوي يوناني ملاتړي تر لاسه کړي؛ نو واکمنان يې کمزوري کېدل. (۸۹) په پای کې چې زر به وليدل شي، په يونان - باختر دولت باندې د مرگ څپره له باندې نه حواله شوه، لکه چې په هخامنشي امپراتورۍ باندې هم دغسې شوي و؛ خو يونان - باختر ښه پرمختللې او روښانه دوره وه. هغه د زرو ښارونو په نامه يادېده، له زراعتي او کليوالي حال نه تېره شوې مدني او ښاري دورې ته رسېدلې وه. په دغې دورې کې محلي او ترانزيتي سوداگري وده کړې وه چې له امله يې نقره يي سکې پېمانه په چلند کې وې. د دغه

نوي مدنيت ترڅنگه د باختریانو او ښاري یونانیانو او د کلیو او بانډو خلکو په دغسې فضا کې سره ګډ ژوند کاوه چې د اروپایانو او اسیایانو د ورورۍ او همکارۍ لوړه بېلګه ګڼل شوې ده. د مؤلف هولټ په وینا «د نولسمې پېړۍ اروپایي پوهانو په باختر کې د لرغونې نړۍ ډېر ښه اړخونه وموندل.» ځینو لا د بېلو کلتورونو د خلکو ترمنځ دغه وروري لږ تر لږه به ځینو برخو کې داسې ګڼله چې نړۍ یې د عیسویت د هسکېدلو لپاره هواره کړې وي. (۹۰)

پارتیه

د پارت دولت چې د یونان — باختر په لويديځ کې هسک شو، د وروستي په زیان تمام شو. که څه هم هغه ورته د سلوکيدي خطر مخه نیولې وه. پارتیه د سدامغان، شاه رود، جویین، سبزوار، نیشاپور، طوس، ترشیز له سیمو او د هریرود له حوضې نه جوړه وه. (۹۱) دا هغه سیمه وه چې په منځنیو پېړیو کې د خراسان په نامه یاده شوه. پارتیه دوه کاله وروسته له هغه په مخزېږدي ۲۵۴ کال کې سر هسک کړ چې د یونان — باختر دولت په بلخ کې د دیودوتس په سروالۍ په واک رسېدلی و. د پارت دولت د بنسټ ډېره ارساس (Arsees) اېښې وه چې په ارساک (Arsak) یا ارشاک یادېده. دی د پرنای (Parnae) څانګې مشر و چې د پوونده دهای (Dahae) قوم یوه برخه وه او هغه مساګیتا (Massagetae) ته منسوب وه. دوی چې په اصل او نسب کې ساکاوو د کسپین او ارال تر منځ سیمو کې اوسېدل. (۹۲) د گرځمن په وینا «د ایران په خاوره کې د پارني ننوتل دسټي (ساکي) قومونو د هغه لوی حرکت مخکښ ګڼل کېدلی شي چې یوه پېړۍ وروسته د هغو یرغل ايراني [د پارس] دولت نسکور کړ او د یونان — باختر واکمني یې ختمه کړه».

په هر حال د پارت واکمني اول تر څه حده د ارساک د ورور تیریداتس (Tiridates) او په پوره ډول د متریداتس (Metridates) په پاچاهي کې په

یوې امپراتورۍ بدله شوه. د دغې کورنۍ هر پاچا د پارتیا د مؤسس ارساس (Arsases) په لقب یادېده او وروستی پاچا یې ارته بانوس (Arta banus) د دېرشم ارساس لقب درلود. لومړۍ متریداتس له ۱۶۰ نه تر ۱۴۰ مخزېږدي پورې ماد، ایلام، پارس، کاراسین (Caracene)، بابل، اثوریه په لویديځ کې او گد روسیه او ممکن هرات او سیستان په ختیځ کې لاندې کړ. په دې ډول د پارت امپراتوري په اروپا کې د روم د امپراتورۍ رقیبه شو چې د سلوکوس امپراتوري یې لاندې کړه او په خپله یوه لویه امپراتوري جوړه شوې وه؛ خو هرات او سیستان چې د لومړۍ مخزېږدي پېړۍ پورې د پارت د امپراتورۍ یوه برخه وه، له هغه وروسته د گوندوفاریس (Gondophares) په مشرۍ خپلواک شو. دی چې په خټه ساکا و، له سیستان نه تر اباسین نه خوا پورې یې داسې یوه لویه امپراتوري جوړه کړه چې تر درېیمې زېږدیزې پېړۍ پورې پر ځای وه چې له هغه وروسته ساسانیانو لاندې کړه. د ساساني اردشیر پاچا د پارتیه وروستی پاچا ارته بانوس په له منځه وړولو سره د پارتیه امپراتوري په ۲۲۴ زېږدیز کې ختمه کړې وه. (۹۴)

د چین د لوی دېوال بشپړېدل او په باختر باندې د هغه اغېزې

په اصل کې دا د چین د لوی دېوال بشپړېدل و چې د یونان — باخترې دولت د نسکورېدلو لامل شو. دغه دېوال د چین په نامه د واکمنې افسانوي مؤسس شهبه هوانک ټي (Shih Huang Ti) په دوره کې په مخزېږدي ۲۲۰ کې بشپړ شو. «چینیان له ډېر پخوانه د دفاعي دېوالونو په جوړولو معتقد شوي او په شمال او شمال لویديځ سرحدونو کې یې ډېر دېوالونه درولي وو. شه هوانک ټي پاچا هغه ترمیم او نور هم پیاوړي کړل او له یوه بل سره ونښلول چې ټول اوږدوالی یې څوارلس سوه میله شو. دغه دېوال دومره پراخ و چې د سپرک په ډول ترینه کار اخیستل کېده او په ټول اوږدوالي کې یې د

څارنې داسې برجونه جوړ شول چې د لېندو دوه غشو په اندازه سره لرې وو، په ورځ کې د دود په علامو او په شپه کې په رڼا سره د يرغلگرو خبر ورکول کېده. هغه د دغسې ستر دېوال لپاره د بزگرو، جنگي بنديانو، گدايگرو، جانانو او مريانو له بېگار نه استفاده وکړه. فکر کېږي چې يو ميليون انسانان به د هغه په جوړېدلو کې تلف شوي وي. “(۹۵)

د چين کورنۍ نه وروسته د هان کورنۍ واکمنه شوه او واکمني يې څلور پېړۍ اوږده شوه. د دېوال درولو اصلي موخه په چين باندې د مغلي پوښه قومونو د يرغلونو او وړاني مخنيوی و. د هسيونگ نو (Hsiung Nu) قوم چې وروسته په هونانو (Huns) ياد شول او د ترک مغولي خلکو يو لوی پوښه قوم و او په ختيځې سايبيريا کې اوسېدل، له هغه وروسته يې د لويديځ په لور مخه وکړه. دوی د درېيمې مخزېږديزې پېړۍ په نيمايي کې سره يو موټی شول او د شان يو (Shan Yu) په مشرۍ يې يو پياوړی ولس جوړ کړ. (۹۶)

يوچيان يا کوشانيان

د چين دېوال په بشپړېدلو سره دغسې پېښې په يوې او بلې پسې وشوې چې له امله يې تر باختر او هند پورې ډېر ولسونه له خپلو مېشت ځايونو نه بېخاځه شول. په پيل کې هونانو په مخزېږدې ۱۷۷ کې د لويديځې کانسو (Kansu) په يوچيانو (Yue Chih) ودانگل او هغوی يې اړ کړل چې د لويديځ پر لور کوچ وکړي. د دوی وړه ډله يا واړه يوچيان د تبت شمال ته او لوی يوچيان منځنۍ اسيا ته د ايلې درې ته وکوچېدل. څو کاله وروسته يوچيان د هونانو او ووسون (Wusun) قوم په گډون مجبور شول د جنوب په لور مخه وکړي او د خپلې مخې کوچي قومونه پرار ته اړ کړي. په دې ډول د تارم سيمه د لومړي ځل لپاره د ترکمن - مغلي قوم هان شوه. (۹۷) د دغه حرکت په لړ کې يوچيانو د ساکا په قومونو باندې لنگر واچوه او سغديانه يې ترېنه

ونیوله او د ساکا قومونه له آمو نه تېر شول او باختري یې تر لاسه کړ. په دغه وخت کې په یوچیانو او ساکا پورې اړوندې پېښې رنې نه دي؛ خو دومره څرگنده ده چې ساکي قومونو باختري د هغه له واکمن هلیوکلېس (Heliocles) نه د مخزېږدې ۱۴۰ او ۱۳۰ کلونو ترمنځ ونیوه او د آی خانم ښار پاچاهي مانی یې په ۱۴۵ کې وسوځوله، په داسې حال کې چې یوناني اوسېدونکي یې له ښار نه د مخه وتلي وو. د شاوخوا محلي خلکو د ښار ودانۍ ونیولې او د پرار شویو شتمنۍ یې خپلې کړې. څه وخت وروسته د چيني ترکستان یوچیانو هم په آی خانم ودانگل او وران یې کړ. یوازې په غونډۍ باندې د آی خانم حصار پاتې و چې په هغه کې د تیموریانو تر وخته پورې ژوند کېده. (۹۸)

ساکي نامتو قومونو چې باختري لاندې کړ د سترابو د لیکنې له مخې دادي: آسی (Asii) یا آسیويي (Asioi)، پاسیه نوی (Pasionoi)، توخاروی (Tokhario) او ساکارالای (Sakaraulai). دوی ټول د سردريا (Jaxartes) د شمال له ملکونو څخه وو، یوازې توخاروی د یوچیانو زړې شمېرل کېدلی شي. (۹۹) د آمو سین شاید په همدغه وخت کې د ساکا د یوه تېر هاما ورگه څخه د هامو یا آمو په نامه یاد شوی وي. آمو یونانیانو د مخه له وخت (Wakhash) څخه په اکسس (Oxus) اړولی و. (۱۰۰)

یوچیانو هم په خپلې نوې مېنې سغدیانه کې ډېره توخته ونکړه، په مخزېږدې ۱۲۶ کې له آمو نه تېر شول، آی خانم یې نور هم وران کړ او باختري یې له ساکا قومونو څخه ونیوه. زیاتره ساکا بیا په درنګیانه او اراکوزیه وربښکته شول، په کومو کې چې ساکا د مخه مېشته شوي وو. د رنګیانه د ساکا په مېشته کېدلو سره اول په ساکستانه او بیا په سیستان یاد شو او سیستان د دوی دایمي هېواد شو. ساکاوو وروسته کابل او پنجاب هم لاندې کړ او کله

چې په هند کې یوچیان پرې لاس بري شول، دوی بیا مالوان او گجرات ته لاړل او هلته یې تر څلورمې زېږدیزې پېړۍ پورې واکمني وکړه. (۱۰۱)

په باختري کې د یوچې د لوی تېر پنځه څانگې ځای پر ځای شوې وې، دوی چې په اصل کې سپین پوستي آریایي وو، د ساکا لوی تېر ته منسوب وو. د هرې څانگې مشر یابغو (Yabghu) په خپلو یوچیانو، باختریانو او یونانیانو باندې واکمني کوله. باختري دوی سره وېشلی او د ځایي مشرانو په مرسته یې اداره کاوه. څه باندې نیمه پېړۍ وروسته د لومړۍ زېږدیزې پېړۍ په نیمايي کې د کوی - شانگ (Kuei-Shanung) د څانگې مشر، کجولو کدیزس وکولی شول د دغو څانگو مشران سره یو موټی کړی او د یوه دولت بنسټ کېږدي. له هغه وروسته دغه دولت د نورو ملکونو په لاندې کولو سره د کوشان امپراتوري شوه. پاچا کدیزس وروسته د هندوکش په سهیل کې کي پن (Ki - Pen) (کاپیسا)، کاوفو (کابل) د یونان - باختري وروستی پاچا هرمایوس (Hermaeus) او غزني او داراکورني شمال سیمې له یهلویاونه ونيولې (هنديانو پارتان د پهلواها په نامه یادول). هرمایوس د هندوکش په سهیل کې د یونان — باختري دولت وروستی پاچا گڼل کېږي. کدیزس تر اباسین پورې ټولې سیمې لاندې کړې او وروسته له ۳۸ کلونو پاچاهۍ نه مړ شو. د ده د دورې سکې دومره ډېرې دي چې ځینې د هغو له مخې وایي چې د ده د واکمنۍ موده اتیا کاله وه، د ده لمسی پاچا ویماتاکتو (Vima Taktu) په خپلو سکو کې خپل ځان ستر ژغورونکی (Store mergas) ښوولی. (۱۰۲) د کوشاني پاچایانو ډېر نوميالی کشکا نومېږي چې امپراتوري یې له گنگا نه نیولې تر تارم حوضې پورې غزېدلې وه. په لویدیځ کې یې پارتیه گاونډۍ وه؛ خو سرحدونه یې چې د سکندر له امپراتورۍ نه وروسته ډېره پراخه امپراتوري وه، د هر پاچا په وخت کې ناپاکلي او د تغیر په حال

کې وه. د کنشکا پایتخت په ژمي کې پوروشاپورا (پېښور) او په اوړي کې باگرام و. د کنشکا په وخت کې بودايي دين دننه په امپراتورۍ کې ښه خپور شو او د مذهبي مبلغانو له لارې يې چين ته هم لار وموندله. دغه ډېره پراخه امپراتوري د کنشکا کورنۍ د پاچايانو په وخت کې د سوداگرۍ په ښې پرمختيا سره په ښه حال وه. په تېره د پاچا هوشکا (Huviska) په وخت کې چې ممکن د خپل عظمت هسکې ته رسېدلې وه، خو د پارس د ساساني امپراتورۍ مؤسس اردشېر په ۲۲۶ زېږديز د کوشاني پاچا واسيودېوا ته ماتې ورکړه او په دې ډول يې د کوشاني واکمني ختمه کړه.

ساسانيان او يفتليان

اردشېر د خپل ورور پاچا شاهپور له مرگ نه وروسته پاچا شو. پلار يې پاپک او نيکه يې ساسان نومېده چې د پارس په پلازمېنه اتخر (Stakher) کې د اناهيتا (Anahita) خدای گوتي په معبد کې مذهبي مشر و. د اردشېر پاچاهي په ساساني ياده شوه، لکه د پارتا پاچايانو چې د خپلې پاچايي مؤسس ارساس لقب غوره کړی وو. اردشېر لا جنرال و چې د پارت پاچا ارته بانوس لښکرې يې په درېيم ځل جنگ کې په سوسيانه کې ماتې کړې او په ۲۲۶ مخزېږدي کې يې د پاچايۍ اعلام وکړ؛ خو دی زر له دغسې يوه پياوړي ائتلاف سره مخ شو چې له ارمني، پارتي، کوشاني او هم له رومي لښکرو نه جوړ و؛ خو دغه ائتلاف له دوه کاله جنگ کولو نه وروسته له منځه لاړ. په داسې حال کې چې ارمنستان خسرو نومي پاچا چې په اصل کې د ارساس له کورنۍ څخه و، مقاومت ته لس کاله نور هم دوام ورکړ. په پای کې دی هم مات شو. له هغه وروسته اردشېر د دغسې امپراتورۍ خاوند شو چې له فرات نه تر مرو، هرات او سيستان پورې غزېدلې وه. اردشېر له څلوېښت کاله پاچايي کولو، وروسته له هغه مړ شو چې له پارس نه يې د پارتا د لاس په لټولو، د باختري

په لاندې کولو او د نورو دښمنانو په خپلو سره د ساساني امپراتورۍ په نامه د هخامنشي امپراتوري ژوندۍ کړه. ځای ناستی زوی یې پاچا شاهپور چې د رومیانو او کوشانیانو تر منځ گیر و، په پرله پسې ډول په ارميني مسئله کې ښکېل او تل د کوچي قومونو تر فشار لاندې واقع و چې غوښتل یې د قفقاز له کوتلونو څخه واورې او د ده امپراتوري دومره پیاوړې نه وه چې له ټولو سره مقابله وکړي. د دغې مقابلې پر ځای یې په کوشاني امپراتورۍ ودانگل چې د ورېښمو او نورو څیزونو د ترانزیتي سوداګرۍ له امله ښه شتمنه وه. د نقش رستم د معبد په دېوال باندې د شاهپور له قوله لیکل شوي چې بریالي پوځ یې، پېښور چې د کوشانیانو د ژمي پلازمېنه وه ونيوله، د اباسین ناوړه یې تر لاسه کړه او د شمال خوا ته په وړاندې تګ کې له هندوکش نه واوښت او باختري یې لاندې کړ. هلته دا هم ویل شوي چې شاهپور له آمو نه هم تېر شو او سمرقند او تاشکند یې هم ونيول بیا د لویدیځ په لور تر سوريې پورې لاړ او انتیاک یې هم ونيو چې د سوريې مرکز و؛ خو په ۲۷۲ زېږدي کې د هغه له مړینې نه وروسته په امپراتورۍ کې یې ناارامي پیدا شوه. دوه زامن یې یو په بل پسې د لنډ وخت لپاره واکمن شول. په همدغه مهال کې رومیان په لویدیځ او کوشانیان په ختیځ کې د ساسانیانو په ټاوان د مخه ولاړل؛ خو دوهم شاهپور چې په واک شو، د دواړو د تېري مخه یې ونيوله؛ خو له ختیځ روم سره مقابله ښه اوږده وه او په مړینې سره یې د امپراتورۍ فیوډالي ارستوکراتان له زردشتي روحانیانو سره یو موټی شول او دغه امتیاز یې تر لاسه کړ چې دوی به له هغه وروسته د واکمنۍ کورنۍ غړي د پاچايي لپاره غوره کوي. پر هغه سربېره د پنځمې پېړۍ په لومړۍ څلورمه کې د یفتلي دولت په نامه یو قوي دولت د یوچیانو یا کوشانیانو ځای ونيو او هغه ساسانیانو ته یو لوی ګواښ شو.

یفتلیان سوچه پوونده قوم و، خو د هویت په اړه یې اختلاف دی. ځینې یې «سپین هونان» گڼي، خو مک گورن دغه نظر د اعتبار وړ بولي چې وایي یفتلیان په خاص ډول د ترفان له تخاري ویونکیو خلکو څخه یانې آریایي نژاد دي. دغه نظر د دغه واقعیت انعکاس دی چې د یوچیانو او د ترفان د خلکو ژبه هندو اروپایي وه. په هر حال په ۴۰۲ زېږدي کې چې مغولي اوارانو (Avars) د خاگان یا خاقان په سروالی یوه امپراتوري جوړه کړه، یفتلیانو کاشغر ته مخه وکړه او د کارا شهر یا کارابشار (Kara Shar) کوچا یا کوڅه (Kucha) کاشغر او خوتن (Khutan) ښاري دولتونه یې لاندې کړل او څه وخت وروسته یې له کاشغر نه سغدiane لاندې کړ؛ خو نه په کاشغر او نه په سغدiane کې مېشته شول او د باختر په لور یې مخه وکړه او د یوچیانو وروستی پاچا کیدارا (Kidara) یې پرار ته اړ کړ او هغه اول په کابل او بیا په شمالي هند کې د کیداري سلطنت جوړ کړ؛ خو د هغه په پرار سره زیاتره یوچیان په باختر کې پاتې شول. یفتلیانو په باختر کې واکمني پیل کړه او د بادهاغس (Badhaghis) یا د باد سیمه یې مرکز وټاکه. دا وخت شاید زیږدي ۴۲۵ کال و. دوی وروسته له هندوکش نه هم واوښتل، کابل او کندهار یې لاندې کړل او یوه لویه امپراتوري یې جوړه کړه.

یفتلي دولت دومره پیاوړی شو چې یو ځل یې د ساساني امپراتوري پاچا پیروز په جنگ کې مات او دې ته اړ کړ چې ورته باج ومني، خو هغه له دوی سره په بل جنگ کې مات او ووژل شو. د ساساني بل پاچا خسرو (۵۳۱ - ۵۷۹) د ترکانو په مرسته چې د مغولو او آریایي خلکو مخلوط وو، یفتلیان مات کړل او د امو سین یې د خپلې امپراتورۍ پوله وټاکله. پاچا خسرو په لویدیځ کې د بیزانس له امپراتورۍ نه هم ډېرې سیمې تر لاسه کړې؛ خو په پای کې د بیزانس یا ختیځ روم امپراتور هراکلیس دغه سیمې د وېرې اسيا

او ارمنستان په گډون ترېنه بېرته ونيولې او بيا يې د حضرانو په مرسته د دجلې ناوله هم لاندې کړه او سټيسفن (Ctesiphan) ښار يې محاصره کړ، خسرو هم ژوند له لاسه ورکړ. په دغو جنگونو سره دواړه امپراتوري گانې ناتواني شوې، په داسې حال کې چې په ساساني امپراتورۍ کې دننه واره دولتونه هسک شول، لکه هسې چې په کوشاني امپراتورۍ کې هسک شوي وو. دغې وضعې د ساساني وروستي پاچا په واکمنۍ کې د خليفه عمر په وخت کې عربي پوځونو ته موقع ورکړه چې اول د بين النهرين په قاديسه کې او بيا د همدان په جنوب په نهاوند کې دغه پوځونه مات کړي. درېيم داريوش په شان ختيځ ته په شا شو چې په پای کې په مرو کې د خسرو نومي ژرنده گري په لاس ووژل شو (۱۰۳) او د هغه په مرگ سره د ساساني ۴۲۵ کلنه امپراتوري هم ختمه شوه.

له هغ وروسته په سيمه کې د اسلام په نامه دغسې ژوند طرز رواج شو چې له پخوانيو ژوند طرزونو نه يې گرد سره توپير لاره.

پوونده او مېشت ولسونو ته يو عمومي نظر

اوس د دې وخت دی چې له دغې لنډې تاريخي سروې نه وروسته د دغو پوونده او مېشتو ولسونو د کلتور او دولتي نظام په اړوند عمومي تبصرې وشي او بيا په هغو کې د پښتون او پښتنو څرک ولټول شي.

د لرغوني مهال دغه لنډه تاريخي سروې په عمومي ډول په مېشتو ولسونو باندې د پوونده ولسونو د يرغل او واکمنۍ لنډ بيان دی. دغه حرکت وروسته له هغه پياوړی شو چې په درېيمه مخزېږدې پېړۍ کې د چين لوی دېوال بشپړ شو او د هسيونگ — نو لوی مغولي التايي قوم د کاشغر په مېشتو آريايي ولسونو باندې فشار راوړ او وروستيو بيا د لويديځ خوا ته مخه وکړه.

دغه لوی حرکت څو پېړۍ دوام وکړ چې په هغه سره د کاشغر او منځنۍ اسیا آریایي قومونه یو په بل پسې په پای کې ان تر شمالي هند پورې ورسېدل. سوچه پوښه او ماهر سوار کار هسیونګ - نو هم پر ځای پاتې نه شول او په دویمه او درېیمه پېړۍ کې تر تور سمندرګي پورې ورسېدل. دوی دلته د هونانو (Huns) په نامه یاد شول او د هغه ځای آریایي ولسونه ګاتان (Goths) او وندالان (Vandals) یې اړ کړل چې د لویدیځ په لور کډه وکړي. په خپله هونان هم د څلورمې زیږدیزې پېړۍ په شاوخوا کې د اروپا پولو ته ورسېدل. په داسې حال کې چې د ګاتانو یوه څانګه د ګال (Gaul) په لور لاړه، بله څانګه یې د وزي ګات (Visigoth) په نامه ایتاليې ته ور ښکته شوه او په ۴۱۰ کې یې د روم د امپراتورۍ مرکز (روم) چور کړ. وندالان د لویدیځ لور په حرکت کې هسپانیې ته ورسېدل چې د روم د امپراتورۍ یوه ښېرازه ولایت و. دوی بیا له مدیترانې نه شمالي افریقا ته ور ښکته شول او د هغه ځای د روم امپراتورۍ ټولې سیمې یې ونیولې. دوی بیا له مدیترانې نه بهرته واوښتل او په ۴۵۵ کې یې د روم ښار چور او وران کړ؛ خو هونانو، ګاتانو او وندالانو یو بل هم زغملی نه شو. د هونانو وروستی واکمن ایتلا په ۴۵۱ کې د روم او وزي ګاتانو د ګډ پوځ له خوا مات شو، هونانو بیا په روم ودانګل، خو هلته یې هم ماتې وخوړه او ورو ورو د تاریخ له ډګره ووتل او په ځایي خلکو کې حل شول، لکه ډېره موده وروسته چې وندالان او وزي ګوتان په هسپانیې او فرانسې کې ورک شول.

د جنگونو او چور او لوټ په دغه دوره کې یو څوک یوازې د خپل کور له شاوخوا نه خبر و، یوازې د خپلو ګاونډیو په اړه یې معلومات لرل، هغه هم زیاتره ناسم. ژوند خورا ګران شو، زیاتره خلکو د خپلو کورونو شاوخوا ځمکې په لاس کړلې او حاصل یې زیاتره وخت د زورورو او ظالمو له خوا

لوټېده. لويديځه اروپا د يوې پېړۍ په بهير کې له ۴۵۰ نه تر ۵۵۰ پورې ډېره هېښناکه شوه. دغه دوره په تاريخي لحاظ د سپينې تختې په شان ده، موږ دغومره پوهيږو چې د لوټمارۍ او د مرگ دورې په پای کې اروپا گرد سره بدله شوه. د روم په نسکورېدلو سره لويديځه يا اروپايي رومي امپراتوري وشرېدله او د يوې لويې اقتصادي او اجتماعي مؤسسې پر ځای په سلگونو وړې نامصنوعي ټولنې هسکې شوې. په واقعيت کې اروپا بيا هيڅکله يو ملت نه شو چې له يوه مرکزي ښار نه اداره شي. (۱۰۴) دا د هغې دورې پيل و چې وروسته فيوداليزم ونوموه، که څه هم د هغې په هسکېدلو کې نور عوامل هم دخيل وو.

خو په همدغه دوره کې په منځنۍ اسيا او شمالي هند کې فاتحو پوونده ولسونو په خپلو لاس لاندې سيمو کې دولتونه په پښو ودرول او امپراتورۍ گانې يې جوړې کړې. دا به له دې امله و چې دغه ولسونه په اصل کې له يوه توکم يا نژاد څخه و. پر هغه سربېره د مېشتو ولسونو سيمې زراعتي وې. ښاري مدنيت هم پکې خپور و او ترانزيتي سوداگري په تېره د ورېښمو د سوداگرۍ له امله ودانې او شتمنې وې. د همدغې ودانۍ له امله و چې د يونان او باختري دولت د زرو ښارونو دولت په نامه يادېده. دغه شمېر به مبالغه وي؛ خو دا يقيني ده چې په باختر او سغديانه کې کلي او ښارونه ودان وو او سکندر نور هم پرې اضافه کړل. د ښارونو شته والي ممکنه کړه چې ډول ډول صنعتونه او صنعتکاران هسک شي او د کلالۍ او نقره يي لوښو جوړول صنعت پر مخ ولاړ شي چې د شبرغان د طلا تپې طلايي گانې يې غټه بېلگه ده چې د يوې پر مختللي صنعتي دورې تمثيل کوي. د مېشتو ولسونو دغه هر اړخيز شتمنتوب و چې پوونده قومونو يو وخت بل وخت پرې ودانگل، که څه هم دوی آريايي او په زياته اندازه د يوه قوم خلک وو.

په دغو سیمو کې زردشتي او بودايي دینونه هم خپاره وو، لکه چې هندويزم په هند کې خپور و. دوی ټولو خپل معتقدان اخلاقي او پرنسيپي ژوند او ښو کړو وړو او حتی کرنې ته هڅول؛ خو هغه هغومره چې په خواصو کې خپاره وو، په عوامو کې نه وو. د هغو ترڅنگه د محلي خدايگوتو لمانځنه هم کېده. مهمه داده چې خلک په عقیده کې د زغم خاوندان وو. پارتیاني او کوشاني واکمنو چې هر یوه یې په پراخو هېوادونو باندې څو پېړۍ واکمني کړې ده، نه مذهبي تعصب ښوولی او نه یې په لاندې شویو ټولنو کې مذهبي کول هڅولي دي. زردشتي او بودايي دینونه په هڅونې سره منل شوي او خپاره شوي، نه په زور او جبر سره. په اصل کې پوښه ولسونه له دین سره علاقمند نه وو؛ خو ساساني واکمنان چې په عمومي ډول د مېشته ولس یا ولسونو واکمنان وو، زردشتي دین یې رسمي دین ګرځولی او پرې ټینګ ولاړ وو او د دوی په وخت کې په پنځمه پېړۍ کې چې قحطي خپره وه، یهودان د پخوا په شان خپل کېدل؛ خو عیسویان چې په دوو مخالفو ډلو وېشل شوي وو او له روم نه یې هم فاصله نیولې وه، په خپل حال پرېښودل شوي وو. نستوریان (Nestorians) معتقد وو چې د حضرت عیسی طبیعت هم خدایي او هم انساني دی، په داسې حال کې چې مانوفزایتان (Monophysisties) معتقد وو چې دغه دواړه طبیعتونه د هغه په انساني طبیعت کې یو ځای شوي دي. دغه فلسفي بحث چې عیسویان یې هر چېرې بې اتفاقه کړي وو، په ساساني امپراتورۍ کې یې هم بې اتفاق او کمزوري کړي وو. په همدغه دوره کې و چې د ماني (Mani) د ښوونو پر بنسټ د مزدک حرکت هسک شو چې پلویان یې هڅول کېدل چې له کرکې او جنگ نه ډډه وکړي، شتمني سره ووبشي، ښځې سره په ګډه ولري او د برابرۍ ژوند وکړي. دغه کمونستي ډوله حرکت اول د کعباد پاچا تر سیوري لاندې پرمختګ وکړ، خو ډېره موده نه وه تېره شوې چې هغه هم ترېنه واوښت او وځپل شو. (۱۰۵)

د یادولو وړه ده چې په زردبستي او بودايي ولسونو کې د دین په نامه کړاوونه او وژنې نه دي لیدل شوي. د ځینو فاتحو پوښه او مېشتو ولسونو اجتماعي دودونه هم سره ورته وو. په اوستایي دوره کې د کورنۍ غړو یانې خوښدو او وروڼو او نیایانو (ماما گانو) او خورزو تر منځ واده دود و. د آمو په پاسنی برخه کې د ناټاکه (Nautaka) واکمن سي سي میترس (Sisi Mithres) له خپلې مور لا نه دوه زامن لرل. له بلې خوا په یفتلیانو کې په یوه وخت کې د ښځې لپاره څو مېړنو لرلو رواج عام و چې هغه په معمولي ډول سره وروڼه وو. دغه رواج د منځنۍ اسیا په نورو هندو آریایي ټولنو کې نه دی لیدل شوی. اوس هم د هندوستان د همالې په ملنگ نومې سیمه کې د ښځې لپاره په یوه وخت کې د څو مېړنو کولو رواج ژوندی دی، خو هغه د ورکېدلو په حال کې دی. (۱۰۶)

فاتحو پوښه ولسونو له لومړۍ وړاندوونکې مرحلې نه وروسته د خپلو لاندې شویو مېشته ولسونو سیاسي طرز یا پوره یا په اوبستې بڼه خپل کړ. د هند تاریخپوهې رومیلا ټپر په نظر فکر نه کېده چې د پهلوا (پارتیانو) او ساکا مالدار به لوی سلطنتونه جوړ کړي؛ خو له موجودو دولتونو سره د دوی په تعامل سره دغسې یوې طرحې تکامل وکړ چې پوښه قومونه مېشته ټولنې لاندې کړي او دغه عمل په پای کې د سلطنتونو د هسکېدلو لامل شي. په عمومي ډول فاتحو مالدارو له مېشتو ولسونو نه د هغوی د ساتنې په برابر کې باج تر لاسه کاوه. «د باج حصول د مالدارو د څانگو مشران پیاوړي کړل او دوی بیا ارستوکراسي جوړه کړه. مالداران هم بزگران کېدلی شول؛ خو دوی زیاتره غوره ګڼله چې په بزګرو باندې حکومت وکړي. (۱۰۷)

د پارتیانو د امپراتورۍ دویم واکمن میتريداس د هخامنشي د ساترپ (Satrap) اداري طرز غوره نه کړ. په عوض یې هغه طرز غوره کړ چې تر هخامنشیانو

د مخه په ختيځ کې معمول و. د دغه پلان له مخې هر ملت پرېښول کېده چې خپل وطني پاچا، خپل قانونونه او خپل عرف او عادت وساتي. له دغو پاچايانو نه دغومره غوښتل کېده چې د واکمن ملت سروال ته د لوړ واکمن يا فيودالي مشر په شان اطاعت ولري. په دې ډول له ميټريډاس نه وروسته د پارتيانو په ټولو سکو کې د پاچايانو لقب عام و. هر پاچا مجبور و د ضرورت په وخت کې د سرتېرو يو واحد تهيه او هر کال باج تاديه کړي. نور دوی خپواک وو. پاچا دايمي پوځ نه لاره، واکمني يې هم مطلقه نه، بلکې محدوده وه. ترڅنگه يې دوه شوراگانې وې چې يوه يې د واکمنې کورنۍ له غړو او بله يې له قومي او روحاني مشرانو نه جوړه وه، خو پاچا به د پارتيا د مؤسس ارسايس له کورنۍ نه غوره کېده. (۱۰۸)

په واقع کې هم په هخامنشي او هم د پوونده ولسونو په امپراتوريو کې محلي واکمنانو د باج په برابر کې داخلي خپلواکي ساتله. په نتيجه کې د امپراتورۍ لوړ واکمن او محلي واکمنو تر منځ د ټکر امکان لږ و؛ خو د واک پر سر د واکمنو کورنيو غړو تر منځ جگړې وې. بيا هم هرې امپراتورۍ اوږد عمر کړی. يوازې د يونان — باخترې پاچايي په باختر کې لنډ عمر کړی؛ خو هغه هم له يوې پېړۍ نه اوږد و.

پښتون په لرغوني زمانه کې

اوس د دې وخت دی چې په دغې تاريخي سروې کې پښتانه ولټول شي. د پښتنو څرک په دغو برخو کې څرگند دی. په ويدي دوره کې د هېرودوت په پکټويک کې، په پامېرونو کې، په اوستايي دورو کې او په خاص ډول د ساکا په لوی ټبر کې. لومړی بايد په نظر کې ونیوله شي چې دغه سروې له يوه نامعلوم وخت نه پيل کېږي او د اسلامي دورې تر پيله پورې رسېږي. په دغې اوږدې مودې کې د دغې سيمې يا سيمو اوسېدونکي يوازې اريايي نژاد

خلک وو. د ساسانیانو په وروستي وخت کې و چې ترکان هم پکې ننوتل چې هغوی د غبار په وینا د مغولو او اریایانو مخلوط وو.

لکه د مخه چې بیان شول، پښتانه د هېرودوت د تاریخ له مخې په پنځمه مخزېږدیزه پېړۍ کې د اوسني ننگرهار او پېښور تر منځ سیمه کې اباد وو. افغان تاریخپوه احمد علی کهزاد پښتانه تر هغه د مخه په ویدي دوره کې د ویدي مذهبي سندرو له مخې په بخدي او نورو ځایونو کې هم ښودلي دي. هېرودوت هم ویلي چې د ننگرهار پکتيان د بخدي له خلکو سره په ډېرو څیزونو کې ورته وو؛ خو ده دا نه دي ویلي چې د بخدي دغه اوسېدونکي پښتانه وو؛ خو د اریایي ژبو لوی متخصص جارج مارکن سترن او د هغه پلویان د هېرودوت پکتيان پښتانه نه گڼي. دی دغه حکم د ژبپوهنې له مخې کوي او دغه تاریخي واقعیت له پام نه غورځوي چې دغه سیمه په ټولو تاریخي دورو کې د پښتنو سیمه وه. غټه بېلگه یې پوونده پښتانه دي چې د کسي د غرو په شاوخوا درو او هوارو کې یې له نامعلوم وخت راهیسې په ژمي او اوږي کې پوونده توب کاوه. په همدغې پراخې سیمې کې پښتانه قومونه یو وخت بل وخت مېشته شوي دي. دغه سیمه په لږ و ډېر تغیر سره د هېرودوت د پکتویک، پښتونخوا، گندهارا او روه او په پای کې د افغانستان په نومونو یاده شوې ده. د سکندر په وخت کې پښتانه په کونړ، چترال، باجوړ، او سوات کې د اسواکا، اسوه غانه په نامه یو دغسې لوی قوت و چې له سکندر سره په ټینګه وجنگېدل. که سکندر هند ته د تګ په لار کې له خیبر نه تېر شوی وای، د هېرودوت پکتيانو په اړه به ډېر معلومات تر لاسه شوي وای؛ خو د هغه له قومندان هیفایسش (Hephaestion) او قومندان پریادیکاس (Predicas) سره چې د یوه واړه پوځ په قومندانۍ له خیبر نه تېر شول، دغسې کسان ملګري نه وو چې د شاوخوا خلکو په اړه یې معلومات تر لاسه کړي.

وای، په داسې حال کې چې د سکندر د لارې ملگرو د کونړ، چترال، باجوړ او سوات د خلکو احوال لږ و ډېر ثبت کړی دی. د هغو غټه برخه د سانسکرت د اسواکا یا اسوه غاڼه اسپه سي (نننی یوسفزي) دي. دوی دغسې خلک نه وو چې یوه یوه ټاپو کې اوسېدل او له نورو سره یې اړیکې نه لرلې. دوی د چترال یا باشگل درې یا دواړو د لارې د سغديانې له خلکو سره هم راشه درسه لرله. (۱۰۹) د غبار په وینا د گندهارا دادیکا هم د چترال له لارې پامیر ته وکوچېدل. غبار هم د هېرودوت په شان دادیکا په اصل کې پښتانه گڼي. دغه څه له دغه واقعیت نه هم څرگنده ده چې پامیري یا غلجه ژبې په تېره یزغلامي یا یزگولامي ژبه چې اوس مړه ده، له پښتو ژبې سره نږدې دي. مارگن سټرن هم په حقه وايي چې د دغو یانې پامیري ژبو ویونکي یا دننه په یوې سیمې کې یا د یو بل په ګاونډیتوب کې اوسېدل.

په اصل کې د پامیر سیمه د قومونو د تګ راتګ سیمه وه. په دغه سیمه کې له آمو یا په دقیق ډول د پنجه له سین ګي څخه تېرېدل. پخوا له دې چې د کوکچي سین ورسره یو ځای شي، په نسبي ډول اسان وي. له جنوب نه چې د کوکچي سین او له شمال نه د مرغاب سین ورسره ګډ شي، تېرېدل ورنه گران شي. په تېره د قومونو لپاره د همدغه جغرافیوي موقعیت له امله و چې سلوکوس نیکاتور په ۳۰۰ مخزېږدیز کې هغه ته نږدې آی خانم ښار ودان کړ. ساکا، یوچیان، او یفتلیان په همدغه ځای کې له شمال نه باختر ته ننوتل. گندهاریان هم له همدغه ځای نه سغديانې ته تلل. لکه چې د مخه ویل شوي « گندهاریان په کوم وخت کې اول له هندوکش او بیا له آمو نه واوښتل او سغديانې ته لاړل او نورو یې د لویدیځ په لور ارغنداو ته مخه وکړه او هلته مېشت شول. بیلو چې د نورو په شان د هېرودوت دغه څلور ډلې خلک پکتیان گڼي وایي چې په ارغند او هلمند کې مېشتو گندهاریو په

هلمند کې د گندهار په نامه یو ښار ودان کړ چې دغه نوم د کندهار په بڼه تر اوسه هم ژوندی دی، خو دی د هغه وخت اوسېدونکي هندي نژاد گڼي.» له هندي نژاد نه مطلب د گندهارا اوسېدونکي دي. گندهارا چې د ویدي دورې کلمه ده په بودايي دوره کې له اباسین نه تر کابل پورې سیمې ته ویل کېده. لکه چې د مخه ویل شوي گندهاریان او دادیکا د هېرودوت د تاریخ له مخې په دود، دستور او کالیو کې باختریانو، سغدیانو، پارتیانو او خوارزمیانو ته ورته وو. سکندر هم خپلو سرتېرو ته په یوې وینا کې ویلي وو چې سغدیان، دهای (Dahae)، مساگیتای، ساکا، هنديان او همداسې باختریان له یوه نسل څخه دي. (۱۱۰) په دې ډول له دادیکا یا د پامیري ژبو له ویونکیو سره د پښتنو او پښتو نږدې والی تثبیت او یقیني دی.

د باختر له نورو خلکو په تېره د ساکا له قوم سره د پښتنو تړاو لا ټینگ دی. پښتانه په اصل کې شاید ساکا وي. پخوا له دې چې په دغې موضوع بحث وشي، په اسیا کې به د ساکا په تېر رڼا واچول شي. په سر کې به بیا وویل شي چې ساکا او ستیان چې تر دې نږدې وختونو پورې یو تېر گڼل کېده، خو هغه سره بېل تېرونه وو. ساکا آریایي او ستیان غیر آریایي وو، خو دواړه سوچه پوړونده قومونه وو. ستیانو په سهیلي روسیه باندې دوه پېړۍ حکم وچلاوه او بیا یې د لویدیځ په لور مخه وکړه، خو ساکا په ختیځ کې ان دالتای تر غرونو پورې په ورشوگانو او په منځنۍ اسیا کې پوړونده توب کاوه.

د منځنۍ آسیا د لومړیو امپراتوریو په نامه اثر لیکوال ویلیم مک گورن وايي چې په منځنۍ اسیا کې له اولې ورځې نه لږ تر لږه دوه بېلې او څرگندې ژبنۍ ډلې اوسېدلې چې د مناسبو نومونو په نشتوالي سره یوه یې د ستیان او بله یې د هونان په نامه یاده شوې ده. ستیان هغه ډېر مناسب نوم دی چې د منځنۍ اسیا ټولو هغو خلکو ته اختصاص شوی چې پروفیسر بریستیل

(Breasted) لوی سپین توکم بللی چې هغوی د اریان (Aryan) یا هند د اروپایي په ژبه کړېږي. له هونان نه مقصد هغه ډله خلک دي چې وړاندې په ختیځ کې اوسېدل او په دې ډول یې د مغولو وینه جذبې کړه چې د هغه له امله زیاتره وخت؛ خو په څه غلطې سره د (لوی ژېړ توکم) په نامه یاد شوي دي. لا مهمه داده چې دوی په داسې ژبه گړېدل چې هغه اریایي خلکو ته پوره بېگانه وه. دغه ژبه په عمومي ډول د توراني په نامه یاده شوې، خو ښه به دا وي چې هغه یورال التای (Ural-Altai) په نامه یاده شي.

پروفیسر مک گورن وړاندې وایي چې لا ډېر مهم هغه اثر و چې ستي کډوالو د ترکستان په سهيلي کډوالو کړی و. د کلمې په ډېر پراخ مفهوم سره هغه ستیان (یا د هغو تاریخي ستیانو نیکونه) چې د تاریخ په سباوون کې د پارس (اریانا) په لوړه سطح او په شمال لويديځ هند کې خپاره شول او په دې ډول یې په دغو دواړو سیمو کې دغسې خلک په میراث پرېښوول چې زیاتره یې سپین توکم وو او په هندو اریایي ژبو غږېدل. «لکه چې د مخه یقینې شوې دغه ستیان په اصل کې ساکا یانې آریایي وو. مک گورن دا هم وایي چې په وروستیو وختونو کې د پارس (اریانا) او هندو اروپایي اوسېدونکیو خپل د کوچي توب لومړني عادتونه ترک کړل او د کروندگرو په ډول مېشته شول. دغه حال دوی د خپلو لرې تربورانو او اصلي ستیانو (ساکا) مرگي دښمنان کړل چې په ترکستان (منځنۍ اسیا) کې اوسېدل او د پوونده توب ژوند طرز او د یرغل او چور خوښه یې ساتلي وو. دغو ستیانو (ساکاوو) په سهيل کې په خپلو لرې تربورانو بیا بیا دانگل او چورول یې چې هغوی د شتمنۍ په سبب ډېر نرم طبیعت شوي وو. (۱۱۱)

له اریانا او شمالي هند ته د تاریخ سباوون مهاجرت نه د مک گورن مقصد د ویدي دورې د قومونو لېږد و، خو دی دغه قومونه یوازې ستیان بولي، مور اوس

پوهیرو چې دغه ستیان په حقیقت کې ساکاوو دي. د دغه قوم ځانګې هم نه مشخصې کوي یانې نومونه یې نه اخلي. دغه قومونه د ویدا په هغو مذهبي سندرو کې یاد شوي چې پروفیسر رالف ګرټ (Ralph Griffith) انګریزي کړي او اوږدې معلوماتي تبصرې یې پرې اضافه کړې دي. دغه قومونه دا دي: پکتھاس (Pakthas)، بهالانا (Bahalana)، الينا (Alinas)، شیویان (Sivas) او شانیان (Visananis) (۱۱۲) په دغو سندرو کې د ساکا قومونو نومونه په څرګند ډول نه دي ذکر شوي. بخدي او اریانو هم پکې نه دي یاد شوي، خو اریانان پکې په وار وار یاد شوي دي. دا به له دې امله وی چې دا د هغو مذهبي سندرو ټولګه ده چې دغو اریانانو له کوبها (کابل) نه تر شمالي هند پورې د لېږد په اوږده مهال کې ويلي او د هغو ډېره برخه د خطرونو په برابر کې ډول ډول خدای ګوتو ته دعاګانو ته ځانګړې شوې، نه هغو ته چې په دغه وخت کې په منځنۍ اسیا او بخدي کې وو. په اوستایي دوره کې دا هېرودوت و چې د هخامنشي امپراتورۍ د بیان په ترڅ کې یې د ساکا او نورو قومونو نومونه د پکتیس (Pactyes) په ګډون یاد کړي دي. د هېرودوت دغه پکتیس په غالب احتمال چې د ویدي دورې پکتھاس (Pakthas) دی. دغه پکتھاس د خپل قوم پاچا ښوول شوی چې قوم یې په غالب احتمال بیا د ده په نوم یاد شوی دی. د دغه قوم بل پاچا توریانا (Turyana) یاد شوی.

ګرټ په خپله تبصره کې د پکتھاس پاچا تورویانا (Turvayana) هم ښوولی چې ممکن هماغه توریانا وي. (۱۱۳) په هر حال، د سکندر له راتګ نه وروسته و چې اول یوناني جغرافیه پوهانو او تاریخپوهانو او ورپسې د معاصرې لويديځې نړۍ پوهانو د منځنۍ اسیا او لرغوني افغانستان قومونه تر یوې اندازې مشخص کړي. بیا د چین د لوی دېوال له بشپړېدلو نه وروسته و چې قومي لېږدون، لکه چې دمخه یې ذکر شوی، په پراخه پیمانه پیل شول

او ساکا وو، یوچیانو او یفتلیانو یو په بل پسې سغدیانو، بخدي، کابلستان او شمالي هند لاندې کړل او پوهانو د دوی په اړه څېړنې وکړې او په خپله دوی او څانگې یې مشخصې کړې.

اریانا ته د سکندر تر راتگ نه د مخه هم ساکا د آریانا په ډېرو سیمو کې مېشته وو. فرای هم وایي چې داسې گڼل کیږي چې دوی [ساکا] تر ټولو ډېر پوړونده قوم وي چې د منځنۍ اسیا د ابادیو شاوخوا اوسېږي. (۱۱۴)

غټه بېلگه یې د نای سا (Nysa) اوسېدونکي دي چې مؤلف آرین د کوفن (کابل) او اباسین (Indus) تر مېنځ ښار ښوولی دی. د روایاتو له مخې د دغه ښار بنسټ یوایونیسس (Dionysus) ایښی و. (۱۱۵) یونیسس د یونان د تېز (Thebes) خدای گوټی و. نورو هغه اوسني جلال آباد ښار ته چیرته نږدې او اوسېدونکي یې ساکا ښوولي دي. د مؤلف کمنگز (Cummings) په روایت «نیاسایان په تاریخي لحاظ هماغه نسل و لکه ساکيا (Sakya) یا ساکای (Sakae) چې په هغه وخت کې په بدخشان او گاونډیو سیمو کې اباد وو او وروسته دوی د هند په جنگیالی طبقې کشریا (Kshattriyas) کې جذب شول.» دی د نیاسایانو هېواد په دې ډول معرفي کوي: «داسې ښکاري چې په لرغوني مهال کې د نیاسایانو سیمه په لویدیځ کې د جگدک په کوتل، په شمال کې د کابل په سین و، په ختیځ کې د خیبر په کوتل او په جنوب کې په سپین غره محاطه وه. (۱۱۶) دغه سیمه لږه او ډېره د هېرودوت له پکتیک هېواد سره سرخوړي چې د پکتیس یانې پښتو هېوادو.

د سکندر تر راتگ نه د مخه د ساکابل لویه سیمه باختر او د هغه شاوخوا علاقې وې. د روفوس په وینا ستیان یانې ساکا په بخدي کې د دهای (Dahae) یادونه په وار وار کوي چې د ساکا د لوی ټبر یوه غټه څانگه وه. د

مک گورن په وینا ساکا آمورگیويي (Saka Amurgioi) آن په لرغوني مهال کې په پامیرونو کې اوسېدل. دی د نورو پوهانو له قول نه دا هم وایي چې «... داهیا (Dahia) یوازې له بخدي سره پېژندل کیږي. یانې چې تاهیا (Tahia) یا (Dahae) د بخدي اوسېدونکي دي. (۱۱۷)

کمنگز هم په بدخشان یا د پامیرونو په سیمه کې د ساکا یادونه کوي. په دغه لړ کې روسي لرغون پېژندونکي لیتونیسکي وایي چې «... ساکا به د پامیر سیمو ته په اوومه مخزېږدیزه پېړۍ کې کوچېدل او له هغه ځایه به یې د هند شمال بریدونو ته نفوذ کاوه. (۱۱۸)

ساکا د سکندر تر راتگ نه دمخه هم په سیستان کې اباد وو. مک گورن د تهاماس (Thomas) له قول نه وایي چې «... د ساکا یوه ډله له پخوا زمانې له اوومې مخزېږدیزې یا حتی له هغې نه د مخه په درنګیانه کې مېشته وو او دغه ساکا به ټولې هخامنشي او هیلنستيکي (Hellenistic) دورې کې هلته پاتې وو، که څه هم سیمه یې هغه وخت په ساکستانه نه یادېده. (۱۱۹) دغه سیمه وروسته له هغه اول په ساکستانه او بیا په سیستان یاده شوه چې په دویمې مخزېږدیزې پېړۍ کې د ساکا څو څانګې د یوچیانو په فشار له سغدیانې نه ښکته شوې، باختر یې ونيوه او بیا هم د هغو په فشار له بخدي نه سیستان ته واوښتل او هلته اباد شول. د دغې پېښې بیان د مخه شوی دی. ساکا به په سیستان کې په دغه وخت کې په زیاتشمېر او په قوت کې و چې د گوند و فارس په مشرۍ یې یوه امپراتوري جوړه کړه.

داسې هم د سکندر تر راتگ نه وروسته و چې د دهای ساکا پرنای یا پارني څانګې د ارساک یا ارشاک په مشرۍ په پارتيه کې په ۲۵۴ مخزېږدي کې

واکمني پیل کړه چې هغه څه کم پنځه پېړۍ وپاییده چې په پای کې په ۲۲۹ زېږدي کې د ساساني پاچا ارشیر په لاس نسکوره شوه، لکه چې د مخه یې بیان شوی دی. دغه ساکا له مادانو او پارسیانو نه گرد سره بېل او پوړونده ماهر اس سور قوم و چې د وروستیو ورسره نه لگېده او هغوی ته او ټولو هغو څیزونو ته چې هغوی پرې ټینگ ولاړ وو، په نفرت سره کتل. (۱۲۰)

عجیبه ده چې افغان تاریخپوهانو د ساکا قومونه په مفصل ډول نه دي یاد کړي. که څه هم دوی د افغانستان لرغوني تاریخ په اساسي ډول اغېزمن کړی دی. دا به له دې امله وي چې دغه اثار چې دلته ترینه استفاده شوې ده، د دوی په وخت کې نه وو او هغه چې وو، دوی ته معلوم نه وو. یوازې کهزاد د دغو سرچینو له ځینو نه استفاده کړې ده، خو هغه هم د ساکا قوم رول په تاریخ کې هغسې چې لازمه ده، نه دی بیان کړی.

د دغې لنډې شرحې په نظر کې نیولو سره د مگ کورن پومبني وینا سمه ښکاري چې وايي که مور د ستیانو (ساکا) نوم په پراخ مفهوم سره واخلو، وبه وایو... چې د پارس (اریانا) او شمالي هند ټول اوسېدونکي د پخوانیو ستیانو زوزات دي او تر اوسه (۱۹۳۹) هم په دغسې ژبو خبرې کوي چې د ساکا له ژبې سره تړاو لري. (۱۲۱) “له پورتنۍ شرحې نه دا هم ښکاري چې ساکا څلور زره کال د مخه د اریایانو په لومړي لېږد کې په سغدiane، بکترiane (بخدي)، پامیرونو، سیستان، نای سا، پکتویک، کونړ، سوات کې اباد شوي وو. دوه زره او دوه سوه کاله د مخه په بل لوی لېږد کې ساکا د یوچیانو په فشار سره په بخدي نوتل، یونان — باختري واکمني یې نسکوره کړه او بیا یې په سیستان، پارتیه او شمالي هند باندې واکمني وچلوله. په ویدي دوره کې لکه چې د مخه ویل شوي دي، پکتھاس، بهالانا، شیویان، الینیان او وسیانیان هم په آریانا کې اباد وو. وروسته جغرافیه پوه سترابو د آریانا ولسونه له باختریانو

او پارسیانو نه سر بېره پاراپامیزادیان (Parapamisadae)، آري، درنگیان، اراکوزی او گد روسي هم یاد کړل. پليني (Plini) بیا د اریانا اوسېدونکي د آري، پوري سي (Dorisei)، درنگای (Drangae)، ایورگیتای (Evergetae)، زرنګای (Zarangae)، گدروسي (Gedrosi)، میتوري سي (Methorici)، اګتوري (Auguttori)، اوربي (Urbi)، د داري تیس (Daritis) اوسېدونکو، پاسیریس (Pasires) او ایچدایوفګي (Ich thyo Phagi) په نومونو ښوولي. (۱۲۲)

دوی ټول په غالب احتمال د ساکا لوی ټبر ته منسوب وو؛ ځکه چې دوی په هغه وخت کې په یوې ژبې ګرېدل یا یې ژبې سره ډېرې نږدې وې او په عین حال کې یا په یوې سیمې کې یا د یوه بل په ګاونډ کې اوسېدل. پروفیسر مک ګورن په څرګند ډول دغسې وایي: «سترابو او پروفیسر ولسن په استدلال سره دغه نظر ښکاره کوي، په دې ډول چې د لومړني په وینا ...» دوی ... زیاتره د یوې ژبې ویونکي دي.» د وروستیو په وینا «بې له شکه د دغو خلکو ژبې تر ډېره حده پورې له یوه اصل (akin) څخه وې؛ ځکه چې دوی په واقع کې د یوه هېواد اوسېدونکي وو. (۱۲۳) "خو دغه ژبې او همداسې ویونکي یې مشخص شوي نه دي او هغه په عمومي ډول سیمو ته منسوبې دي، لکه سغدي، باختري، آري، پاراپامیزادي، اراکوزي او داسې نور....

نو دغه ولسونه د تاریخ او ژبې له نظره ډېر سره نږدې وو. د تاریخ له نظره د دوی د نږدېوالي غټه بېلګه له یرغلګر سکندر سره د ټولو مخالفت و. دغه واقعیت د ساکا مشرانو په خپله هغه ته ښکاره کړی و چې بیان یې د مخه شوی دی. دوی په مخامخ کتنه کې ورته ويلي وو چې له هغه وخت نه چې ده (سکندر) په باختر ودانګل، دوی د باختریانو په ملاتړ جګ شول. په اصل کې د همدغه ملاتړ په ډاډ و چې د بخدي والي، بېسوس او بیا د هغه ځای ناستي سپتامنر له سکندر سره سخت وجنګېدل. بېسوس په نسب کې

پارسي ښوول شوی او سپتامنز د کهزاد په وينا پښتون و او هغه د ساکا د ولس په ملاتړ تر بېسوس نه ډېر له سکندر سره سخته جگړه وکړه. دا دومره ټينگه جگړه وه چې تاريخپوه پيترگرين هغه ته د ملي حرکت نوم ورکړی. د ده د وطنپالنې او خپلواکۍ احساس دومره پياوړی و چې ويل يې «مرگ ده ته تر تسلیمېدو نه لږ دردناک دی».

دغه ټول ولسونه د ده په سروالۍ له سکندر سره يو او بل وخت د دوه کلونو په بهير کې وجنگېدل، لکه چې وروسته د کونړ اسپه سيانو ورسره خونړۍ مقابله وکړه.

دغه ولسونه په هغه وخت کې ټول زياتره لکه چې د مخه ويل شوي دي، په يوې ژبې گډېدل يا يې ژبې سره نږدې او له يوه اصل څخه وې، خو د هغو په اړه په دقيق ډول گډېدل ناشوني دي؛ ځکه چې هغه ډېر پخوا له منځه تللي او يو څو خورې ورې کلمې يې را پاتې دي. د دغو ژبو د نږدې والي غټه بېلگه هغه نومونه وو چې پکې مشترک و او د (اس) نوم يې يو څرگند مثال دی چې په اوستايي، ساکي او پښتو ژبو کې په کثرت سره راغلی دی. په اوستا کې اسپه د اس په مانا دی او په اوستايي دوره کې د باختري واکمنه کورنۍ د اسپه کورنۍ په نامه يادېده چې د کاوياني کورنۍ نه وروسته واکمنه شوې ده. د دغې کورنۍ د نږدې ټولو واکمنو د نومونو وروستاړی اسپه دی، لکه اروت اسپه، مهر اسپه، اوست اسپه، ويشتاسپه، يا گرشاسپه. د نورو مهمو کسانو په نومونو کې هم دغه کلمه راغلې لکه جم اسپه، پوروشاسپه، پتراسپه، هچاتاسپه او داسې نور... په ساکي ژبه کې د اسپه کلمه حتی د ساکا د قوم د ځينو څانگو په نومونو کې هم راغلې؛ لکه: اسپه ساي ټاي (Aspasiateae)، اسپه ساي کاي (Aspassiakae) او اسپه ساي ټري (Aspasiitrae) (۱۲۵).

په پښتو نومونو کې هم د اس او اسپه کلمې ډېرې راغلې؛ لکه: اسپه سي چې د سکندر په وخت کې پ کونړ، باجوړ او چترال کې اباد وو او په اسلامي دوره کې د يوسفزي په نامه یاد شول. د اسواکا او اسوه غانه نومونه به سانسکریت کې د پښتنو لپاره په کارېدل. د شنسپ ولس اصلي نوم شین اس و، لکه کونړ چې د سکندر په وخت د خوسپس (Khiaspes) یا بنو اسونو، یا د بنو اسونو په ملک یادېده. د باختر د منځی نوم زر اسپه و چې مانا یې شاید زر اسونه وي. د اس نوم په داسې حال کې چې په اریایي کلمو کې عا و، د اسپه کلمه یوازې د اوستا او ساکي ژبو مال او په پښتو کې د ښځینه اس په مانا و. په داسې حال کې چې په نورو هندو اروپایي ژبو کې د ښځینه اس لپاره اسوه (asva)، ایکوا (equa) او اس ژوا (aszwa) نومونه پکارېدل. (۱۲۶) په دې ډول د اسپه نوم یوازې په اوستا، ساکي او پښتو کې ویل کېده، نه په نورو هندو اروپایي ژبو کې. دغه واقعیت د پښتو، اوستا او ساکي ژبو نږدې خپلوي په گوته کوي چې د هغه له مخې ویل کېدلی شي چې د اسپه کورنۍ په اصل کې شاید پښتنه کورنۍ وه یا پښتو لږ تر لږه په اوستایي دوره کې په باختر کې ویل کېده.

په دې اړه مؤلف دوست محمد دوست او پوهاند مجاور احمد زیار په خپلو د افغانستان ژبې او پښتو او پښتانه د ژبپوهنې په رڼا کې په نامه اشارو کې تفصیل او مثالونه ورکوي. ارواښاد صدیق الله رښتین هم په خپل اثر (لرغونې پښتو) کې د پښتو او اوستا یو شمېر هغه نومونه په پرتله ییز ډول راوړي چې سره ورته او نږدې دي، لکه د پښتو پی. د اوستا پایو، زوم او زاماته، سپره او سپشو، سپین او سپینه، پلار او پیتړ، مازغه او مازگه، پیری او پیریکا، غور او گوش، واوره او وفره او داسې نور. (۱۲۷)

خو پښتانه له ساکا سره تر هر بل قوم نه دومره ډېر نږدې و چې ویل کېدلی شي دوی شاید په اصل کې یو ټبر وو یا پښتانه د ساکا کومه څانګه وه. پروفیسر فرای د سیستان ساکا د پښتنو لوړ نیکونه ګڼي او وایي چې د اسلامي پراختیا په برابر کې د زنبیلانو د ټینګ مقاومت یو دلیل په یقین سره هغه جنګیالي قومي خلک، د افغانانو یا پټانانو نیکونه وو چې د یرغلګرو سره جنګ لپاره یې مېړونه ورکول. (۱۲۸) د اریایي ژبو متخصص مارګن سټرن په وینا پښتو په اصل کې شاید د ساکا یوه لهجه (Dialect) وي چې له شمال نه واده شوې؛ خو ممکنه ده چې اړیکې یې له ډېنه ډېر نږدې تعریف شي. (۱۲۹) خو ده وروسته دغه کار وکړ: «پښتو بې له دې چې له ساکا ژبې سره وتړله شي، بل کېدون نه لري. (۱۳۰) مارګن سټرن کاشکې د خپل حکم لپاره شواهد هم وړاندې کړي وای. زه د دغې لیکنې په قوت بیا وایم چې پښتانه او ساکا په اصل کې شاید یو ټبر وي یا پښتانه د ساکا د لوی ټبر یوه څانګه وي. که ساکي ژبه پاتې وای، په دې اړه به څرګند حکم شوی وای، خو د نالوستو او پوونده ساکاوو ژبه نه ده را پاتې. را پاتې کلمې یې هم د ګوتو په شمار دي. دوه یې هغه دي چې اوس هم په پښتو کې هغسې ویلی کېږي چې دوه نیم زره کاله د مخه په ساکاوو کې ویل کېدلې. زرينه او تنی (Tanais)، زرينه (Zarina) د ساکا د کمې څانګې واکمنه یا ملکه وه او هغه په خپلو خلکو دومره ګرانه وه چې له مړینې نه وروسته یې د هغې د سرو زرو مجسمه و دروله. (۱۳۱) مؤلف دوست محمد هم ملکه زرينه یادوي، خو هغه یې د ملکې تومیریس (Tomyris) پر ځای یادوي. د هېرودوت په وینا دا تومیریس وه، نه زرينه چې په خپل پوځ سره یې، لکه چې د مخه یې بیان شوی، د هخامنشي امپراتورۍ مؤسس، سیروس پوځ ته ماتې ورکړه. (۱۳۲) زرين هم د پښتو کلمه ده او هم د پارسو، خو زرينه یوازې د پښتو کلمه ده. تنی د ساکاوو په وخت کې د منځنۍ اسیاد اوسني سردریا نوم و او اوس هغه د افغانستان

په پکتیا کې د یوه پښتون تېر نوم دی، لکه امو چې د ساکا د هامه ورگه لنډه شوی شکل دی. داسې هم د لرغونې زمانې د منځنۍ اسیا په ځینو سیمو کې، لکه خوارزم او مرو کې داسې ښارگوټي لوڅ شوي چې د کلا (Kala) کلمه یې د نامه یوه برخه یا وروستاړی جوړوي. بېلگې یې دا دي: تیشیک - کلا (Teshik- kala)، ټوپرک - کلا (Toprak - kala)، کوی، کپل گان - کلا (Koy-kryalgan- kala)، و د ژنباس - کلا (dzhanbas- kala) او گیاور - کلا (gyavr- kala). (۱۳۳)

کلا د پښتو یوه عامه کلمه ده، د Pasionai یا پاسیونای ساکي څانگه چې د ساکا له نورو څانگو سره یې په بخدي کې د یونان — باخترې واکمني نسکوره کړه، ممکن د پښتو (پاسنی) وي. ژبپوه پوهاند زیار په خپل یاد شوي اثر کې د سکه، کسې، کاسې او کاس نومونه چې په افغانستان او پښتونخوا کې ویل کېږي، د ساکا د نامه بدل شوي شکلونه گڼي.

له دغاو ژبنيو بېلگو نه سربېره د ساکا او پښتنو قومي جوړښت او خاصیتونه دومره سره ورته وو چې هغه لکه د یوه ځانگړي تېر خلک وي. د ساکا د خو لویو تېرونو یو کنفدرېشن یا لوی اتحاد و چې تر اخري واحد یانې کورنۍ پورې یې بې شمېره څانگې لرلې. پښتانه هم د ساکا په شان د ډېرو تېرونو کنفدرېشن دی او څانگې یې دومره ډېرې دي چې شمېرل یې ناشوني ښکاري. پر دې سربېره د ساکا د هیڅ تېر لوی مشر ځواکمن او مطلق نه و، تر څنګه یې د څانگو مشرانو هم رول لاره. له سکندر سره چې د ساکا څو جرگو لیدل وکړل، هغه له څو مشرانو نه جوړوې وې، نه له یوه زورواک واکمن نه، لکه په هند کې د پاچا پورس په شان. لکه چې د مخه ولیدل شول، د پارټیه پاچا د دوه جرگو په سلا او مشوره واکمني کوله، نه یوازې په خپله له احمدشاه دراني نه تر امیر عبدالرحمن پورې د افغانستان سیاسي نظام

هم لږ او ډېر په همدغه بڼه و او د قومي پښتنو سياسي جوړښت اوس هم په همدغه شکل دی.

بله دا چې هغسې چې د ساکاوو ژوند طرز په عمومي ډول د پوونده توب و، داسې هم د پښتنو ژوند تر اتلمسې پېړۍ پورې تر زياتې اندازې د کوچيتوب و. په نولسمه پېړۍ کې امير عبدالرحمن که څه هم د غوڅ عمل خاوند پاچا و، ونه شول کولی هغه لږ او ډېر دوه ميليون کال پوره کوچيان، چې ټول يې پښتانه وو، مېشته کولو ته وهڅوي. دوی نه غوښتل د کوچيتوب ژوند طرز ترک کړی، سره له دې چې د مېشته کېدلو په حال کې امير ډېر امتيازونه ورته منلي وو. (۱۳۴) د ښاغلي زلمي هېوادمېل په وينا تره خېل قوم چې زياتره يې اوس هم کوچيتوب کوي، په اصل کې ساکا دي. قوم ته د وفا لرلو احساس هم په ساکاوو کې ټينگ و او هم په پښتنو کې ټينگ دی. په دواړو کې لکه چې ويل شوي دي:

«فرد خانگي ته او خانگه فرد ته په وفا لرلو سره دواړه ژوندي پاتې کېدلی شي. که د کومې خانگې غړي ژوبل يا ووژل شو، هغې خانگې د خپل ځان ساتنې لپاره له مجرم يا د هغه له خانگې نه بدل اخيسته. که يې کوم غړي د بلې خانگې په برابر کې جرم وکړ، قوميان يې پرې ټينگ درېدل او په دې ډول د وينې د انتقام دايمي توب....» (۱۳۵)

پښتنو دغه خاصيتونه لرل او اوس يې هم لري، خو نه په هغه پخواني شدت سره. د ساکا خلکو به هم لرل. د دوس بل خاصيت طعنه ورکول، تور او برېښ کول او لاپې وهل و. هغه وخت چې سکندر د تني يا سردريا غاړې ته ورسېد، ساکا سوړو په بله غاړه کې دغسې احساسونه په قوت او ننداره ييز ډول وښوول. سکندر ځان مجبور وليد چې د رېړونو په گاللو سره له سين نه

تېر شي؛ خو ساکا هغه وخت خواره شوي وو. پښتانه هم په طعنه ورکول تور او بریښ کولو او لاپو وهلو کې نوم لري، بله دا چې دواړه زړور او جنگیالي قومونه وو، غټ مشال یې له سکندر سره د دوی مقابل وه. سکندر په منځنۍ اسیا کې له ساکا او په کونړ کې له اسپه سی پښتنو سره له دغسې ټینگ مقاومت سره مخ شو چې له بل قوم سره په دغسې ټینگ مقاومت سره مخ شوی نه و. همدغسې جنگونو کې وو چې ځینو پکې غیر عادي زړورتیا ښووله او اتلان کېدل، لکه ملکه زرینه او ملکه تومیریس په لرغوني منځنۍ اسیا کې او امیر کروړ د لرغوني افغانستان په غور او رستم په سیسان کې. (۱۳۶)

د پټې خزاني د لیکوال محمد هوتک په وینا امیر کروړ د امیر پولاد سوري زوی او په خټه سهاک و. دی په ۱۳۹ هجري قمري کال کې د غور په منډېش کې امیر شو. په اوړي کې په زمینداور کې په داسې ماڼۍ کې اوسېده چې د هغې ماڼۍ په شان وه چې د غور په منډېش کې یې لرله. ده په جنگونو سره خپله واکمني پراخه کړه او که یې په لاندې شعر باور وشي، هرات، جرم، بامیان او تخار یې هم لاندې کړي وو. نامتو شیخ کټه د ده دغه شعري ټوټه چې له ویاړ او لاپو نه ډکه ده، نقل کړې چې په دغه بیت شروع کيږي. (۱۳۷)

زه یم زمري په دې نړۍ له ما اتل نسته

په هند و سند و پر تخار او پر کابل نسته

بل په زابل نسته

د ټولو منابعو له مخې رستم د سیستان یو ډېر نوميالی اتل تېر شوی دی. مؤلف دوست یې د تاجکي حماسي روایتونو له مخې او د ایران د لرغوني تاریخ متخصص پروفیسر رچرد فرای یې په خټه ساکا گڼي؛ (۱۳۸) خو ایرانی تاریخپوه عبدالعظیم رضایی یې ایرانی یانې غیر ساکا گڼي،

خو په دغه عجب دليل سره: بعضی از مؤرخان می پندارند که داستان رستم را ساکاهای [اساک ها] از سر زمین اصلی خویش آورده اند که در روزگار باستان به سیسان تاخته و در انجا ساکن شده بودند. ولی از انجا که مادر رستم روتابک یا رودابه ی ایرانی است این تصور خالی از حقیقت به نظر میرسد. (۱۳۹)

عجب استدلال: اول دا چې رودابه په اصل کې د کابلستان د واکمن مهرباب شاه لور وه او بله دا چې په نن افغانستان او سیمه کې یو څوک د پلار په نسب یادېده، نه د مور. د رستم د اتلوالې قصې اول د ابوالقاسم فردوسي په شاهنامه کې بیان شوې دي. په یاد دې وي چې د شاهنامې دوه - درېمه برخه افسانوي روایتونو او قصو داستان او درېمه برخه یې د ساساني واکمنۍ تر پایه پورې د تاریخي پېښو منظوم داستان دی. دغه افسانې د فردوسي تر وخته پورې (دمرینې اټکلي کال ۱۰۲۵ م) په شفاهي ډول اورېدل کېدلې. (۱۴۰) د کهزاد په وینا په شهنامه کې په یادو شویو نومونو کې په سلو کې پنځه نوي یې هغه دي چې په افغانستان پورې تعلق لري. (۱۴۱)

تاریخپوه رضایی هم وایي چې: «بموجب مندرجات روزنامه های ملی، بزرگترین پهلوانان ایرانی از سیسان برخاسته، تاج و تخت و سر زمین ایران (د ایران نوم هغه وخت رواج نه لاره) را از هجوم بیگانگان مصون داشته اند. پهلوانان موصوف متعلق بخاندان های بزرگ بوده، نژاد شان به جمشید، شاه پشدادی میرسید. بطوریکه پیش از این گفتیم جمشید هنگام فرار از دست ضحاک (اسهاک؟) دختر کورنگ پادشاه زابلستان را بزنی گرفت و از آن صاحب پسری شد که او را تور نام نهادند. سپس به ترتیب از تور شیدسش، از شیدسپ تورک، از تورک شم، از شم اثرط، از اثرط گرشاسپ، از گرشاسپ نریمان، از نریمان سام سوار، از سام سوار زال و از زال رستم بوجود آمدند. (۱۴۲)

رضایی زال او زوی یې (رستم) دومره مهم گڼي چې په هکله یې وايي چې: «نخستین شاهي که پس از انقراض سلسله پیشدادیان بر اورنگ شهری یاری و کمک زال و رستم بدست آورد». (۱۴۳) سره له دې هم په اوستا کې نه پهلوان رستم او نه د هغه پلار زال یادونه شوې ده. په افسانوي قصو کې رستم د روستاتم (Rostatham) په نامه د سیستان د واکمن په توګه د فراه او زابلستان د ښارونو جوړونکی ګڼل شوی دی. (۱۴۴)

دلته د دغو ټکو یادونه ضروري ده، لومړی دا چې د آریایانو په لومړي لوی لېږد کې په سیستان کې به دومره ډېر ساکا مېشته شوي وو چې د رستم د کورنۍ مشران یې په دې قادر کړل چې واکمني او اتلولي وکړي. بل دا چې په دغه مهال کې تورانیان او د هغو مشر افراسیاب، لکه چې شاهنامه وایي، په بخدي کې نه وو چې د هغه له واکمنو او رستم سره وجنگېږي. ترکان، لکه چې د مخه ویل شوي دي، د ساسانیانو د واکمنۍ په اخر کې دغسې سیمې ته ورغلل. دا چې د شاهنامې له مخې تورانیان او په سر کې افراسیاب به په اوستایي دوره کې له رستم سره جنگېدلي وي، د اعتبار وړ نه ښکاري. لکه چې د مخه ویل شوي، شاهنامه په اصل کې د شفاهي روایتونو او قصو داستان دی او شفاهي روایتونه په خپل ذات کې د تاریخي واقعیت په شان د اعتبار وړ کېدلی نه شي، ځکه چې د انسان حافظه روایتونه هسې چې اورېدلي وي، ساتلی نه شي او هغو د بیا بیانولو او انتقال په وخت کې پکې تصرف کوي او حتی مسخ کوي یې؛ نو شفاهي روایتونه په تېره هغه چې د پېړیو پېړیو عمر لري، هغومره چې د راویانو د ذهن او خیال انعکاس وي، د واقعیت انعکاس نه وي؛ خو د رستم په شته توب او اتلولۍ کې شک نه پیدا کېږي، ځکه چې هغه په ډېرو سرچینو کې یاد شوی دی.

د مارکوارت په نظر رستم او گرشاسپ یا کرس اسپه (Keresaspa) په اصل کې یو شخص و. (۱۴۵)

کهزاد بیا گرشاسپ او غرغښت یو کس گڼي او وایي چې «گرشاسپ و غرغښت هر دو نام یک شخص و یک قهرمان افسانوی، داستان نیمه تاریخی، فولکلوري پهلوان زبردستی است که (اوستا) و منابع دیگر مصل (مثل) (کتاب گرشاسپ) نویسنده و شاعر قرن چهارم هجری ابوالمؤید بلخي و تاریخ سیستان گمنام قرن ششم هجری ذکر شده». دی دا هم وایي چې د غرغښت نوم د خارجیانو لپار یو مجهول نوم دی، په داسې حال کې چې «... ادب ملی افغانستان همین ... قهرمان ملی را در تمام داستانهای حماسی از یاد نبرده و تمام کارنه های وی را زنده نگاهداشته اند.» (۱۴۶) کهزاد په دې اړه د پاچا امان الله په وخت کې د یوې ډرامې بیان کوي او وایي چې: «در طی نمایش درام بنام (جذر و مد اسلام) از (غرغښت) بحیث یک (پهلوان ملی)، (بابای ملت)، (پدر معنوی قوم)، (غښتلی غرغښت)، (جهان پهلوان یاد میشد.» (۱۴۷)

د گرشاسپ یا غرغښت نومیالتوب او نومیالی توب له دېنه معلومېږي چې محمد حیات خان یې په خپل حیات افغاني اثر کې هم په همدغه ډول یادوي. دی هم د تاریخپوه رضایی په شان گرشاسپ د رستم د کورنۍ مؤسس یا لور نیکه بولي. (۱۴۸) په یاد دې وي چې گرشاسپ په اوستا او رستم په شاهنامه کې د سترو اتلانو په شان ډېر یاد شوی دی.

سواری چو رستم نیامد پدید

چو سام نریمان بگیتی نبود

په دې ډول په يوه روايت غرغښت، گرشاسب او رستم په اوستايي دوره کې د سيستان د يوه پهلوان نومونه کيږي او د محمد حيات خان او رضايي په وينا گرشاسب د رستم لوړ نیکونه کيږي او څنگه چې رستم په خټه ساکا و، دوی ټول په خټه ساکا يانې پښتانه کيږي.

پښتو د خپلې ودې په لومړنيو مرحلو کې له سانسکرت نه هم اغېزمنه شوې ده. سانسکرت هغه لرغونې هندي ژبه ده چې له ويدي ژبې سره تړاو لري. دغه ژبه په څلورمې مخزېږدي پېړۍ کې د تعليم کړو هنديانو ژبه شوې وه، نورې هندي ژبې له سانسکرت نه راوتلې دي. دغې ژبې به د موريا کورنۍ په دوره کې په پښتو اثر کړی وي. تر هغه د مخه هم هندي عناصر په ختيځ افغانستان کې يو ځای بل ځای اوسېدل. لکه چې د مخه يې بيان شوی د موريا د کورنۍ مؤسس چندرا گوپتا موريا د سلوکوس نیکاتور په وخت کې خپله واکمني ان تر هندوکش پورې ورسوله او کورنۍ يې څه باندې يوه پېړۍ (۳۲۰ - ۱۸۷ مخزېږديزي) کې واکمني وکړه. په دغه دوره کې د گندارا پښتانه له اراکوزي (کندهار) نه تر اباسين پورې له سانسکرېټ ويونکو سره محشور و. طبيعي ده چې پښتو به هم له سانسکرېټ نه متاثره شوې وي. دغه تاثر له لاندې عددي جدول نه ښکاره دی. دلته دا هم ويل کېدلی شي چې پښتانه شايد په همدې دوره کې د لومړي ځل لپاره له مجردو عددي مفهومونو سره اشنا شوي وي. (۱۴۹)

شماره	سانسکرېټ	سانسکرېټ	پښتو
۱	Eka	ایکا	يو
۲	Dva	دوه	دوه
۳	Thaya	ترایه	درې
۴	Catvarah	کت واره	څلور
۵	Panca	پانسه يا پنکه	پنځه

٦	Sat	شت	شپږ
٧	Sapta	سپتا	اووه
٨	Astava	استاو	اته
٩	Nava	ناوه	نهه
١٠	Casa	داسا	لس
١١	Satam	سه تم	سل

سره له دې هم د پښتنو شجره لکه د نورو قومونو د شجرو په شان له اول نه تر پایه پورې په منظم ډول معلومه نه ده. د تاریخپوه کهزاد په نظر: «... شجره تمام این کتله بزرگ اعم از تمام قبایل و عشایر که در این گوشه دنیا افتاده اند، بوجود سه شخصیت بزرگ سه نیکه گان اولی منتهی میشود. که عبارتند از (بیتنی، مرغنبت، و سربن)». دی دغه درې گوني نیکونه د اترط، گرشاسب او سرنډ په نومونو هم یادوي او په خپل اثر (مرغنبت یا گرشاسب) کې د هر یوه د کارنامو په اړه اوږد غږېږي. د پښتنو ټولې څانگې او خېلونه چې شمېر یې ناشونی دی، په نهایت کې دغو درې نیکونو ته رسیږي: درانیان، برېڅ، ترین، غوریاخل، یوسفزي، اسحقزي یا ساکزي او نور سربن یا سرنډ ته، کاکړ، داوي، بابي او نور غور مرغنبت یا گرشاسب ته او غلزيان، لودیان، سوري، نیازی او نور بیتني یا اترط ته. (۱۵۰) تر کهزاد نه د مخه په دې اړه ډول ډول او عجب حدسونه وړاندې شوي دي چې ذکر یې دلته لازم ښکاري. په لنډ ډول د دوی نسب قبطنیانو، یهودانو، جارجیانو، ارمنیانو، پارسیوانو ترکانو او حتی تارتارانو ته هم رسول شوی دی؛ خو دغه ټول محض حدسونه او ناسم دي چې روسي افغان پېژندونکی ډورن په دغو الفاظو په غوڅه رد کړي دي. زه په خپل وار په دې نظر یم چې افغانان [پښتانه] د خپل هېواد ځایي خلک دي او د سرویلیم جونز په شان زه هم دوی د پارامیزاد له لرغونو خلکو سره یو گڼم. «ډورن دا هم وایي چې "دوی په خپل اوسني هېواد کې له نامعلوم وخت نه را پدې خوا اوسېدلي دي»». (۱۵۱) کهزاد دغه روایتونه او دغسې نور

لا په غوڅه توگه ردوي او وايي، چې: «جناب شیرمحمد گنداپوري ابراهيم زی صاحب تاريخ (خورشید جهان)، و جناب محمد هاشم خان، صاحب تاريخ فرشته، صاحب اثار ديگری چون (آئين اکبری)، (مخزن افغانی)، (مرات الافغانی) و غيره هزار و یک قصه واهی چون (طالوت فرعون)، (ابراهه پادشاه حبشه) و (قبطيان) و (بنی اسرائيل) و حکایات جعلی (اخيار و برخيا) و غمزہ [وغیره؟] را با هم بافتند ساختند، ولی از نور معرفت قرن بیستم همه این داستان های خود ساخته را از میان برد و انساب سه قهرمان (بیټنی، مرغښت و څړبن) به یشت ها اوستا چون افتاب بر پارچه یخ تابش نموده و همه قصص و روایات جعلی را بکلی ناپدید ساخت.» (۵۲) سره له دې هم دغه بې بنسټه روایت چې افغانان یانې پښتانه په اصل او نسب کې یهودان دي، د ځینو په لیکنو کې انعکاس کوي. دغه بې بنسټه روایت که څه هم په دغې لیکنې سره پوره باطلیری، د هغه بې بنسټوب به زه دلته نور هم روښانه کړم.

د دغه جوړ شوي روایت له مخې کله چې حضرت محمد(ص) له مکې څخه مدینې منورې ته هجرت وکړ؛ نو په دغه وخت کې د خالد بن ولید د لیک په ذریعه د غور د سیمې د افغانانو [پښتنو] له مشرانو څخه څو تنه مدینې ته لاړل چې د هغو له جملې څخه مشر د عیص زور قیص و چې د نوموړي د نسب سلسله چې په مخزن افغاني کې ذکر شوې ده، په ۳۷م پښت کې ساوول ته چې په طالوت باندې ملقب و او د بني اسرائيل پاچا و، رسیږي.

د دغه روایت له مخې دغو افغانانو په مدینه کې اسلام ومانه او حضرت محمد(ص) د قیس دغه عبراني نوم په عرب واړوه؛ او عبدالرشید نوم یې پرې کېښود. «په هغو ورځو کې حضرت محمد(ص) د مکې د نیولو اراده وکړه او قیس عبدالرشید د څو تنو نورو پښتنو او خالد سره د عسکرو سر لښکر وټاکل شو او په هغه جگړه کې چې د مکې د نیولو په منظور وشوه، افغانانو

[پښتنو] ښه مېړانه ښکاره کړه او یوازې عبدالرشید وکړای شول چې د قريشو اویا (۷۰) تنه متمردين ووژني. (۱۵۳)

د دغه جعلی روایت پر بنسټ اول دغه افغانان د خالد په گډون یهودان وو او هغه افغانان چې په عربو کې مېشته شوي وو، د هغو څخه د ولید خالد زوی ډېر مشهور دی. دویمه دا چې خالد بن ولید خپل دغه یهودي قومیان مدینې ته وبلل چې د حضرت محمد(ص) سره د مکې په نیولو کې مرسته وکړي؛ خو دغه روایت له سر نه تر پایه پورې د واقعیت پر خلاف دی او زه به دلته د هغه د دوو سترو ټکو بې بنسټ توب تثبیت کړم.

د حیات افغاني ژباړونکي هنري پریستلي (Henry Priestley) په وینا لومړی دا چې د ساول پښت په غلطه له جودا (یهودا) څخه ښودل شوی دی (په داسې حال کې چې د تورات د (Old Testament) له مخې هغه د بنجامن ټبر ته منسوب و). د تورات په هیڅ ځای کې د دې ذکر نشته چې افسانوي اړخیا او ارمیا به د ساول له زوزات څخه وي... نه د ارمیا او نه د افغان یا هغه ته ورته بل نوم د حضرت داود(ع) د نومیالیو کسانو په ډله کې لیدل کیږي. (۱۵۴) دغه نومونه د اسلامي دورې عربستان او حضرت محمد (ص) په اړه تاریخونو کې هم نه لیدل کیږي. ما هم په ټولو هغو ډېرو اثارو کې چې د لوړو زده کړو په وخت کې د لندن په پوهنتونونو کې او بیا له هغه وروسته لوستلي دي، دغه نومونه نه دي لیدلي.

د دغه روایت بل ټکی چې خالد بن ولید به د قیس په مشرۍ د غور افغانان مدینې ته بللی وي، هم یو بې بنسټه حکم دی. خالد بن ولید دغسې تاریخي شخص و چې کړنې یې په ډېرو کتابونو کې ثبت شوې دي، د هغو له مخې هغه یهود نه؛ بلکې د عربو د قریش لوی ټبر د مخزوم له څانگې

څخه و؛ خو دی تر ۶۲۹م پورې د حضرت محمد(ص) او اسلام مخالف و. په ۶۲۵ کې یې لا په احد کې د حضرت محمد(ص) پر ضد جگړه کې برخه هم اخیستې وه. دا هغه جگړه وه چې مسلمانان پکې په زیاته اندازه د هغه په قومندانۍ مات شوي وو. (۱۵۵)

څلور کاله وروسته په ۶۲۹م کال کې چې حضرت محمد(ص) د حدیبې له متارکې نه وروسته په مکه کې هم د امتیانو او نفوذ خاوند شو. خالد بن ولید له عمر بن العاص سره د حضرت محمد(ص) پیغمبري ومنله. بل کال (۶۳۰) مسلمانانو مکه په جنگ سره ونیوله؛ خو دا یو لوی جنگ نه و. (۱۵۶) په دغه حال کې مسلمان خالد ته ممکنه نه وه چې د هغه وخت په شرایطو کې افغانان، هغه هم په دومره موده کې مکې ته حاضر کړي. غیر له هغه هم که قیس او ملګري یې په خټه یهودان وای، هغوی به ولې له حضرت محمد(ص) سره د مکې په نیولو کې مرسته کړې وای. ځکه چې د هغه په حکم سره د مدینې یهودان خپل شوي وو.

هیڅ تاریخي شواهد د دغه روایت پخلی نه کوي. په هیڅ تاریخي منبع کې ددې یادونه نشته چې د غور قیس به ۶۳۰ کې په مدینه کې لیدل شوی وي. په دې ډول په ۶۳۰ کې په مدینه کې د غور د قیس او د هغه د ملګرو شته والی او بیا د حضرت محمد(ص) له خوا په عبدالرشید سره د هغه د نوم بدلیدل او دغه قیس د اوسنیو تر څلوېښت ملیون نه ډېرو پښتنو مؤسس یا لوړ نیکه کېدل، هسې هوايي خبرې کیږي. هو، خالد بن ولید د عربو د قریش نامتو قومندان و؛ خو هغه د خلیفه ابوبکر(رض) په وخت کې د ردا په نامه کورني جنگ په بهیر کې وځلېد. دا دی و چې د عقربه په نامه مهمه جگړه یې وگټله او یاغیان یې په ټول عربستان کې ایل کړل.

په اصل کې دغه روایت ځکه رښتیا کېدلی نه شي چې پښتون به له شکه لکه چې له دغې لیکنې نه هم ثابت ده، آریایي قوم دی، نه سامي چې عربان او یهودان ورته منسوب دي. پښتو هم به له کوم شکه آریایي یا په دقیق ډول ختیځه آریایي ژبه ده، نه د عربي او عبري ژبو په شان سامي. آریایي او سامي خو دوه سره بېلې نژادي او ژبنۍ ډلې دي.

د دغو واقعیتونو په رڼا کې دغه روایت چې پښتانه په اصل او نسب کې یهود دي، یوازې د ذهن او بدنیت زېږنده کیږي، نه تاریخي واقعیت. اوس که یو څوک سره له دې هم پښتانه د دغه جعلی روایت پر بنسټ بني اسرائیل گڼي، هغه به په اصل کې د لوستونکیو، تاریخ او رښتین توب پروا نه کوي.

دويم څپرکی

افغان

افغان نوم هم پخوانی دی؛ خو نه هغومره پخوانی چې د پښتون نوم دی. په لرغونې زمانه کې د پارس خلکو پښتانه د ابگان (Abgan) او د هند خلکو پښتانه د اسواکا (Asvaka) یا د اسوه غانه (Asvaghana) په نومونو یادول. هندیانو له دولسمې پېړۍ نه وروسته کوم هغه پښتانه چې د بهار ولایت په پتنه کې مېشته شوي وو، د پتان په نامه یادول او لا وروسته ټولو هغو پښتنو ته ویل کېده چې په هند کې اوسېدل. د قانون په شان دا یو دود دی چې هر ولس چې په لرې سیمو کې خپور شي، گاونډیان یې له خپل اصلي نوم نه غیر په نورو نومونو یادوي؛ لکه ساکا چې د پارس خلکو اشکانیان او د هند خلکو پهلوا بلل؛ خو په خپله پښتنو هر چېرې ځانونه پښتانه یا پختانه گڼل. دا ډېر وروسته و چې پښتنو د افغان نوم د ځان لپاره ومانه. افغان اوس هغه څوک دی چې د افغانستان تبعه وي. د پښتونخوا پښتانه یا ډېری یې هم ځانونه افغانان گڼي، نو د افغان دغه نوم د یوه ځانگړي ولس له مفهوم نه ملي مفهوم ته تحول کړی دی. د غبار په وینا «... تا قرن هژدهم (افغان) نام عمومی پښتون زبانان مملکت قرار گرفته بود و تا قرن نهم وسعت آن بجایی رسید که نام عمومی مردم افغانستان اعم از دری زبانان و ترک زبانان

وغیره شناخته شد». داسې ښکاري چې د افغان نوم په اسلامي دوره کې د هغه د پخواني نوم یا نومونو ځای نیولی وي. بیا هم غبار «... نام (افغان) که از قرن دهم در نوشته های مؤلفین افغانستان چون مؤلف مجهول حدودالعلم من المشرق الى المغرب، ابوریحان، فردوسی، بیهقی، منهاج السراج وغیره در مورد قسمتی از پشتو زبانان افغانستان آن روز ذکر گردیده و عتبی در تاریخ یمینی آن را معرب نام (اوغان) می شمارد. هم یک نام قدیمی است که با نام (اپاکا) مذکور در (ریگویدای هند) مطابقت مینماید. (۱)

د ابوریحان البیروني په وینا افغان نوم په هغه کلمه پورې اړه لري چې په مهاباراته (Mahabharata) کې د اسواکا (Asvaka) په نامه یاد شوی دی. دغه اسواکا د گندهارا په سیمه کې وو چې د ویدي دورې نوم دی او دوی په هغو غرو او رغو کې اوسېدل چې په اسلامي دورې کې د سلیمان په غرو یاد شوي دي. (۲) البیروني چې د اسلامي نړۍ یو ستر عالم و، د سلطان محمود غزنوي سره هند ته په سفر ولاړ، هلته یې د سانسکرت ژبه زده کړه او د هند د مدینت په هکله یې د کتاب الهند په نامه اثر ولیکه چې د هغه د دولسو کالونو د مطالعې او مشاهدې محصول و. (۳)

د اسلامي دورې د سلیمان غرونه په واقع کې د کسي غرونه دي چې له هندوکش نه د بلوچستان تر پولې پورې پراته دي او اباسین یې ختیځه پوله تشکیلوي. اسواکا په دغه سیمه کې د مهابهاراته د رامنځته کېدلو په وخت کې اوسېدل. مهابهاراته چې د هندوانو ستر حماسي اثر دی، د نهو سوو کالو په بهیر کې له میلاد نه پنځه سوه کاله د مخه تر ۴۰۰ میلادي پورې کښل شوی، سل شاعرانو کښلی او زر سندرغاړو په قالب کې اچولی؛ ترڅو چې د گوپتا واکمنو په دوره کې برهمنانو خپل مذهبي او اخلاقي فکرونه پکې ځای کړل او اوسنی شکل یې غوره کړ. مهابهاراته د شکنتلا او د هغې د پهلوان

زوی بهارت قصه بیانوي. د هغه د نومیالیو نه د کوروس او پنداورس په نومونو د مهابهاراته (لوی مهابهاراته یا لوی هند) قومونه هسک شوي چې د هغو خونړي جنگونه د قيصی زړی جوړوي. (۴)

تاریخپوه احمد علی کهزاد په خپل یوه وروستي اثر (افغانستان در شاهنامه) کې د افغان په هکله یو څه اوږد بحث کړی دی. د ده په نظر «معادل این کلمه در سانسکرت کلمه اوگانه یا اوگانه (Awagana) است» بیا وایي چې «اسم دیگری در سانسکرت است که به شکل (اسوه غانا Aswa-ghana) یاد شده که این کلمه هم مرکب است. جز اول (اسوه Aswa) آن نزدیک به (او Awa-) است لیکن در معنی کوچکتین تفاوت ندارد، زیرا (اسوه) به معنی (اسپ) و (او-) هم همین معنی را میدهد و (غان) که در هر دو کلمات [کلمه] به یک شکل آمده بمعنی جای (مهد) درینصورت معنی هر دو کلمه (سر زمین سواران) و (مهد سوار کاران) معنی میدهد. (۵)

وای ونډي مارتن (viviende St. Marthin) شاید لومړنی مؤلف وي چې په خپل اثر (Annee geographicque) کې لیکلي چې د افغان نوم د سانسکرت له (Acvaka) یا (asaka) نه راوتلی په مانا د اس سور و. (۶)

په دغه ډول اسواکا او اسوه غانه یا اسوه گانه په لږ لفظي توپیر سره دوه مفهومونه څرگندوي. اس سواره او د اس سورو هېواد. دغه رسم چې یوه کلمه یا یو نوم هم یو ولس او هم د هغو د هېواد لپاره راوړل کېږي، په افغانستان کې تر اوسه هم ژوندی دی؛ لکه: مومند، شینواري، اپریدي او نور چې هم د یوه قوم او هم د یوه ملک لپاره راوړل کېږي.

ډېر وروسته د ساسانیانو په دوره کې د اوگانه نوم په پرسي پولیس کې د رستم نقش په ډبرینو لیکنو کې ثبت شوی دی. پروفیسر شیرنگلنگ (Ms.)

Spengling) وايي چې د افغان نوم د گوندافر ابگان رازماد (Gondafar Abgan Razmad) له خاص نوم څخه راوتلی دی چې د رستم نقش په کتبه کې د ساساني پاچا اول شاهپور (۲۴۱-۲۷۱ م) په دستور په پارتي، منځنۍ پارسو او د يوناني ژبو کښل شوی، په دغه مقصد چې خپل بری نړېوالو ته وښايي. د شپرنګلنگ خپل عبارتونه دادی: «ابګان (Abgan) او اوګان (Avgan) لپاره زه له اوسني افغان نه پرته بله ښه کلمه پيدا کولی نه شم. (۷) په همدغه مهال کې به و چې پښتانه په ابګان او پارسيوانان په ديګان يادېدل او دوی لکه د مخه چې ويل شوي په اصل کې له يوه نسب څخه يانې پښتانه دي. تاريخپوه عبدالحی حبيبي د افغان په اړه يوه وړه ليکنه لري چې مرکزي ټکی يې د شپرنګلنگ نظر دی.

د پټان نومي کتاب ليکونکی سراولاف که څه هم ورته نظر ښکاره کوي او وايي چې دا په کان (Apakan) او ابګان (Abgan) له کلمې نه د افغان تکامل طبيعي معلوميري؛ (۸) خو تاريخپوه رچر د فرای په دغه اړه شک ښکاره کوي او مؤلف وارتن گريګوريان په خپل کتاب (د معاصر افغانستان هسکېدنه) کې دغه نظر ردوي او وايي چې دغه کلمې د اذربايجان د پخوانيو خلکو نومونه وو او هغه په دغه مفهوم سره د پښځمې پېړۍ په ارمني کې د کهزاد د ليکنې په تاييد ده چې د عمومي لېږد په لړ کې يې ويلي وو چې د پکتيانو ... يو کوچنی څانګه خوا کې يې استوګنه غوره کړې ... او په دغه ځای کې غربي په خپله دوی د پکتيس يا پکتويس او خاوره او وطن يې د پکتیکا په نامه مشهور شو.

په هر حال، حقيقت دادی چې د ابګان نوم د افغان په مفهوم د سليمان يا د کسي په غرو درو کې په ورستيو هندي، چيني او فارسي ليکنو کې

دغومره ډېر یاد شوی دی چې هغه بې له کوم شک نه د افغان له نامه سره مطابقت لري.

په دغه سیمه کې په دې اړه غټه بېلگه وراهامیرا (Varahamira) د هند ستوري پېژندونکی دی چې په شیرمې عیسوي پېړۍ کې یې (اټکل ۵۰۵ نه تر ۵۸۷ پورې) په خپل اثر (بري هت سمهیتا Brihat Samthita) کې د اواگانه (Avagana) نوم ده ځلې د نورو نومونو ترڅنګه راوړی دی (۱۰)، خو وراهامېرا د هغو د هېواد په هکله څه نه دي ویلي. یوه پېړۍ وروسته یانې په اوومه عیسوي پېړۍ کې یو چيني زیارت کوونکي او گرځندوی شون چونګ چې په هیون تسانګ باندې یاد شوی دی (د زوکړې کال ۶۰۳م) په هند او شمالي، مرکزي او ختیځ افغانستان کې دېرش کاله وگرځېد او بیا یې په دوه ټوکونو کې (د لويديځې نړۍ بودايي سندونه) په نامه یو کتاب خپور کړ. د یو شمېر لیکوالو په اند شون چونګ د افغان نوم د اپوکیند (O-po-kien) په بڼه ذکر کړی، لکه چې چینایان باندني نومونه په معمولي ډول په اړولي شکل راوړي. په هر حال، د شونګ اپوکیان هم د سلیمان په غرو درو کې اوسېدل. معلومېږي چې اسوکا، اسوه غانه او اپوکیان هماغه پښتانه یا افغانان دي چې په عین ملک یانې د سلیمان یا کسي په غرو درو کې اوسېدل.

د افغانستان تاریخ لیکونکي سر پر سي سایکس، د شون چونګ د لیکنې پر بنسټ وایي چې اپوکیان «په طبیعت کې سرسخت او وېروونکي خلک دي. په چلند کې زېږه، خو د عقیدې او ایمان په موضوع کې تر ګاونډیانو نه ښه دي.» (۱۱) "خو ما نه د اپوکیان نوم او نه هم د سایکس دغه وینا د شون چونګ په هغه کتاب کې ومونده چې پروفیسر سامویل بېل (Samuel beal) ژباړلی او په لندن کې په ۱۸۸۸ کال خپور شوی دی، دا ځکه چې سایکس د شون چونګ قول په غلطه نقل کړی. د شون چونګ پورتنۍ وینا د بامیان د خلکو

په اړه ده؛ خو دا معلومه نه ده چې هغوی اپوکین وو، یا نه وو. پر هغه سربېره هغه څه چې شون چونگ د بامیان د خلکو په اړه ویلي دي هغه نه دي چې سایکس نقل کړي؛ بلکې دادي: «... د هغو د خلکو چلند زیر دی، جامې یې په عمومي ډول له وړیو او پوتکو څخه دي... ادبیات، رسومي، مقررې او د سوداګرۍ مروجې پیسې یې کټ مټ هغه دي چې د تخار په هېواد کې رواج لري... ژبې یې هم لږ و ډېر سره توپیر لري؛ خو په بڼه او قواره سره ډېر ورته دي.» (۱۲) دویمه دا چې پروفیسر بېل د کتاب هغه برخه چې د اپوکین نوم پکې یاد شوی دی، نه دی ژباړلی او دغه برخه د شون چونگ په هغې برخې کې چې ستاني لاس جولین (Stanilas Julien) په انګریزي اړولې دی. نوموړي د دغه مقصد لپاره شل کاله د چيني او سانسکرېت په زده کړه کې تېر کړي وو. الیکزاندر کننگهم بیا د هغه پر بنسټ خپل مهم اثر (د هندوستان پخوانۍ جغرافیه) په نامه ولیکه. په هغه کې دی لیکي چې شون چونگ یوازې یو ځل په یوه لنډه فقره کې د اپوکین نوم اخلي او هغه د فلانه (Falana) [بنو] او غزني تر منځ د لومړني شمال لويديځ او وروستي سهيل خوا ته نښي. (۱۳)

په دغه ډول اپوکین د شون چونگ په نظر په اصل کې د یوې سیمې نوم و چې کننگهم هم د یوه اوږده بحث په ترڅ کې افغانستان او افغانان ګڼلي او ویلي یې دي چې «زه نږدې ډاډه یم چې د اپوکین د کلمې له ذکر نه د شون چونگ مطلب افغان دی» (۱۴) خو له هغه وروسته د اوګان نوم لږ په نظر راځي. وروستی ذکر یې شاید د ابوالقاسم فردوسي په شاهنامه کې وي چې هغه د یوولسمې عیسوي پېړۍ محصول ده. فردوسي په شاهنامه کې وايي چې: (۱۵)

همه گرد ایوان دو رویه سپاه

بزین عمود و بزین کلاه

سپهدار چون قارن کاوگان

به پیش سپاه اندرون اوگان

داسې ښکاري چې د اسلامي دورې له پیل نه وروسته افغان د اوگان ځای نیولی وي. د حدود العالم ناڅرګند لیکوال شاید لومړنۍ لیکوال وي چې د افغان نوم یې د لسمې پېړۍ په پای یا د یوولسمې پېړۍ په سر کې راوړی وي. تاریخپوه حبیبی لیکي «... در دوره یی اسلامی همانا ذکر این نام در کتب دري و عربي مکرر می آید که ذکر قدیمتر آن در حدود العالم تالیف ۳۷۲ هجری از طرف یکنفر جوزجانی گم نام است که مینورسکی دانشمند فقید او را از خانواده و یا مربوطین دربار آل فریغون جوزجانی می‌شمارد و در این کتاب ذکر افغان در چندین مورد آمده است و بعد از آن محمد بن عبدالجبار عتبی در تاریخ یمینی، افغان را در وقایع سبکتگین و آل او بارها ذکر میکند و حتی این اثر در الکامل آن را با املای قدیم افغان هم می آورد و مؤرخان ما بعد مانند فخر مدبر در اداب الحرب و حمدالله مستوفی در کتاب گزیده و حمد قاسم فرشته و دیگران هم از قبایل افغان و اوغانی بارها ذکر کرده اند. (۱۶)

د افغان نوم د فردوسي په شاهنامه کې په بېلو قرینو کې راوړل شوی چې یو څو یې په لاندې ډول دي: (۱۷)

چنین گفت دهقان دانش پژوه

مر این داستان را از پیشین گروه

که نزد یک زابل به سه روزه راه

یکی کوه بد سر کشیده به ماه

بيک سوی او پښت خر گاه بود
دگر دشت زی هندوان راه بود
نشسته در آن پښت بسیار کوچ
ز افغان ولا چین و کرد بلوچ

یا دا چي:

يکي قلعه بالای آن کوه بود
که آن حض از مردم انبوه بود
مرآن حصن را نام مر باد بود
از و جان نا بخردان شاد بود
بد ژ در یکی بدکنش جای داشت
که در رزم به ازدها پای داشت
نژادش ز افغان سپاهش هزار
همه ناوک انداز و ژوبین گذار
په بل خای کي د بهزاد له خولي وايي:
چون بهزاد افغان از و این شنف
بدو گفت کاهريمنت باد جفت
چه نامی گزینگونه کوشی بجنگ
قوی بالی و یا فروهش و هنگ

د پهلوان رستم له قوله وايي:

که آیم بر افراز که چون پلنگ
نه دژماند آنگه نه کهسار
همه مرز افغان بهم بر زخم
بدین دژکین اتش اندر زخم

بیا هم رستم:

یکی پند پیرانه بشنو زمن
ایانامور رستم پیلتن
همه مال و اسباب و این زیب و فر
کنیزان مه روی با تاج زر
ازیندشت خرگاه افغان گروه
هزار از سواران این دشت و کوه

له هغه وروسته د افغان نوم په لیکنو کې دومره عام شو چې ټولو هغو لیکوالو چې د دغې سیمې په هکله په فارسي او عربي کې لیکنې کړې، د افغان نوم یې اړومرو یاد کړی دی. (۱۸) پښتنو لیکوالو هم چې په اول کې یې د افغان نوم نه یادوه، له هغه وروسته یې په لیکنو کې یادوه. په دغه لړ کې خان جهان لودي (د مړینې کال ۱۶۳۰) شاید لومړنی پښتون مشر او لیکوال وي. خوشحال خان خټک خو دغه نوم په ویاړ سره یادوه:

د افغان په ننگ مې وتړله توره
ننگیالی د زمانې خوشحال خټک یم

احمد شاه دراني هم په هغه ليک کې چې د عثماني سلطان درېيم مصطفی په نامه واستوه د «قوم جليل افغان» ذکر وکړ. (۱۹)

خو په عامو پښتنو کې د افغان د نوم عام کېدو ډېر وخت ونیوه. فرانسوي ګرځندوی فريه (Ferrier) لا وايي چې غلزيان او ابداليان چې ځانونه تر نورو پښتنو لوړ ګڼي، حتی نه غواړي چې د افغان په نامه ياد شي. (۲۰) فريه د نولسمې پېړۍ په دويمې نيمايي کې په افغانستان کې ګرځېدلی او بيا يې د خپل سفر په اړه د افغانانو تاريخ په نامه يو پنډ اثر وليکه. سره له دې هم د افغان نوم د انکشاف په حال کې و، د افغان نوم لا د همدغې پېړۍ په اولې نيمايي کې په انګريزي ليکنو کې لا زيات راوړل کېده، افغانان د يوه ملت په توګه او افغانستان د يوه هېواد په توګه نړېوالو ته ور وپېژندل شو. د افغان انگليس لومړي جنګ د افغان کلمې ملي مفهوم نور هم پياوړی کړ. په همدغه جنګ کې په تېره د کابل په سيمه کې و چې د افغان دوه مهم عناصر (پښتانه او تاجک) د يرغلګرو په برابر کې سره يو موټی او ټينګ ودرېدل او په عمل کې وښووله چې دوی د افغان ملت زړی جوړوي. د همدغه اتحاد له امله و چې انګريز ليکوالو په تېره بيا لېډي سيل (Lady Sale) په خپل ژورنال (په افغانستان کې د غميزو ژورنال) او مؤلف جان کي (John kaye) په خپل اثر (په افغانستان کې د جنګ تاريخ) د افغان نوم ډېر ياد کړی دی.

مېرمن سيل چې د افغان - انگليس په لومړي جنګ کې د افغانانو يرغل وه او افغانان يې له نږدې ليدلي او پېژندلي وو، په هکله يې وايي چې “زه زياتره اورم چې افغانان ډارن دي... خو دوی د ماشين (Guns) په برابر کې لکه هسې چې دريري چې په خپله يې نه لري او حصارونو ته په ختلو او د هغو په نيولو کې چې مور يې بيرته نيولی نه شو، بې زړه توب نه ښيي. د مرکز

(کابل) افغانان یو څه متمدن دي؛ خو د اطراف ښاغلي او نوکران یې زما په فکر زیاتره هغسې کسان دي چې سکندر ورسره مخامخ شوی و. (۲۱)

جان کي چې انګلیس تاریخپوه و او خپل ډېر مهم اثر یې د افغان - انګلیس له جنگ نه وروسته په ۱۸۵۱ کې زیاتره له حکومتی پانېو او د هغو له یادښتونو او شخصي لیکونو له مخې لیکلی چې په جنگ کې یې برخه اخیستې وه، افغان یې د یوه ملت په توګه ډېر یاد کړي او افغانان یې په دغه ډول توصیف کړي دي: «افغانان توپاني او سرکښه خلک دي، ډېر لږ متمایل دي چې واک ته تسلیم شي او خپل نارضايت به شپږ ډول ښيي». (۲۲)

الفنستین (Alphinstone) چې د افغانستان په هکله د لوړ علمي صلاحیت خاوند و او په خپل اثر (د کابل سلطنت شرح او بیان) کې یې افغانان تر هر بل باندني لیکوال نه زیات په رښتیني ډول معرفي کړي دي. هغه وخت چې یې افغانستان ته د انګریزي پوځ له استولو نه واورېدل، حکومت ته یې ښکاره کړه چې تاسې به شاه شجاع د پوځ په زور په افغان تخت کېښوئ؛ خو په دغه خوار ملک کې او د «سرکښه افغانانو» په منځ کې د هغه ساتنه به ناهیلې توب راوړي. (۲۳)

د افغان - انګلیس په دویم جنگ سره د افغان نوم په ملي مفهوم سره نور هم خپور او وپېژندل شو او پر هغه سربېره مذهبي بُعد یې هم پیدا کړ، ان تر دې چې د هندوستان ویرای هم افغانان د یوه ملت په توګه تعریف کړل، نو ویل کیدلی شي چې د نولسمې پېړۍ په دویمې نیمايي کې د افغان نوم هم په ملي او هم په مذهبي مفهوم د افغانستان د اوسېدونکیو معرف وګرځېد او افغان نېشنلیزم واقعي شو.

لا مهمه د ملي کېدلو او مدني کېدلو په لور د نظام او ټولنې وده وه. د ملي کېدلو دغه حرکت د امير عبدالرحمن په واکمنۍ کې و چې ټول افغانستان د لومړۍ ځل لپاره د عين قوانينو او مرکزي حکومت چارواکو له خوا په نېغ ډول اداره کېده. د امنيتي او رسمي چارواکو زياتولي هم د دغه حرکت له پياوړتيا سره مرسته کوله. د همدغه پاچا په وخت کې و چې ډېرو سيمو ته د ډېرو خلکو په پرارولو سره د افغان قومونو عنعنوي گوښه توب د تل لپاره له منځه لاړ او د ملي پېوستون او ملي دولت د پياوړي کېدلو لپاره لار هواره شوه. دغه حرکت بيا د پاچا امان الله په واکمنۍ کې هم په نظر او هم په عمل کې ښه قوت وموند. په همدغه وخت کې و چې د افغانستان ټول خلک د افغانستان د لومړي ليکلي اساسي قانون له مخې د دموکراتيکو حقونو خاوندان وپېژندل شول او افغان ټولنه په دې ډول مدني شوه چې ټول غړي يې سره برابر وگڼل شول. پاچا امان الله لومړی افغان و چې د افغان تعريف يې هم وکړ او هغه هم په پراخ مفهوم سره: "هر کسه که در افغانستان سکونت دارد از هر مذهب و فرقه که باشد و هر کار وصنعت و خدمتيکه ميکند، تماماً افغان گفته ميشوند." (۲۴)

بيا نو افغان په همدغه حقوقي مفهوم سره د افغانستان په ټولو اساسي قوانينو کې په دې مانا وپېژندل شو چې افغانان په حقونو کې په دغه ډول سره برابر دي چې هيڅ يو، پر بل باندې هيڅ ډول امتياز نه لري. د اوسني قانون د څلورمې مادې پر اساس "د افغان کلمه د افغانستان د ملت په هر فرد اطلاق کيږي."

د همدغې حقوقي برابرتيا او داسې هم د آزادۍ له برکته و چې افغانان په تېره اوږده او خطرناکه ناارامۍ کې خپل وطن افغانستان ته رښتيني پاتې شول. دا ځکه چې په دوی کې دغه فکر ټينگ دی چې يوازې د افغان نوم دی چې

د قوم ولۍ، ژبې، مذهب، جنس او اجتماعي دريځ له توپير نه پرته د وطن د ټولو خلکو استازيتوب کولی، ملي پوښتون ټينګولی او دوی په افغاني روحيه سره په ګډه دننه په افغانستان کې د عزت او حيثيت ژوند کولی شي؛ نو اوس د دې وخت دی چې د افغانانو مېنه (افغانستان) په تاريخ کې وپېژندل شي.

درېم څپرکی

افغانستان

افغانستان دغسې هېواد دی چې انسانان په کې له ډېرې پخوا نه اوسېدل. بیا نو دا طبعي ده چې هم به دوی او هم به د دوی مېنه په څو څو نومونو یادېدل. د افغانستان لومړني اوسېدونکي په يقين سره معلوم نه دي او په اړه يې ډېر حدسونه وهل شوي دي. د ويدي دورې اوسېدونکي يې معلوم دي چې هغه آريايان دي، دا هم معلومه نه ده چې دغه آريايان څه وخت په لرغوني افغانستان کې مېشته شول؛ خو څه وخت چې دوی د هندوکش په دواړو خواوو سيمو کې اوسېدل د اريا نوم يې د ځان لپاره غوره کړ. د کهزاد په وينا "تا زمانیکه قبایل ویدی در باختر و نقاط دو طرفه هندوکش تمرکز داشتند... خود با نام (آریا) یاد میکردند." په دې ډول د کهزاد په وينا "نام آریا بار اول در مورد کتله باختری استعمال شده است." (۱) د دې لپاره چې افغانستان په تاريخ کې ښه وپېژندل شي، اول به د دغو آريايانو مېنه يانې اريانا او ور پسې خراسان په لنډ ډول معرفي شي.

آريانا

کله چې آريانا وايو، لازمه ده دغه ټکي په نظر کې ونیول شي چې د آريانا حدود هيڅ وخت ټاکلي نه وو. حدود يې په واقع کې د پولې قومونو پورې

اړه لرله چې که هغوی پوونده وو، حدود به یې د تغیر په حال کې و. په هغه وخت کې د آریانا ډېر اوسېدونکي پوونده توب د ژوند عام طرز و او د یوه قوم نوم د هغه تر مېنې نه زیات عام و. داسې هم ډېر شوي دي چې یو قوم به د بل قوم په فشار یا د طبیعي عاملونو له امله خپله مېنه پرېښووله او په بله مېنه کې به یې واپول او هغه به بیا د دوی په نامه یاده شوه.

بله دا چې آریانا له داسې سیمو نه جوړه وه چې هره یوه یې د یوه هېواد په شان وه. دغه واقعیت په اوستایي دوره کې پوره څرګند و. د زردشت په قول د نیکی خدای اهورا مزدا شپاړس هېوادونه یا ملکونه (Lands) خلق کړل چې آریانا وایجه (Airyana vaego) یې تر ټولو ښکلی هېواد و او نور یې دادي: سغدهاس (Sughdhas)، مورو (Mouro)، بخدي (Bakhdhi)، نیسایا (Nisaya)، هاریو (Haroyo)، وای کي ریتا (veakerata)، اوروا (Urva)، خنتتا (Khntta)، هاراوارته (Harahvarta)، وارینا (Varena)، هایتمونت (Haetoment)، راغه (Ragha)، کخرا (Kakhra) او اوه سینونه [هیپتا هندو] (Heptahindu) او هغه ملک چې د رنګا سرچینې ته نږدې پروت دی او هلته دغسې خلک اوسېږي چې مشران نه لري. مهمه داده چې دغه هېوادونه سره بېل وو او اهورا مزدا هغه د دې لپاره خلک کړل چې ښکلي آریانا وایجو د دوی له شر نه په امان وي. آریانا وایجو د وان گوهي دیتا (Vnguhi Daitya) څنګ ته هېواد ښوول شوی دی. (۲)

څنګه چې د دغه هېواد موقعیت هم ناڅرګند دی، د آریانا وایجو موقعیت هم نا معلوم دی او تاریخپوهان په دې اړه سره اختلاف لري، غبار آریانا وایجو د آمو او سردریا یا جیحون او سیحون تر منځ هېواد ښيي. (۳) کهزاد هم وایي چې “... میتوان این قطعه زمین را در جوار سرچشمه رود اکسوس (امو دریا) یا بین مجرای علیای اکسوس و ایكرارت یا امو دریا و سردریا در حوضه فرغانه

قرار دارد: (۴) خو نامتو انسان پېژندونکی گوردن چایلد وایي چې د هلمند له موندنو څخه ښکاري چې سیستم به اریانا وایجو وي. (۵)

البته د بخدي یا باختر هېواد چې یونانیانو په بکتریا (Bactria) یاد کړ، په ختیځ کې یو مهم هېواد و. مرکز یې بلخ یا زراسپه و چې یونانیانو په بکتریا (Bactra) او وروسته عربانو د ام البلاد یا د ښارونو مور په نامه یاد کړ. د فرای په وینا داسې ښکاري چې بلخ په ټول ختیځ کې تر ټولو لوی ښار وي. (۶) بلخ په اوستا کې د «د لوړو بېرغونو درلودونکی ښکلی بخدي» په نامه هم یاد شوی دی. بلخ د آریایي پاچایانو لومړنی مرکز هم ښوول شوی دی، (۷) خو د آریانا حدود، لکه چې د مخه وویل شول د تغیر په حال کې و او ولایتونه یې د سیاسي وضعې له امله لږ و ډېر کېدل. د یونان جغرافیه پوه او ساینس پوه بطليموس د لیکنې له مخې د آریانا ولایتونه د ده په وخت کې یانې په دویمه عیسوي پېړۍ کې دا وو. مارجیانه (د مرغاب حوضه)، بکتریانه (بلخ او بدخشان)، اریا (هرات)، پاراپامیزوس (هزاره جات او کابل تر اباسین پورې)، درانجیانه (سیستان او کندهار، اراکوزیه (غزني او د کسي غرونه تر اباسین پورې)، او جدروزیه یا گدروزیه (کج او مکران یا بلوچستان). (۸) د توجه وړ ده چې دغه ولایتونه د اوستایي دورې له شپاړسو هېوادونو نه لږ دي او پر هغه سربېره په څو برخو کې سره توپیر لري. دا هم معلومه نه ده چې په آریانه کې به داسې سیاسي نظام یا حکومت حاکم و چې حکم به یې په ټولو ولایتونو کې چلېده. ځینې ولایتونه یې لا دومره مهم و چې په خپل قوت امپراتوري شوي وو. د رنجیانه یا سیستان او کندهار ولایت یې یو غټ مثال دی چې د ساکا د واکمنۍ په وخت کې په امپراتورۍ بدل شو او گوندوفارس یې لکه چې د مخه ویل شوي دي، نامتو واکمن و. د غبار په وینا «این پادشاه بر تمام حصه های جنوبی اریانا و در شرق تا سند و پنجاب

حکمران و مرکز اش در حوضه ارغنداب بود و بر حکومت یونان و باختري در کابل هم خاتمه داده است. (۹)

اریانا په اصل کې یوه جغرافیوي اصطلاح وه، نه سیاسي. دا هم معلومه نه ده چې دغه نوم څه وخت او د چا لخوا د اریایانو پر مېنې اېښودل شوی دی. دغومره ویل کېدلی شي چې اول اریا د خلکو او وروسته اریانا د مېنې په مانا رواج شوې وي. لکه چې د مخه وویل شول، آریایان هغه وخت چې د هندوکش په دواړو خواوو سیمو کې مېشته شول، ځانونه یې د نجیب په مانا اریا وبلل. په دې ډول آریا د ویدي دورې نوم کیږي او دوی به ځکه دغه نوم غوره کړی وی چې ځانونه له تور پوتکو د رای ویدیانو (Dravidians) څخه جلا وښيي چې د شمالي هند په موهنجه دارو او هراپا کې یې مدني او ښاري ژوند درلود او چې آریایانو لاندې کړل، د داسیو په سپک نامه یې یاد کړل. دغه پېښه په واقع کې په منځنۍ اسیا او شمالي هند کې په مېشتو خلکو باندې د پوونده خلکو د غلبې د حرکت لومړنۍ معلومه غټه پېښه وه چې پېړۍ پېړۍ یې دوام وکړ او د نړۍ دغې پراخې سیمې تاریخ ته یې خاصه ځانګړتیا ورکړه. دا هم په یقین سره معلومه نه ده چې اریانا یا آریانا ویجو په کومې پېړۍ کې د آریایانو د مېنې نوم شوی و. کهزاد یې “به اساس سرود ویدی (اریانم ویجو) سر زمین ولیه اریایي ګڼي، (۱۰) خو ما، نه اریانا او نه اریانا ویجو یا آریانم ویجو نوم د ویدا د مذهبي سندرو په هغه کتاب کې وموند چې رالف ګرفت انګرېزي کړی او کهزاد د هغه پر بنسټ دغه لیکنه کړې ده.

لکه چې د مخه ویل شوي، آریانا ویجو د اوستایي دورې نوم و چې د هغو شپاړسو هېوادونو په ډله کې یو هېواد و چې د مخه یې یادونه شوې. کهزاد هم څه وخت چې وایي چې د لرغوني یونان لیکوال “ایراتوستینز

(Erotothsenes) بار اول نام قدیم مملکت ما (اریانا) را در حوالی وسط قرن سوم ق.م ذکر کرده “(۱۱) د دغه حکم تایید کوي.

اریانا، آریانا وایجو او آریا ورته درې واړه د اریایانو یا په دقیق ډول د لرغوني افغانستان د لومړنیو معلومو اوسېدونکو د هېواد په مانا دي. داسې ښکاري چې آریانم وایجو او آریا ورته د دوی د هېواد لومړني نومونه وو چې وروسته (خومره وروسته، معلومه نه ده) آریانا شو، په دې ډول چې د وایجو او ورته وروستاړی چې د ورشو یا ځای په مانا دی، ورو ورو ترک شول او اریانا یې ځای ونیو. دغه تغیر به هغه وخت پېښ شوی وي چې په اصل کې پوښه آریایان مېشته شول. بله دا چې د (ورته) وروستاړی د ورشو په مانا دی چې اوس هم په پښتو کې ویل کېږي. د کهزاد په وینا “ورته یا ورشه تا امروز در پشتو به صورت (ورشو) بمعنی (چراگاه) باقیمانده، (ویجه) هم عیناً شکل تلفظ و معنی خود را محافظه کرده است و در میان پشتو زبانان وادی ارغنداب قنדרهار بمعنی جای، (مسکن) استعمال میشود. (۱۲) اریانا به په اصل کې آریانه وه چې د وښیاڼه په شان د پښتو نوم کېږي، د آریایانو د هېواد په مانا. په آریانه وایجو کې هسې چې په تېرو پاڼو کې یې بیان شوی دی، د ساکا ډېرې ځانګې آبادې وې چې ژبه یې ساکي یا پښتو وه یا دا چې لکه د مخه چې ویل شوي، پښتو او اوستایي ژبې سره خپلې وې. په هر حال، دغه اتمولوجي هم د دې تایید کوي چې د آریانا اوسېدونکي یا ډېر اوسېدونکي یې ساکا یانې پښتانه یا د هغو وروڼه وو.

د اریانا حدود هم له دغه حکم سره جوړ راځي چې ډېر لرغونی نه دی. دغه حدود د لومړي ځل لپاره د لرغوني یونان ایراتوستینز د درېیمې مخزېږې پېړۍ په نیمایي کې ثبت کړي چې هغه په دغه اړه معلومات له یونانیانو نه او یونانیانو هغه له ځایي خلکو نه تر لاسه کړي وو او نورو بیا د ایراتوستینز د

لیکنې پر بنسټ لیکنې کړې دي. سترابو له همدغې ډلې یونانیانو نه و چې د آریانا حدود یې په دې ډول ښوولي دي (سترابو له میلاد نه شپيته کاله د مخه تر نولس میلاد پورې ژوند کړی دی) د سترابو په وینا د آریانا حدود په ختیځ کې اباسین او په جنوب کې د هند سمندر و. لویديځ حد یې په یوه ځای کې دغسې یوه فرضي کرښه ښوولې چې له کسپین نه تر کارمانیا (کرمان) Carmania پورې غزېدلې او په بل ځای کې یې دغسې لیکه ښوولې چې پارتيان (Parthiene)... له میدیا (Media) څخه او کرمان له پارای تکین (Paraetakena) او پارس څخه جلا کوي او شمال ته یې د پاراپامیزاد غرونه ښوول شوي دي چې دوام یې د شمالي هند پوله جوړوي. (۱۳) دغه حدود سربېره پر دې چې غیر دقیق او په لویديځه خوا کې ناڅرګند دي، بخدي او سغدیانه پکې نه دي ښودل شوي. پروفیسر ولسن دغه نیمګړتیا سمه کړې او د اپولو ډورس (Apollodorus) له قول نه یې لیکلي چې آریانا د پارس او ما د ځینې برخې او په شمال کې بخدي او سغدیانه هم په غیر کې نیسي، په داسې حال کې چې بخدي د هغې اصلي برخه جوړوي. (۱۴)

ښايي دا په نظر کې ونیول شي چې د دغو حدودو د ننه دغومره پراخې سیمې پرتې دي چې یوې کورنۍ یا یوه حکومت اداره کولی نه شوي؛ نو دا یو جغرافيوې او ژبنۍ واحد کیږي، نه سیاسي واحد. که سیاسي واحد وای، یو ځانګړی نظام به یې لرلای، هم به یې جوړښت معلوم وای او هم به یې اوسېدونکيو د باندني يرغل په برابر کې ګډ غبرګون ښودلای؛ خو واقعیت دغسې نه و، د بېلګې په ډول په سلوکېدي دوره کې د هند د موريا دولت مؤسس چندراګوپتا موريا تر پاراپامیزاد (هندوکش) پورې د آریانا ختیځه برخه د خپلې امپراتورۍ برخه وګرځوله، بې له دې چې له ګډ مقاومت سره مخ شي. په سرچپه ډول د سیستان ساکي کورنۍ د ګوندو فارس په واکمني کې شمالي

هند د خپلې امپراتورۍ برخه وگرځوله، بې له دې چې دغه بری یې د نورو سیمو په مرسته تر لاسه کړی وي. په یونان - باخترې دوره کې پاچا میناندر شمالي هند لاندې کړ او خپله واکمني یې پرې جاري کړه. په دغه حال کې اریانا باید د اریایانو ژوند سیمه وگڼله شي، نه د یوه واحد حکومت تر لاس لاندې سیمه. آریانا شاید د هغو یاد شویو شپاړس هېوادونو عمومي نوم هم و، په دې ډول چې هر ځانگړی هېواد یې د خپلو اجتماعي مقالو له مخې د نفوذمنو قومي مشرانو په مشوره، د واکمنې کورنۍ د لویانو له خوا په خپلواک ډول اداره کېده. دا هم د یادولو وړ ده چې په پورته یاد شوي حدود کې د ننه دغسې سیمې وې چې په هرې یوې کې د آریه رېښه لیدل کېده، لکه هریو، هراوي ټي، آریاکا، آریاسپ، اریوس او اراتاکانا. (۱۵)

د یادولو وړ ده چې هغه آریایان چې په ماد یا پارس یا هند کې مېشته شول خپله مېنه یا مېنې یې آریانا په نامه نه کړې، یوازې هندي آریایانو د آریانا آریایانو په پړوي د هماليې سهیل ته خپله نوې مېنه د خپل واکمن بهاراته (Baharata) په نامه بهاراته ورشه (Bharata Varsha) ونوموله. (۱۶) په شاهنامه کې چې د ایران نوم به وار، وار یاد شوی دی، له هغه نه مطلب اریانا دی. د ایران نوم له اریانم (Aryanam) یانې د آریایانو له هېواد نه راوتلی دی. (۱۷) دا وروسته په شلمې پېړۍ کې و چې ایران په رسمي ډول د پارس د هېواد نوم شو. دا هم د یادولو وړ ده چې د هغو شپاړسو هېوادونو په ډله کې چې په اوستایي دورو کې یاد شوي دي او د مخه یې یادونه شوې ده، پارس د هېواد په توگه نه دی یاد شوی. له همدې امله به و چې هخامنشي واکمنو د اریانا له یادولو نه ډډه کوله او شاید هغه یې یو بل هېواد باله، لکه وروسته چې ساسانیانو د پارتیا نوم په خراسان سره عوض او عام کړ.

خراسان

د خراسان په اړه د لاندې ټکيو په پام کې نيول ضروري دي. لومړی دا چې دغه نوم د پارس د کوم ساساني واکمن له خوا اېښودل شوی، لکه چې د مخه ويل شوي د ساسانيانو اصلي مؤسس اردشېر و چې په ۲۲۶م کې يې ځان، وروسته له هغه پاچا اعلام کړ چې د پارتیانو لښکرو ته يې په درېيم ځل جگړه کې په سوسيانه کې ماتې ورکړه او د هغو پلازمېنه ستي سيفون (Ctesiphon) يې ونيوه. پارسيان له اول نه د پارتیانو مخالف وو، پارتیان په اصل کې د داهي (Dahi) قوم د پارني يا اپرني (Aparni) څانگې خلک وو چې د ساکا مساگيتا قوم ته منسوب وو چې په دهستان کې د پوونده وو په شان اوسېدل او پارسيانو د هغو واکمني بېگانه گڼله. که څه هم هغوی څه کم پنځه پېړۍ واکمني وکړه او د پارسيانو ژبه يې هم زده کړې وه. د دوی ترمنځ د بېگانه توب بل غټ ټکی ديني عقیده وه. ساکا په لمر معتقد وو او پارسيان زرتشتي وو. دا هم معلومه نه ده چې دوی به د ساسانيانو د لاس بري په وخت کې زرتشتي شوي وي. شايد نه وي شوي ځکه، لکه چې زر به وليدل شي د سيستان ساکا د عربو د يرغل په وخت کې نه زرتشتي او نه بودايي وو. دوی په ځانله محلي خدای زون (Zun) معتقد وو.

بل غټ ټکی د خراسان نوم د لمرخاته ملک په معنا دی، ځکه چې خراسان د ساسانيانو د هېواد يانې پارس په ختيځه کې پروت دی. داسې ښکاري چې ساسانيانو پارتیه ددې لپاره خراسان ونوموله چې د ساکا هویت له منځه يوسي؛ ځکه چې خراسان جغرافيوې مفهوم لري چې نسبت يې د هغه اوسېدونکيو ته نه کيږي. زموږ په عصر کې هم اروپايان لويديځه اسيا د منځني ختيځ او ختيځه اسيا د لرې ختيځ په نومونو يادوي؛ خو نه دغه نومونه او نه خراسان د

خپلو اوسېدونکو معرف کېدلي شي. دا په دغسې حال کې چې پارتیه د ساکا د خلکو هېواد پېژندل شوی و او پارتيانو ورته اشکانيان ويل.

د خراسان په اړه بل غټ ټکی دادی چې هغه د ساسانيانو تر لاس لاندې هېواد و، نه خپلواک هېواد. بل دا چې خراسان ورو ورو پراخ شوی او د پېړيو په بهیر کې يې نور ملکونه په غېږ کې نيولي دي. د ساسانيانو په وخت کې د پارتیه پلازمېنه ستيسيفن (Ctesiphon) هم ترک شو او پر ځای يې د خراسان والي يا مرزبان زياتره وخت نيشاپور خپل مرکز غوره کاوه او د عربو د يرغل په وخت کې د خراسان مرکز د مرو ښار و چې هغه په ټول ختيځ کې د عربو په غټ مرکز بدل شو. خراسان په واقعيت کې د خپل مفهوم له مخې هغو سيمو ته ويل کېده چې د پارس په ختيځ کې واقع وو، که څه هم د هغه تر لاس لاندې به نه و. په دې اړه ښه مثال د ساساني اخري پاچا درېيم يزدگر دی چې ۶۴۰ کې په نهاوند کې له عربي پوځ څخه له خپلې ماتې نه وروسته له خپلو ډېرو غير نظامي درباريانو سره سيستان ته ورسېد، خو «په سيستان کې د مرستې لپاره د هغه غوښتنې وانه ورېدل شوې... داسې ښکاري چې ځايي واکمنو [زنييلانو] غوره گټله چې له يرغل کوونکو سره په خپله سوله وکړي، نه دا چې دغسې پاچا ته خپل تابعيت وښيي چې د ناکامۍ لست يې اوږد و.» بيا نو هغه «... له سيستان نه د خراسان په لور روان شو (۱۸)» سيستان له خراسان نه بېل هېواد و او هغه لکه چې د مخه ويل شوي دي، د ځايي واکمنو له خوا چې په اصل کې ساکا وو او د زنبیلا په نامه يادېدل، په خپلواک ډول اداره کېده. يزدگرد بيا له سيستان نه د خراسان مرکز مرو ته لاړ؛ خو هلته په ۶۵۱ کې د هغه مرزبان (والي) ماهوی په دسيسه د خسرو نومي ژرنده گړي په لاس ووژل شو او د هغه په مرگ سره ساساني پاچايي ختمه شوه. (۱۹)

د خراسان حدود حتی د ساسانیانو په وخت کې هم ناڅرګند وو، دغومره څرګنده وه چې پارتیه او مرو د خراسان په نامه یادېدله او د مرو رځپاڼه یا واحه (Oasis) د ساسانیانو نظامي مرکز و. مرو په زړه پارسو کې د مارګو (Margu) په نامه یادېده؛ خو د نیشاپور، هرات او بلخ درې لوی ښارونه د مرو تر لاس لاندې نه و. دوه وروستي یې زیاتره وخت د یفتلیانو تر لاس لاندې او په دې ډول حتی د ایرانشهر له واکمنۍ نه د باندې و. (۲۰) کله کله د ساسانیانو واکمني په بلخ باندې چلېده؛ خو د عربانو د یرغلونو په وخت کې هلته لا هم کوشاني باختري ژبه لیکل کېده. په همدغه وخت کې و چې فارسي په بلخ کې ننوتله. دا چې هرات د کوم مرزبان له خوا اداره کېده، یقیني نه ده او د خرداد بهه روایت چې ټول خراسان د ساسانیانو په دوره کې د یوه اسپاهبد یا سپاهبد (Spahbad) له خوا اداره کېده او هغه څلور مرزبانان تر لاس لاندې لرل، په کومه بله منبع کې نه دي ویل شوي. په عمومي ډول معلومه نه ده چې د عربانو د راتګ په وخت کې څومره سیمې د ساسانیانو او څومره د محلي واکمنو او په خاص ډول د یفتلیانو په لاس وې. (۲۱) د ایرانی مطالعو متخصص پورتنۍ وینا د میر غلام محمد غبار دغه وینا له بې اعتباره کوي، چې وایي «... کلمه خراسان و خراسانیان دوره اسلامی از قرون اولیه هجری تا این اواخر در جای اسم اریانا و اریانای قدیم و افغانستان و افغان امروز مستعمل و در السنه و اثار مذکور و مسطور بوده است. (۲۲)

عربان د مرو له لاندې کولو نه وروسته هلته له ځایي خلکو نه ډېر او ورسره ګډ شول او له دغه ځای نه یې د بخارا، سمرقند یا پخوانۍ سغدیاني د لاندې کولو په مقصد یرغلونه کول او له هر یرغل نه وروسته به بېرته مرو ته تلل او دغه کار ډېر کلونه ونیول. دا به ۷۳۷م کې یانې د خراسان د نامه له لومړۍ یادونې نه څه کم پنځه پېړۍ او د حضرت محمد (ص) له وفات نه یوه

پېړۍ وروسته و چې والي اسد بن عبدالله د سمرقند پاچا غورک له مړينې نه وروسته خپله پلازمېنه له مرو نه بلخ ته نقل کړه. (۲۳) سره له دې هم عربانو د نن ورځې ټول افغانستان لاندې نشو کړای. دوی لا د مخه د اوومې پېړۍ په اخر کې په سيستان کې د زبيل پاچا له لاسه سخته ماتې خوړلې وه. په ۶۹۸ کې په يوې نښتې کې د قومندان عبدالله له شل زريز پوځ نه يوازې پنځه زره سرتيري بښت ته ژوندي په شا شول. د عراق او ختيځ والي حجاج بن يوسف خليفه عبدالملک ته په دې اړه خبر ورکړ چې د اميرالمومنين پوځ په سيستان کې له مصيبت سره مخ شو او يوازې يو څو په تښتېدلو بريالي شوي دي. دښمن د مسلمانانو په برابر کې په دغه بري سره زړور شوی او په ملکو کې يې ننوتلي او ټول جنگي حصارونه او قصرونه يې نيولي دي. (۲۴)

دغه پېښه دغومره مهمه ثابته شوه چې د مؤلف کيندي په نظر په سهيلي افغانستان کې د مسلمانانو د پوځ ناکامي په ايران کې فتوحاتو ته د پای ټکی کېښود. (۲۵) له ايران نه مطلب اريانا او په مشخص ډول سيستان دی. سره له دې هم عربي قومندانانو له بلخ نه يو وخت بل وخت يرغلونه کول. په دغه وخت کې ډېرې سيمې خپلواکې يا نيمه خپلواکې وې، لکه هريوا، تخار، سيستان، زابل او غور. عربانو په دغه وخت کې له امو نه پورته سيمې د ماوراءالنهر په نامه يادولې، خو دا د ځايي کورنيو د واکمنۍ او په خاص ډول د سفاريانو او غزويانو په وخت کې و چې په ټول خراسان يا د خراسان په ډېرو برخو کې يوه کورنۍ د واکمنۍ کورنۍ په شان هسکه شوه او لوړ واکمن يې د عباسي خليفه گانو له خوا په رسمي ډول د خراسان والي وپېژندل شو؛ خو د طاهريانو، صفاريانو، سامانيانو، سلجوقيانو، غزويانو او غوريانو د حاکميت سيمې سره ډېرې متفاوتې وې او مرو د پخوا په شان اصلي خراسان گڼل کېده، لکه چې غبار د گرديزي له قول نه ليکي چې «... چون امير محمود [غزنوي]

رحمت الله از فتح مرو فارغ شـدو امير خراسان شد و به بلخ آمد” (۲۶). بله دا چې دغه لوړې واکمنې کورنۍ هغومره چې په خپلو نومونو یادېدلې، د خراسان په نامه نه یادېدلې. دا هم د یادولو وړ ده چې هیڅ مؤلف او په واقع کې هیڅ منبع د خراسان حد او حدود ثبت کړي نه دي. دا به له دې امله و چې د خراسان حدود تل په تغیر کې وو او وروستی واکمنې کورنۍ تر پخوانیو نه لا ډېرې د هغو مؤسسانو په نومونو یادې شوي، نه د خراسان په نامه لکه: تیموري، بابري، شیباني او صفوي. غبار په خپل کتابگوټي کې د خراسان نوم د لیکوالو او شاعرانو له قول نه ډیر یاد کړی، بې له دې چې هغه یې په یوه ټاکلي هېواد کې سیاسي واحد ښوولی وي. د خراسان نوم هغومره چې شاعرانو او د ژبې مینانو یاد کړی، واکمنو او نظامیانو نه دی یاد کړی. هغه لا غبار او نورو ته دغومره په زړه پورې نوم دی چې دوی په دې اړه چوپ دي چې آریانا کله ترک شوه او خراسان څه وخت د هغې پوره ځای ونیوه. په هر حال خراسان اوس بېرته د هغه لومړنۍ سیمې یوې وړې برخې طوس او نیشاپور ته ویل کیږي چې د ایران یو ولایت دی.

افغانستان

افغانستان له افغان او ستان نه جوړ شوی ترکیبي نوم دی، په مانا د افغان هېواد، لکه چې دمخه ویل شوي افغان هم یو ترکیبي نوم دی چې له اېګان او اسواکانه یې تحول کړی دی. افغان په پهلوي یا منځنۍ پاړسو کې د اېګان او په سانسکرت کې د اسواکا یا اسواغانه په نامه د پښتنو لپاره کارول شوی. په داسې حال کې چې پښتنو ځانونه پښتانه یا پختانه بلل او خپل هېواد یې د پښتونخوا په نامه یادوه. دا ډېر وروسته و چې دوی هم د افغان نوم د ځان لپاره ومانه. د دغه تحول ترڅنګ یوه بله پروسه هم روانه وه او هغه دا چې د افغانستان اوسېدونکي د مذهب، قوم، ژبې، جنس

او اجتماعي دريځ له توپير نه پرته د افغان په نامه ياد شول. په داسې حال کې چې هر يوه خپل قومي هويت هم وساته. اساسي خبره داده چې په دغه تحول سره ملي هويت د ټولو قومونو له پاسه داسې يو چتر شو چې د افغانستان ټول قومونه او ټول وگړي به د هغه په سيوري کې سره گډ ژوند کوي. د پېژندگلۍ دغه تحول د افغانستان په ټولو اساسي قوانينو کې هم ثبت شو او افغانان د قانون او خلکو له نظر سره برابر وگڼل شول او په دې ډول د مدني ټولنې د واقعي کېدلو لپاره بنسټ کېښودل شو.

دا چې د افغانستان نوم د لومړي ځل لپاره چا او څه وخت کارولی دی، معلومه نه ده. سيفي هروي شايد لومړنی مؤلف وي چې په خپل اثر (تاريخنامه هرات) کې يې ۳۴ کرته د هېواد په مفهوم ياد کړی دی. دا چې افغانستان د هرات د يوه ليکوال يانې سيفي په قلم دغومره ډېر ياد شوی دی، مانا يې دا کيږي چې دغه نوم له پخوا نه موجود او د ده په وخت کې عام و. سيفي خپل دغه اثر د ۱۳۲۱ او ۱۳۲۹ کلونو تر منځ تکميل کړی دی. دا د مغولي ايل خانانو د واکمنۍ (۱۲۵۶-۱۳۵۳) وخت و او په هرات کې ملک غياث الدين حاکم و چې د کړت په نامه کورنۍ يې په ۱۲۴۵ کال کې واکمنۍ ته رسېدلې وه. سيفي چې په اصل کې د غور او په هرات کې پيدا شوی و، په دې مامور شو چې د هرات تاريخ د مغولو له ټاپاگونو نه وروسته وليکي. د دغه مقصد لپاره د ملک غياث الدين په دستور رسمي پاڼې او سندونه ورته ورکړل شوي وو. (۲۷) دا چې دا يو ډېر مهم اثر دی له دې امله دي چې هم يې سرچينې لومړنۍ دي او هم يې ليکونکي عالم و.

سيفي د ديارلسمې پېړۍ په سر کې يانې د چنگيز خان د ټپاکونو په وخت کې د افغانستان نوم يادوي او وايي چې "...از حدود خراسان و نواحی

جبال ترکستان و شبورغان تا افغانستان قرب پنجاه هزار مرد از پیاده و سوار بهرات آمدند" (۲۸).

مؤلف زمچي اسفزاری هم افغانستان د یوه بېل هېواد په ډول یادوي او وایي چې محمد خدا بنده الجایتو (۱۳۰۴-۱۳۱۷) امر وکړ چې «... کشور هرات با ولایات آن از دریای آمو تا شرقی ترین نقطه افغانستان به وی [غیاث الدین] داده شود» (۲۹) داسې ښکاري چې د سیفي او اسفزاری دغه افغانستان جلا او خپلواک هېواد و او د ځایي واکمنو لخوا اداره کېده. د سیفي له اثر نه دا هم څرگنده ده چې دغه ځایي واکمنان به ټینگو او لوړو حصارونو کې اوسېدل او د ساجي په نامه حصار یې دومره لوی و چې «... در انجا هزار مرد افغان جلد مبارز متوطن است و از عهد یزد جرد تا امروز هیچ بادشاه و ملک و حاکم را گردن نهاده اند» (۳۰). په نورو حصارونو کې ان تر دوه زره سواره سرتېري هم ځای پر ځای وو. سیفي د افغان دغه محلي واکمناند والیانو په نامه یادوي، لکه سندان د سندان ولایت والي، د مستنگ [نننۍ کویته؟] واکمن تر ټولو مهم و. داسې هم جمال الدین محمد سام افغان د غور ولایت والي دغومره مهم واکمن تېر شوی و چې سیفي د سام نامه تر عنوان لاندې یوه مثنوي هم ویلې وه.

د افغانستان دغه محلي واکمنان چې د چنگیزخان له ټاټاکونو نه وروسته هم خپلواک ووپه څوارلسمه پېړۍ کې د کرتانو په وخت کې تابع وگرځول شول او سیفي دغه پېښې په څو فصلونو کې بیان کړې دي. له دغو محلي واکمنو نه میران شاه دومره مهم و چې د سیفي په ژبه «... هرژده سال میران شاه در افغانستان و حدود هندوستان لشکر کشی کده بود، چند قلاع و حصون را بدست آورده بود و به مردی و مردانگی و غایت شوکت در روز نبر با دویست مرد نامدار

مقابله کړې. "میران شاه د جنگ په میدان کې لاندې شوی نه و، هغه وروسته له هغه له منځه یووړل شو چې د مقابل لوري په موافقه او وعده له جنگ نه لاس اخیستی او له خپل پوځ سره د ننه په یوې کلا کې ځای پر ځای و او هلته نابره پرې حمله وشوه. بیانو د سیفي په ژبه "ملک اسلام شمس الحق والدین از آن فتح مېتهج گشت و بدان واسطه که دایم از جانب میران شاه متردد بودی و گفتمی که در این حدود مردی معتبر تر و دلاور تر از میران شاه نیست" (۳۰ الف)، خو سیفي نه د میران شاه ولایت او نه د افغانستان هېواد مشخص کړی دی. افغانستان یې د ختیځ په لور د اباسین تر حده پورې هېواد ښوولی چې هغه د کسي یا سلیمان غرونو سمسورې درې کیري چې له کندهار، قلات او غزني نه د ختیځ په لور تر اباسین پورې غزبدلی او پېښور او کویته یا مستنگ یې مهم ښارگوټي وو. دا هغه سیمه یا هېواد دی چې لږ و ډېر د هېرودوت له پکتیک، گندهارا او د پښتنو له پښتونخوا او روه سره مطابقت لري او پښتانه پکې له پخوا زمانې نه اباد شوي او کوچیان یې په کې تر اوسه هم کوچیتوب کوي. په همدغه وخت کې و چې د دوی دغه هېواد د نورو له خوا د جبال الافغانیه او حد افغانستان په نامه هم یاد شوی دی. (۳۱) پښتانه دلته پخوا هم اوسېدل؛ خو د چنگیزخان په ټاټکونو سره د نورو او هوارو سیمو ډېرو پښتنو هم دغې سیمې ته مخه وکړه. په وروستیو مهالونو کې له دوی نه ډېر بیرته د لویدیځ په لور وکوچېدل او په کندهار، فراه او هرات کې مېشته شول او دولتونه یې جوړ کړل.

مهمه داده چې د سیفي افغانستان وروسته د نورو په لیکنو کې هم لږ او ډېر په هماغه حدود کې یاد شوی دی. په پنځلسمه پېړۍ کې افغانستان د امیر تیمور په ملفوظاتو کې هم لږ و ډېر په هماغه حدود کې یاد شوی دی او افغانستان له خراسان، سیستان او کندهار نه بېل ښوول شوی؛ خو دغه اثر

د هارورډ پوهنتون تاريخپوه جوسف فليچر په وينا جعلي دی، لکه چې د مخه يې يادونه شوې زمچي اسفزازي په شپاړسمه پېړۍ کې افغانستان په همدغه حدود کې ښوولی دی. بابر شاه هم په خپل اثر (بابرنامه) کې کله چې کابل يادوي، افغانستان د هغه په جنوب کې ښيي او ختيځ حد يې تر پېښور پورې رسوي؛ خو له هغه نه وروسته د اسفزازي نه غېر د افغانستان نوم په نظر نه راځي. دليل يې شايد دا وي چې د بابري يا د هند د مغلي امپراتورۍ (۱۵۲۶-۱۸۵۸) په هسکېدلو سره د هغه وخت افغانستان په هند کې ونيول شو او له ياده و اېستل شو، په تېره هغه وخت چې بايزيد انصاري (۱۵۲۵-۱۵۸۱) د پير روښان په نامه د مغولو د لاس بري په برابر کې يوه ټينگه او اوږده مبارزه پيل کړه او زامنو او لمسيانو يې په پوره قوت ورته دوام ورکړ. د روښان کورنۍ هغومره چې د خپلواکۍ په لار کې قربانۍ ورکړې، شايد په نړۍ کې بلې کورنۍ هغومره قرباني نه وي ورکړې. ورپسې ايمل خان مومند، خوشحال خټک هم د هغو په شان يوسفزي، مومند، اږيدي او نور قومونه د مغولو په برابر کې جگ کړل. دوی ټولو د خپلواکۍ دغه غورځنگ د نيمې پېړۍ په بهير کې نه يوازې ژوندۍ وساته؛ بلکې پر مخ يې هم بوتله چې د هغو له امله مغولي امپراتور اورنگزيب خان مجبور وليد چې پښتني قومونو ته داخلي واکمني ومني او په خاص ډول د خيبر قومونو ته ډول، ډول امتيازونه ومني او په هغو سره دغه غورځنگ بې اثره او ناکام کړي؛ خو دغه غورځنگ له سياسي ناکامۍ سره سره اساسي پايلې لري چې غټه پايله يې په رسمي ډول پښتني قومونو ته د داخلي خپلواکۍ منل او په پښتنو کې د خپلواکۍ د شعور قوي کېدل و. (۳۲)

په دغه دوره کې چې له يوې پېړۍ نه ډېره اوږده وه، افغانان او نور قومونه چې د بهرنيو تر لاس لاندې شوي وو، په وېشل شوي افغانستان کې له گټې

سیاسي ژوند کولو نه هم محروم شوي وو. په دغه حال، سره له دوی نه په واقعیت کې مظلوم، بېواکه، نیمګړي، بې ارزښته او تابع انسانان جوړ شوي وو. چا چې دغه ډېر ښکته انساني حال ختم کړ، هغه میرویس هوتک و چې په خپل پاڅه تدبیر او ټینګ عزم یې د کندهار، فراه، پښین او کوتې خلک پوره خپلواک کړل. ستر میرویس دغه ستر بری د قومي جرګې له لارې تر سره کړ، په دې ډول چې د هغه په خورا اغېزمنې سروالۍ سره د کندهار په مانجه نومي کلي کې یې شمېر قومي او روحاني مشرانو د افغانانو د دغې انساني نیمګړتیا د رفع کولو لپاره هلته په پټه یو تجویز ونیوه او میرویس بیا هغه په ډراماتیک ډول عملي کړ او په ۱۷۰۹ کال یې د صفوي امپراتورۍ له ملکي او نظامي کسانو نه ځینې د مقاومت په حال کې له منځه یووړل او نور یې له کندهار نه په وتلو مجبور کړل. په میرویس خان سربېره د مانجې د جرګې قومي او روحاني مشران دا وو: سیدال ناصر، بابو جان بابې، بهادر خان اندې، ملا پیرمحمد میاجي، عزیز خان نورزی، یوسف خان هوتک، گل خان بابې، نورخان برېڅ، نور خان الکوزی، یحیی خان هوتک، حاجي نورمحمد هوتک او محمد یونس کاکړ: (۳۳) خو په دغه غټ بري سره ټول وطن خپلواک نه شو، د ټول وطن یا له امو نه تر اباسین پورې د هېواد خپلواکي د شیر سرخ جرګې نتیجه وه چې ګډون کوونکو مشرانو یې په ۱۷۴۷ کال کې یو ډېر وړ کس احمد خان سدوزی د خپل مشر په حیث غوره کړ. د دې لپاره چې ټول هېواد او ټول افغانان خپلواک او وطن تنظیم کړي. جرګه وال دغه قومي مشران وو: حاجي جمال خان بارکزی، محبت خان پوپل زی، موسی خان اسحق زی، نورمحمد خان الیزی، نصرالله خان نورزی او نور... (۳۴)

هغسې چې میرویس هوتک چې وروسته په میرویس نیکه یاد شو، د مانجې د جرګې تجویز په پوره بري سره عملي کړ، داسې احمدخان سدوزي هم چې

وروسته په احمد شاه بابا یاد شو، د شېر سرخ جرگې تجویز عملي کړ، اول یې کندهار نه تر اټک پورې سیمه یانې د پښتنو لرغونې هېواد چې د سیفي له وخت نه وروسته افغان نومېده، د مغولي صوبه دارانو له حاکمیت نه وژغوره.

البته د روښانیانو، اېمل خان مومند او خوشحال خټک مبارزو د مخه د دغه افغانستان خلک یوه ژغورونکي ته سترگې په لاره کړي وو. احمد شاه دوی ته دغه ژغورونکی شو او هغه هم د هغو په مرسته مغولي حاکمان له افغانستان نه په اسانۍ سره وشړل. په تاریخ کې بل هیڅ فاتح له کندهار نه تر اټکه پورې باندني حاکمان، هغه هم بې له جنگ نه یوازې په یوه لنډ نظامي سفر سره نه دي اېستلي، لکه ستر احمدشاه چې واپستل. یوازې دا هم نه و، احمد شاه او صدراعظم یې (شاولي خان) په لږه موده کې شبرغان، بلخ، کندوز، بدخشان، فراه او هرات هم تر لاسه کړل او په دې ډول یې له آمو نه تر اباسین پورې خاورې نه د پکتیا په گډون، یو موټی هېواد جوړ کړ او د یوه مرکزي حکومت تر ادارې لاندې یې راوست. داسې هم احمد شاه وروسته د پنجاب، دهلي او د فارسي خراسان په لاندې کولو سره د لرغوني افغانستان د نورو فاتحانو په شان، یوه امپراتوري جوړه کړه چې په دراني امپراتورۍ یاده شوه. په دې ډول ستر احمد شاه د معاصر افغانستان سر مؤسس، د مانجې او شېر سرخ جرگو غړي او په خاص ډول میرویس نیکه د هغه لرې مؤسسان او میا روښان، اېمل خان مومند او خوشحال خان خټک د هغه لومړني مخکښان کیږي.

خو د احمد شاه د لمسیانو په واکمنۍ کې په پاریس کې د قاجار کورنۍ او په پنجاب کې د رنجیت سنگه په واکمن کېدلو سره اول د احمد شاه امپراتوري له منځه لاړه او بیا د محمدزي سردارانو په واکمنۍ او جگړو کې په خپله افغانستان په عمل او واقعیت کې درې ټوټې شو او پېښور چې د افغان واکمنو د ژمي

پلازمېنه وه، په پای کې د رنجیت سنگھ لاس ته ورغی. یوازې دا هم نه و، د منځنۍ اسیا په بره برخه کې د نولسمې پېړۍ په درېیمې لسیزې کې د تزاری روسیې امپراتوري په مسلط کېدلو سره او تر مرکزي هند پورې د ختیځ هند کمپنۍ په لاس بر کېدلو سره په خپله افغانستان ته اساسي خطر متوجه شو. وروستی د سوداګرۍ کمپنۍ خو په واقعیت کې یوه انګریزي کمپنۍ وه چې د برتانیې امپراتوري یې شاته ولاړه وه. د دغو دوو رقیبو امپراتوریو د دسیسو نتیجه په افغانستان باندې په ۱۸۳۸م کال کې په ظاهر کې د دغې کمپنۍ خو په واقعیت کې د انګریزانو نظامي یرغل و چې د یوه شړل شوي سدوزي پاچا شاه شجاع ختیځ هند کمپنۍ پرې لاس پورې کړ. هغه دا و چې د محمدزي کورنۍ مؤسس امیر دوست محمد د افغانستان بېرته یو موټي کولو حرکت شروع کړی و؛ خو یرغلګر پوځ دلته په دغسې مصیبت واوښت چې د امپراتوري په بله برخه کې په داسې مصیبت نه ولټار شوی. هند ته د جبري بېرته تګ په وخت کې د کابل له شپاړس نیم زره پوځ او هندي نوکرانو نه یې یوازې د ویلیم برابډن یو جراح په نیم ژواندي ځان جلال آباد ته ورسېد او نور یې په سره او ترخه ژمي کې د کابل گندمک د پخوانۍ لارې په اوږدو کې د غازي وزیر محمد اکبر خان په مشرۍ د افغانانو لخوا له ژوند نه محروم شول او لږ او ډېر درې سوه تنه یې یرغل ونيول شول. د افغانانو دغه لاس بری د انګریزانو د لویې او پراخې امپراتورۍ د یوې برخې په برابر کې د پښتنو او تاجکو د رښتیني ملګرتوب او ټینګ مقاومت محصول و. د انګریزانو دغه ماتې د سترې لوبې په مسابقه کې دوی ته له یوه بل اړخ نه هم یوه غټه ناکامي وه چې له تزاری روسیې سره یې د منځنۍ اسیا د لاندې کولو په مقصد شروع کړې وه. د همدغې سترې لوبې او له یرغملو او بندي انګریزانو سره د افغانانو د ښه چلند له امله و چې انګریزانو په تېره وروسته له هغه چې د ختیځ هند کمپنۍ یې حکومتي کړه، په افغانستان کې له خپلې بې سارې

ماتې سره، سره له امير دوست محمد سره چې د دويم ځل لپاره په ۱۸۴۳ کې واکمن شوی و، د افغانستان په بېرته يو موټي کولو کې د پيسو او وسلو مرستې وکړې. امير دوست محمد چې دا وخت ډېر ملکونه ليدلي او په سياست کې د تجربو خاوند شوی و، د چين متفکر، کنفيوسس د دغې وينا له مخې چې (د عقل خاوند خپل هدفونه بې له تشدد نه تر لاسه کوي) عمل وکړ او ياغي کندهار او هرات يې د نظامي زور له استعمال نه پرته په زياته اندازه په تدبير سره له مرکزي حکومت سره بېرته يو ځای کړل او د خپلې مړينې په وخت (۱۸۶۳) کې يې له پېښور نه پرته يو موټی او خپلواک افغانستان په ميراث پرېښود؛ خو څلوېښت کاله وروسته په ۱۸۷۸ کې د برتانوي هند لوړ واکمن (وايسرای) لارډلېټن په لندن کې د برتانيې حکومت په دستور چې په دغه وخت کې د امپراتوري پال ټوري (محافظه کار) گوند په لاس کې و، په داسې حال کې چې تزارې روسيې د بخارا په نيولو سره د افغانستان پولې ته ځان رسولی او د افغانستان له پاچا امير شېرعلي سره يې ليکونه تبادله کول او يو نظامي هيټ يې هم پرې تحميل کړی و،

په افغانستان باندې نظامي يرغل وکړ. د همدغه جنگ په بهير کې و چې د افغانستان نيمه عصري حکومت له منځه لاړ، منظم وسله وال پوځ يې تيت او په خپله امير وفات شو او د انگرېزانو سياسي استازی لويې کوگناري د خپل نظامي پوځ په قوت د هغه په زوی او ځای ناستي امير محمد يعقوب خان باندې د ۱۸۷۹ کال د مۍ په ۲۶ مه د گندمک معاهدې په تحميل سره ځينې مهم سرحدي ځايونه لکه خيبر، پښين او سبي له افغانستان نه بېل کړل او په هند پورې وتړل. د افغانستان باندنی سياست يې هم د هند برتانوي حکومت ته منحصر کړ. سره له دې هم يا له همدې امله و چې انگرېزي پوځ د افغانستان په لاندې کولو کې پاتې راغی او په داسې حال کې چې

د کوڅناري او ملگرو له وژل کېدو وروسته امیر محمد یعقوب هند ته تبعید شوی و، د کابل په سیمه کې د پښتنو او تاجکو په پرله پسې او ټینګ مقاومت سره د جنرال غلام حیدر څرخي او د نورو په مشرۍ ناکام کړل. د انگرېز پوځ غټه او غوڅه ماته د ۱۸۸۰ کال د جولای په ۲۷مه د کندهار د میوند په وچ او هوار میدان کې پیښه شوه. هلته افغان طالبانو، قومي خلکو او د هرات پوځ چې زیاتره له غازیانو نه جوړ و، د غازي محمد ایوب په قومندانۍ انگرېزي منظم پوځ ته د دواړو خواوو د ډېرو انسانانو په قیمت سره غوڅه ماتې ورکړه. که څه هم انگرېزي پوځ د عصري ټوپکو او توپونو خاوند و. بیا په لندن کې د برتانیې نوی لېرال حکومت د گلیدستن په مشرۍ چې له افغانستان څخه یې د پوځ اېستلو پرېکړه د مخه کړې وه، خپل ټول پوځ له افغانستان څخه وایست او د امیر عبدالرحمن واکمني یې چې گڼ شمېر افغانانو د چاریکار په ښار کې د جولایي میاشتې په شلمه منلې وه، په رسمي ډول وپېژندله. هغه یوازینی امتیاز چې دوی له څه کم دوه کلونو جنگ نه وروسته تر لاسه کړ، د افغانستان د باندنيو اړیکو د چلولو انحصار و. د امیر عبدالرحمن واکمني افغانانو او افغانستان ته یوه نوې دوره شوه. د ده واکمني چې یوویشت کاله اوږده وه، دوه ځانګړتیاوې لري چې اغېز یې تر اوسه هم محسوس دی. لومړۍ ځانګړتیا یې ما پخوا په یوه اثر کې په لاندې ډول خلاصه کړې ده:

“امیر عبدالرحمن خان تشکیل یک اردوی دایمی و عصری را بحیث یک وسیله موثر و قوی بمنظور دفاع از خاک، استرداد مناطق از دست رفته استقرار و استحکام دولت و سلطنت خاندانی حتمی دانست. تا اواخر سلطنت یک اردوی بزرگ دایمی تقریباً صد هزار مجهز به اسلحه عصری بشمول توپ های ثقیل و تفنگها به سویه کشورهای عصری جهان تکمیل کرد و کوشید

تمام افراد ذکور مستعد به حمل سلاح را تربیه نظامی داده با توزیع تفنگها با آنها یک ملت مسلح را تشکیل دهد.»

برای اولین بار در افغانستان سه سپاه سالار بقیادت لشکرهای بزرگ در سه منطقه سرحدی ستراتیژیکی کشور یعنی هرات، ترکستان و ننگرهار با اختیارات وسیع در امور ملکی و نظامی بحیث وایسرای امیر مقیم ساخته شدند. افغانستان بلحاظ نظامی بسیار قوی گردید و اگر روسیه و انگلیس افغانستان را محاط نمیکردند، امیر عبدالرحمن شاید مناطق از دست رفته را بدست می آورد و امپراتوری سابق درانی را احیا میکرد. چون این نتوانست بااستحکام قدرت در داخل پرداخت و در زمینه بکارهای موفق شد که حکمرانان سابق افغانستان از انجام آنها عاجز مانده بودند. پروگرام وسیع نظامی را که امیر در پیش گرفت. (بقول خود امیر تقریباً ۷۸ فیصد عواید دولت بان تخصص داده شده بود) از درک مالیات ها، محصولات گمرکی و غیره که مستقیماً توسط یک بیوروکراسی وسیع و بعضاً از راه اجاره حصول میشد و همچنان از عواید خارجی که بنام معاش یا میرداده میشد تحویل میگرفت. برای اولین بار در تاریخ افغانستان مالیات های زمین بصورت بی سابقه زیات شد. بحدیکه از زمین هائیکه بوسیله نهادهای ایاری میشد ۳۳ فیصد حاصلات آن را دولت بخود اختصاص داد. مزید بر آن دولت اقلام عمده تجارتی را هم در انحصار درآورد و باین کار خود تصدی های دولتی را اساس گذشت.

تعمیل این پروگرام نظامی و مالی و انحصار و تمرکز قدرت سیاسی سبب ظهور بیش تر از ۴۰ قیام در سراسر کشور شد ولی تمام آنها به کمک قوه نظامی وایله جاری قومی منکوب گردید. با آنها حکومت نظامی نبود و شخص نهایت پر کار امیر بحیث یک سلطان مطلق العنان قدرت عالیه را

از راه قوه اجرائیه مخصوصاً قوه های نظامی و امنیتی و با ایجاد یک شبکه بسیار وسیع جاسوسی بخود اختصاص داد.

امیر هیئت وزرا و صدراعظم نداشت^۱ آمر آن وزارت خانه ها بشمول والیان ولایات مامورینی بیش نبودند. بزرگان قومی و روحانیون اختیارات عنعنوی را از دست دادند و در جمله اعضای نیمه رسمی دولت درآمدند. عمال و مامورین دولت بحمایه قوای نظامی و امنی که در قسمت های مختلف کشور مقیم ساخته شدند. برای اولین بار مستقیماً در سراسر کشور بادهاره پرداختند. مخالفین اگر چه در دوره های سابق هم نابود میشدند ولی در این دوره از بین بردن مخالفین بطور وسیع عملاً جزء سیاست رسمی قرار گرفت و دولتی را که امیر عبدالرحمن تنظیم نمود^۲ برتشدد و قوت متکی بود. آزادی فرد در برابر جامعه بی ارزش ساخته شد^۳ فرد صرف در داخل جامعه حق زندگی داشت و موظف بود در وقت لزوم حیات خود را فدای جامعه نماید. با آنهم قاضیان شریعت استقلال عنعنی خود را حفظ کردند. در نتیجه این اقدامات نظم و نسق مخصوصاً در سال های اخیر سلطنت امیر در سراسر کشور تامین شد.

در عین حال برای عصری شدن کشور بکومک متخصصان مستخدم اروپایی منجمله انگلیسی در ساحات تخنیک^۴ طب و کارخانه نظامی قدم های اولی برداشته شد^۵ ولی معارف بحال ابتدایی و عنعنی باقیماند. افغانستان در عهد امیر عبدالرحمن تا حدی برای عصری شدن آماده شد ولی در عین حال در عین دوره ضدیت بین افراد و حکومت بصورت بیسابقه حاد گردید و این یک بعد جدیدی در تاریخ سیاسی افغانستان علاوه نمود.^(۳۵)

د افغانستان د پولو ټاکنه

د امير عبدالرحمن د واکمنۍ بله مهمه ځانگړتيا د افغانستان د پولو ټاکلو بشپړېدل دي. په دې اړه بايد وويل شي چې د افغانستان د پولو بيلې برخې په بېلو وختونو کې د برتانوي هند حکومتي مامورانو، د تزاري روسيې، ايران او افغانستان له مامورانو سره په گډه ټاکلې دي. په دې ډول دغه ټاکنې بين المللي ماهيت لري او په دغه کار کې په اوله درجه د برتانوي امپراتورۍ گټې په نظر کې نيول شوې دي او افغانستان تاوان کړی دی. د ډيورنډ په توافق ليک سره لا اصلي افغانستان له اوسني افغانستان څخه د باندې ښوول شوی و چې هغه اوس د پاکستان په حدودو کې دننه شمېرل کيږي. په ټوليز ډول د پولو په دغو ټاکنو سره افغانستان تر پخوانه کوچنۍ شو؛ خو له بلې خوا همدغه ټاکنې دي چې افغانستان يې د يوه هېواد په توگه مشخص او تثبيت کړ او د نړۍ نورو هېوادونو او بين المللي مؤسسو هغه په رسمي ډول پېژندلی دی او اړیکې يې ورسره ټينگې کړې دي؛ خو د افغانستان د پولو دغه ټاکنې د اصلي سرچينو او پانډو له مخې تر اوسه په کوم اثر کې نه دي بيان شوې؛ نو د هغو دقيق بيان کېدلی نه شي. دلته به يې اساسي کرښې په لنډ ډول وښودلې شي.

د افغانستان هغه پوله چې اول ټاکل شوې وه هغه د بخارا او افغانستان تر مېنځ د بين المللي پولې په شان د آمو سين منل دي. د آمو سين چې د طبيعي پولې په شان دی، د اول ځل لپاره احمد شاه او د بخارا امير د دوی دواړو هېوادونو تر مېنځ د بين المللي پولې په شان منلې و؛ خو د امير شيرعلي خان د دويمې واکمنۍ په وخت کې دغه پوله په پيټرسبرگ کې د روسيې حکومت او په لندن کې د برتانيې حکومت له خوا په رسمي ډول ومنل شوه. دا وروسته له هغه و چې امير شيرعلي خان همدا چې د دويم ځل لپاره د ۱۸۶۸ کال په

اکتوبر کې د واک په گدی کېښاست، د بل کال په پیل کې یې هند ته د یوه رسمي سفر په ترڅ کې وایسرای لارډ مایو ته په منځنۍ اسیا کې د روسیې د وړاندې تګ له امله د افغانستان په اړه اندېښنه وښووله. لکه چې د مخه ویل شوي، روسیې په منځنۍ اسیا کې د وړاندې تګ په لړ کې په ۱۸۶۸ کې بخارا لاندې کړې او افغانستان ته یې خطر پېښ کړی و. د هند وایسرای په دې اړه خپله څه ونکړل؛ خو په لندن کې یې خپل حکومت د امیر له اندېښنې څخه خبر کړ.

لندن بیا په دې هکله له پیټرسبرګ سره د لیکونو مبادله پیل کړه، د لیکونو دغې مبادلې څو کاله په اوږدو وقفو کې دوام وکړ، ترڅو په پای کې په ۱۸۷۳ کال کې د دوی د حکومتونو تر مېنځ یو ډول پوهاوی (Understanding) راغی چې د هغه له مخې روسیې له امو سین سره د کوکچې سین له یو ځای کېدلو نه وروسته تر خوجه صالح پورې او بیا له هغه ځای نه د پارس تر پولې پورې د افغانستان شمالي پوله ومنله. په دې ډول چې د بدخشان، ترکستان، هرات، اندخوی او میمنې ولایتونه به دننه په افغانستان کې شامل وي. روسانو اول بدخشان او واکان د امیر شېرعلي یانې د افغانستان سیمې نه گڼلې؛ خو بیا د انگریزانو په ټینګار له خپلې ادعا نه تېر شول. (۳۶) په دې ډول د افغانستان د شمالي پولې ټاکنه د روسیې او برتانوي حکومتونو تر مېنځ د یوه پوهاوي محصول و، نه د کومې لیکل شوې موافقې یا تړون محصول؛ خو دغه پوهاوي دواړو ته د رسمي موافقې حیثیت لاره. سره له دې هم دغه پوهاوی لانجمن شو، ځکه چې له خوجه صالح نه د فارس تر پولې پورې لیکه ناپاکلې پاتې شوه او له کوکچې نه تر پامیر پورې سیمه هم په خپل حال پاتې شوه او روسانو بیا له دغه حال نه گټه پورته کړه چې زر به یې بیان کړم.

د لويديځ په لور د سيستان په برخه کې هم د افغانستان پوله ناپاکلې وه چې هغه هم د امير شېرعلي په دويمه واکمنۍ کې د انگرېزي هيت مشر جنرال گولډ سمد (Goldsmid) په منځگړيتوب وټاکل شوه. سيستان په لرغونې زمانه کې لکه چې په تېرو پاڼو کې يې بيان شوی، د ساکاوو مېنه وه، ساکا په دغه وخت کې اسحق زي او تر هغه د مخه ساکزي يادېدل. سيستان له جغرافيوې نظره د افغانستان خاوره وه او ساکا هم د لرغوني افغانستان خلک وو، خو پارس د ژبې له نظره پر هغه ادعا کوله او د هغه تاريخي افتخارات يې خپل گڼل. سيستان د احمد شاه له وخت نه د افغان واکمنو تر ولکې لاندې و؛ خو د امير دوست محمد له مړينې نه وروسته د محمدزي سردارانو په جنگ کې پارس پرې قبضه وکړه. دا چې د پارس قبضه د سيستان تر کوم ځای پورې وه، په دقيق ډول معلومه نه ده؛ خو امير شېرعلي چې د دويم ځل لپاره واکمن شو، اراده وکړه چې له سيستان نه د پارسيانو لاس لنډ کړي. په دغه وخت کې پارس په سيستان کې له خپل موقف نه نارام و. سره له دې هم امير شېرعلي د هندوستان د شخص گورنر - جنرال په غوښتنه له نظامي عمل نه ډډه وکړه. هندوستان په دې فکر چې د پارس - افغان د جنگ شروع به ناوړه اغېزې ولري او په [عين حال کې] مایل و چې د ختيځ په لور د پارس د منظم او تدريجي وړاندې تگ مخه ونيسي، د منځگړيتوب وړانديز وکړ. افغانستان او پارس دواړو وروسته له يو څه مذاکراتو نه دغه وړانديز ومانه. ميجر جنرال کولډ سمد وگمارل شو چې د دواړو خواوو مخالفې ادعاگانې سره پخلا کړي. گولډ سمد د دواړو خواوو د ادعاگانو له مطالعې نه وروسته د ۱۸۷۲ په اکتوبر کې خپله فيصله صادره کړه چې د هغې له مخې دغه سيمه بايد د دواړو خواوو ترمنځ ووېشل شي. د دغه هېواد ښېرازه برخه چې د (خاص سيستان) په نامه يادېده او د هلمند د سين کيڼې خواته واقع ده، پارس ته او ښې خوا يې افغانستان ته تخصیص شوه. هم افغانستان او هم پارس دواړو

په دغې فیصلې اعتراض وکړ او د سیستان فیصله له افغانستان سره تر اوږدې مودې پورې یوه ترخه موضوع پاتې شوه. امیر شېرعلي د گولډ سمد د دغې فیصلې په سر له انگرېزانو نه بېگانه شو. د لارډ ناپیر (Lard Napier) په وینا “او نه یوازې شېرعلي؛ بلکې ټول افغانان معتقد وو چې موږ به هغه څه بېرته د دوی کړو کوم چې دوی له لاسه ورکړي وو» او چې دغسې ونه شول بیا نو “... دوی موږ ته د ضعیف او بې باوره خلکو په شان کتل چې د دوستۍ په جامو کې د پارس په پلوۍ یې دوی تاوانی کړي دي». (۳۷) لاندې د افغانستان او پارس ترمنځ لا توده وه او هغه دېرش کاله وروسته په کړکېچ بدله شوه. دا هغه وخت و چې د هلمند سین خپله تگلاره د لویدیځ په لور اړولې وه. پارس له برتانویانو وغوښتل چې دغه کړکېچ رفع کړي. د افغانستان پاچا امیر حبیب الله هم په دې اړه د برتانیې منځګړیتوب ومانه. دا ځل دغه ماموریت د کرنیل میک ماهن (McMahon) په غاړه شو او هغه د ۱۹۰۳ له جنورۍ نه وروسته د دغې پولې په اړه د افغان او پارس استازو په ملګرتوب خپل نظر اعلام کړ او د ۱۹۰۴ کال تر فبروري پورې یې دواړو خواوو ته وسپارلې (۳۸). له دغو فیصلو سره سره یا د هغو له امله د سیستان د پولې موضوع نوي بعدونه پیدا کړل چې د هغو په اړه په افغانستان کې د قانوني پاچایي په لسیزې او د لومړۍ ولسمشرۍ په وخت کې پر هغې بحثونه او فیصلې وشوې چې د هغو بیان بېل کتاب غواړي.

لکه چې د مخه ویل شوي د افغانستان شمال – لویدیځ پوله له خوجه صالح نه د پارس تر پولې پورې نامشخصه او نا ټاکلې پاتې شوې وه. روسي قوتونو د امیر شېرعلي په وخت کې په ۱۸۷۳ کال کې خپوه او په ۱۸۷۶ کال کې خوقند لاندې کړي او د خپوې له نیولو نه وروسته د کسپین سیمه یې نظامي کړې وه. په داسې حال کې چې د منځنۍ اسیا نوې سیمې یې د بخارا په ګډون په

تېره لسيزه کې لاندې کړې وې. په لويديځې منځنۍ اسيا کې يوازې د ترکمنو پراخه سيمه په خپل حال پاتې وه. دغه سيمه هم په دغه وخت کې د روسانو تر خطر لاندې شوه. د ترکمنو دغه پراخه سيمه په شمالي کې د خېوې، په جنوب کې د افغانستان، په ختيځ کې د بخارا او په لويديځ کې د کسپين ترمېنځ پرته وه؛ خو له افغانستان سره يې پوله ناپاکلې وه او امير عبدالرحمن په دغه فکر چې روسيه به د ترکمنو د سيمې له لاندې کولو نه وروسته افغانستان ته هم خطر پېښ کړي، د هند له وایسرای نه چې د افغانستان د باندنيو اړيکو اختيار له هغه سره و، په وار، وار وغوښتل چې د افغانستان دغه پوله له روسانو سره مشخصه کړي؛ خو هغه به ورته ډاډ ورکاوه چې دغه موضوع په ۱۸۷۳ کال کې حل شوې او له سره نيول به يې مصلحت نه وي، امير چې يوولس کال په تاشکند او سمرقند کې تېر کړي وو، روسان يې ښه پېژندل، د وایسرای په خبره نه قانع کېده. ترڅو چې روسانو د ۱۸۸۴ کال په فبرورۍ کې د مرو تکه ترکمنان هم لاندې کړل او د هرات په اړه هم اندېښنه پيدا شوه. هرات په هغه وخت کې د هند ور گڼل کېده. بيا د هند برتانوي حکومت هم د امير په شان اندېښمن شو او په دې فکر شو چې اوس د دې وخت دی چې د افغانستان شمال – لويديځه ناپاکلې پوله هم بايد وټاکل شي؛ خو دا يو پېچلی کار و.

د هرات او مرو ترمېنځ پنجاهه پرته وه چې پراخې ورشوگانې او دلته او هلته يې لږه کرنيزه ځمکه لرله. په پنجاهه کې د سارق ترکمنو پنځو څانگو د پوښه توب ژوند کاوه، لويې رمې يې لرلې، ښه شتمن وو او د کټکاس (Kibitkas) په نامه په وړو کېږديو کې اوسېدل چې کولی يې شول په يوې اشارې او چټکۍ سره مېنه بدله کړي. دوی په ۱۸۸۲ کې د روسيې د خطر له امله د افغانستان تابعيت او د ماليې په توگه د عشر ورکول منلي

وو. امير عبدالرحمن بيا د پنجنده لپاره حاکم وټاکه او جنرال غوث الدين په قومندانۍ يې هلته يو نظامي پوځ ځای پر ځای کړ. پنجنده په اصل کې د هرات برخه وه او د هرات طبيعي پوله د پنجنده په شمال کې له سريازي نه اخوا وه. مرو د هرات تابع سيمه وه او د هرات د هغه وخت د والي (سعدالدين) په وينا د اخل او تکه ترکمنو لويان په کابل کې د امير شېرعلي په دربار کې دېره وو، ځکه چې دوی په اصل کې د هرات تابع وو. سارق ترکمنو له هرات سره نږدې اړيکې لرلې. پخوا د پنجنده اوسېدونکي د جمشيد قوم و، د دوی مېنه ارساري ترکمنو او د ارساري ترکمنو مېنه بيا د نولسمې پېړۍ په نيمايي کې سارق ترکمنو ونيوله او دوی جمشيديانو ته باج ورکاوه او جمشيديان د هرات تابع ولس وو. په دې ډول پنجنده له جغرافيو، قومي او تاريخي پلوه د هرات برخه وه چې په دې ډول پنجنده د افغانستان برخه کېده. له همدې امله و چې امير عبدالرحمن د يوه مسلمان واکمن په توگه غوښتل د منځنۍ اسيا په دغه برخه کې يو فعال پرمختيايي چلند غوره کړي. امير ځکه دغسې فعال سياست ته زړه کړی و چې د مخه د مرو تکه ترکمنو مشر، مخدوم قلي خان او هم د خوارزم خان ورته د تابع کېدلو وعده ورکړې وه. سره له دې هم امير له دې امله چې د هند وایسرای ورته د دغه چلند برخلاف مشوره ورکړې وه، د هغه له غوره کولو نه ډډه وکړه. يوازې دا هم نه و، کله چې روسان په قوت سره پنجنده ته نږدې شول، جنرال غوث الدين ته يې هدايت واستوه چې که روسانو پرې بريد هم وکړ، ورسره مقابله ونه کړي او خپل پوځ بالامرغاب ته په شا کړي. د هند د وایسرای د مخالفت سربيره د امير د دغه چلند علت دا و چې پوځ يې د روسانو د پوځ په پرتله ضعيف و او پر هغه سربيره د پنجنده په سارق ترکمنو يې هم اعتبار نه درلود او ويل يې چې سارق ترکمنان به د دې لپاره چې خپله شتمني وساتي، له روسانو سره ملگرتوب وکړي.

امير په عين حال کې د هغه خطر په برابر کې چې د روسانو لخوا به افغانستان ته هم متوجه شي، د افغانستان د خونديتوب لپاره د اوږدې مودې يو تجويز وکړ. د هغه په نظر د پنځده د سقوط په حال کې به د دې احتمال لږ وي چې د افغانستان بشپړتوب ته تاوان واوړي؛ خو که افغان پوځ د پنځده په سر له روسانو سره مقابله وکړه او که روسانو هرات او ميمنه ونيول، نو افغانستان به تجزيه شي. البته د هرات په سقوط سره به روسي او انگريزي پوځونه سره ونښلي؛ خو د امير په نظر په افغان خاوره کې به د روس او انگريز جنگ په نهايت کې افغانستان برباد کړي او د هغه لوړه گټه به دې کې ده چې د دغسې مصيبت مخنيوی وشي. په واقعيت کې امير عبدالرحمن د هر هغه قدرت، مسلمان وي که عيسوي، مخالف و چې له افغانستان نه د يوه بل پر ضد تېر شي. له همدې امله و چې د پنجدې د بحران په شديد حال کې هم امير حاضر نه شو چې د هرات د پياوړتيا لپاره د برتانوي انجيرانو يوې ډلې ته د ورتگ اجازه ورکړي؛ خو که روسانو په هرات حمله وکړه، په هغه حال کې امير حاضر و چې د انگرېزانو پوځ ومني چې خپل پوځ به يې له هغه سره په گډه تر پايه پورې وجنګيږي.

څنگه چې د افغانستان باندنۍ سياست د انگرېزانو په انحصار کې و او څنگه چې هرات ته خطر هندوستان ته هم خطر کېدلی شو، د هند برتانوي حکومت له روسانو سره له موافقې وروسته د جنرال پيټر لمسن (Peter Lumsden) په مشرۍ د ۱۸۸۴ په مې کې پنځده ته يو هيئت واستوه چې هلته د خپل روسي سيال په اتفاق ياده شوې ناکلاسي پوله وټاکي. افغانستان ته بلنه ورکړل شوه، که څه هم موضوع د هغه د پولې ټاکل و؛ خو په دغه وخت کې چې روسانو ځان په قوت سره د پنځده او مرو تر منځ رسولي وو، نه يې غوښتل چې کشاله زر هواره شي،

موضوع يې ټالوله او په عين حال کې يې خپل پوځ لا هم پياوړی کاوه. له بلې خوا جنرال لمسلین جنرال غوث الدين ته سپارښتنه کوله چې د خپل پوځي قطعې له پياوړي کولو نه ډډه وکړي، د دې لپاره چې دغه کشاله په اسانۍ سره هواره شي د لمسلین دغه ټينگار په پای کې امير په دغه فکر کې چې دغه جنرال په واقعيت کې د افغانانو او روسانو ترمنځ نښته غوښتله؛ ځکه چې دغه احمق په دې فکر و چې که د افغانانو او روسانو ترمنځ وینه توی نه شي، دوی ممکن سره دوستان شي چې دا به په ټوله مانا د انگرېزانو د گټې خلاف وي. (۳۹)

د ۱۸۸۵ کال د مارچ په دېرشمه روسانو پنځده لاندې کړه، افغان سرتېرو ورسره ناکامه مقابله وکړه. که څه هم روسي پوځ ترېنه لوی او امير هم دوی له مقابله نه منع کړي وو. امير عبدالرحمن په دغه وخت کې هندوستان ته په رسمي سفر تللی و او چې د پنجدي له سقوط نه يې خبر کړ، وایسرای ته يې وویل چې «غم مخوريد» نه دا چې امير کونښن ونه کړ له وایسرای نه وغواړي دغه يرغل بېرته په شا ووهي، ځکه چې دوی له هغه سره ژمنه کړې وه چې په هغه حال کې چې کوم هېواد په افغانستان باندې يرغل وکړي، بې له دې چې هغه پارول شوی وي، دوی به له افغانستان نه په قوت دفاع وکړي. پر دې سربېره امير د هند حکومت کار اسانه کړ. په دې ډول چې دی له پنځده او د هغې له سهيلي برخې نه د روسيې د لوی امپراتور په نامه تېرېږي؛ خو چې ماروچاق، گلران او ذوالفقار لا هم د افغانستان وي. په دغه وخت کې امير دا هم څرگنده کړه چې پنځده په اصل کې د دې لپاره نیول شوې وه چې په دغسې حال له هغې نه د چني په توگه کار واخيستل شي. د امير په نظر د پنځده په قربانۍ سره به افغانستان له لوی مصيبت څخه ژغورل شوی وي. سره له دې هم د پنځده بحران روسیه او برتانيه د جنگ ژۍ ته ورکش

کړل؛ خو په پای کې د ډېرو لیکونو او تېلگرامونو په مبادلې سره دوی موافقه وښودله چې دغه کشاله دې په منځګړیتوب سره هواره شي. روسيې بیا د امیر له خوا هغه ورکړل شوی امتیاز د پرېکړې لپاره د اساس په توګه ومانه او یوه بل ګډ روسي - انګلیس هیئت د افغانستان دغه پوله د آمو سین له خمیاب نه تر ذوالفقار پورې وټاکله. دا ځل سروسټ رج وې (Sir West Ridgeway) د برتانوي هیئت مشر و او دغه پوله هم د هغه په نامه یاده شوه. (۴۰) په دې ډول د افغانستان شمال لویدیځه پوله هم د برتانوي - روسي حکومتونو له خوا او د افغانستان په تاوان وټاکل شوه. د بدخشان په برخه کې یانې د افغانستان شمال - ختیځه پوله هم د روسانو په نظر ناکلې وه، که څه هم دوی د ۱۸۷۳ کال په پوهاوې سره بدخشان د افغانستان سیمه منلې وه. روسانو د نهمې لسيزې په سر کې هلته هم تېری وکړ، دغه پوله له سر نه وټاکل شوه چې هغه دلته د افغانستان د ختیځ جنوبي پولې سره یو ځای تر بحث لاندې نیول کیږي.

د افغانستان د ختیځ - سهيلي پولې ټاکل د نورو پولو په پرتله ډېر پیچلي او ګران و، په دې چې هم د دغې پولې اوږدوالی ډېر و او هم د هغې په ټاکلو سره اصلي اوسېدونکي یانې پښتانه اغېزمن کېدل. لکه چې د مخه ویل شوي افغانستان په اصل کې په ختیځ کې تر اباسین پورې هېواد ته ویل کېده؛ خو د امیر عبدالرحمن تر وخته له خیبر نه تر اباسین پورې سیمه د پېښور په ګډون د برتانوي هند لاس ته ورغلې وه. پېښور اول د پنجاب واکمن، رنجیت سنگه په ۱۸۳۳ کال کې د هغه له حاکم سردار سلطان محمد خان، د امیر دوست محمد ورور نه نیولی او انګرېزانو بیا پېښور له سکانو نه په ۱۸۴۸ کال کې تر لاسه کړی او د امیر دوست محمد ټولې هلې ځلې د پېښور د بېرته تر لاسه کولو په اړه نابریالۍ شوې وې. لکه چې د مخه ویل شوي، د خیبر لوی معبر چې منځنۍ اسیا له جنوبي اسیا یانې هند سره نښلوي او له دې امله د

هند د امنیت لپاره مهم و، د گندمک په تړون سره له افغانستان نه بېل شوی او په هند پورې تړل شوی و. سره له دې هم برتانويان په دغو لاس بریو قانع نه وو. له دوی سره د هند د طلايي مستعمرې د خوندي ساتلو اندېښنه وه. څنگه چې دوی په څلور سوه ملیوني پراخ هند باندې د لس زره ملکي برتانوي مامورانو له لارې حکومت کاوه او هنديانو ته بېگانه استعماري اروپايان وو، په دې اندېښنه کې وو چې که روسیه د افغانستان له لارې په هند ور د مخه شي، هند ممکن د دوی له لاسه ووځي، نو د دوی غټ کوښښ دا و چې د هند په لور د تزاري روسيې د احتمالي پوځي وړاندې تک مخه ونيسي باید د هند په شمال - لويديځ کې ټينگ نظامي استحکامات او سياسي تجويزونه ولري. په افغانستان باندې په ۱۸۳۸ کال کې د برتانوي هند لومړی تېری او څلوېښت کاله وروسته د دوی دویم تېری هم په اصل کې د همدغه مطلب لپاره و؛ خو افغانانو دوی په دواړو کوښښونو کې نابريالي کړل، که څه هم برتانيه د وخت زېر ځواک او ډېر شتمن هېواد و او په اسيا، افريقا او امريکا او استراليا کې يې پراخې مستعمرې لرلې. روسيې چې په منځنۍ اسيا کې تر افغانستان پورې ډېر ملکونه لاندې کړل او په لندن کې پراختيا غوښتونکي محافظه کار گوند په ۱۸۸۹ کې حکومت په ملي انتخاباتو سره تر لاسه کړ، برتانوي هند د روسيې د احتمالي تېري په برابر کې يو نوی ستارټيزيکي تجويز وايست او په هغه باندې يې د عملي سرحد (Scientific Frontiers) نوم کېښود. د ډېورنډ توافقي لیک او د ډيورنډ کرښه په واقع کې د همدغه په اصطلاح علمي سرحد زېږنده دي. ما دغه موضوع گانې په خپلو اثارو کې د ارشيفي لومړنيو رسمي پاڼو او ناخپرو شويو ليکنو او راپورونو له مخې په دقيق او اوږد ډول شرح کړي. (۴۱) دلته به يې اساسي مطلب په لنډ ډول بيان کړم.

د په اصطلاح «علمي سرحد» نه مطلب دا و چې په هغه حال کې چې روسي پوځ د هند د اشغال په مقصد په افغانستان ننوځي يا حتی د امير عبدالرحمن په مړينې سره په افغانستان کې گډوډي پېښه شي، د برتانوي هند پوځونه به د هندوکش نه په ښکته ستراتيژيکي سيمو يانې کندهار، جلال اباد، کابل او غزني کې ځای پر ځای کېږي. په دغه مقصد چې د روسي پوځ د ورتگ مخه ونيسي. د وړاندې تگ دغه چلند بيا لازمه کوله چې نه يوازې هغه مهم کوتلونه او ځايونه چې «علمي سرحد» ته رسېږي، د دوی په کنترول کې وي، پر هغو قومونو هم سياسي کنترول ولري چې دغه کوتلونه يې په سيمو کې پراته وي. دغه ټول تجويز بيا حتمي کوله چې هند بيا له افغانستان سره خپل سرحد يا پوله وټاکي او د امير لاس له دغو قومونو او سيمو نه لڼد کړي.

دا چې تزاري روسيې که څه هم امپريالستي او پراختيا غوښتونکي هېواد و، د افغانستان له لارې په هند باندې د يرغل نيت لاره، يقيني نه وه، خو وېره يې يقيني وه، په تېره د انگلستان د محافظه کار يا توري گوند په پاسنيو کړيو کې په هر حال په هغه وخت کې چې د لندن د محافظه کار گوند مشر لارډ سالسبري (Salisbury) په لاس و او د هند حکومت د وایسرای لينزډون (Lansdowne) په مشرۍ چلېده، «علمي سرحد» د رسمي سياست په شان ټينگ ونيول شو او د عملي کولو په مقصد له خيبر نه تر کابل پورې د ريلوې غزولو لازمي شيان او سامانونه زېرمه شول او د کابل سين سروي هم پيل شوه. داسې هم د کويټې او چمن ترمېنځ د کوژک تونل په اېستلو پيل وشو. انگليسانو کويټه د امير شېرعلي په وخت کې د کلات خان له لارې او سبي او پښين يې د گندمک په تړون سره تر لاسه کړي وو. د انگرېزانو له خوا د کويټې نيول د افغان او انگليس د دويم جنگ

يو علت و. امير عبدالرحمن هم ويل چې کوژک تونل اېستل لکه د ده په نس کې چې د چپرې نښتلی وي.

د هند وایسرای په ۱۸۸۸ کې امیر عبدالرحمن ته په یوه لیک کې څرگنده کړه چې اوس ددې وخت دی چې د دواړو هېوادونو ترمنځ پوله مشخصه شي او د دغه مقصد لپاره به یو برتانوي هیئت کابل ته درشي. له هغه نه یې دا هم وغوښتل چې د افغانستان په شمالي پولو کې برتانوي افسران ومني؛ خو امیر د هغو له منلو نه غاړه غړوله او د وایسرای لینډاون د ټینګار په برابر کې یې ډول ډول پلمې کولې. کله به یې وړاندیز کاوه چې یو برتانوي هیئت دې په کابل کې په عام دربار کې د چارو په اړه له هغه سره بحث وکړي او کله به یې وایسرای ته بلنه ورکوله چې کابل ته راشي. یو ځل یې دا وړاندیز هم وکړ چې د دواړو خواوو پلاوي دې په کومه سرحدي سیمه کې سره خبرې اترې وکړي؛ خو دغه وړاندیزونه د وایسرای لپاره د منلو وړ نه وو او هغه ټینګار کاوه چې د بحث موضوع دې یوازې د پولې ټاکل وي او د بحث موضوع دې د مخه ټاکل شوې وي او د دغه مقصد لپاره دې امیر یو برتانوي هیئت په کابل کې ومني. وایسرای یو ځل امیر هند ته هم وباله؛ خو امیر د ناروغۍ په پلمه هند ته له ورټګ نه بښنه وغوښتله. دواړه خواوې له یوې بلې نه شکمنې وې. امیر په سرحدي سیمو کې د انګرېزانو د وړاندې تګ مخالف و، لکه د کوژک تونل بشپړول، چمن ته د هغو د ریلوې غځول، د گومل د تونل پرانستل او له ځینو سرحدي قومونو سره د هغو مذاکره کول او د کابل سین سروې کول.

له بلې خوا وایسرای په سرحدي سیمو کې د افغانستان پرمختګ د خپل «علمي سرحد» پروګرام مخالف باله، لکه د وزیرستان په وانه او د مومندو په مټايي کې د نظامي پوستو جوړول، په اسمار کې د پوځ دېره کول او د چاغی نیول. په دغه وخت کې په واقعیت کې

د امير ماموران له چترال نه تر لويديځ بلوچستان پورې د وړاندې تگ په حال کې وو. دوی کوم هغه سرحدي قومونه چې د افغان - انگلیس په دویم جنگ کې په خپل سر شوي وو، هڅول چې د افغانستان حکومت ته غاړه کېږدي. دوی په خپل دغه ماموریت کې د پیسو په ورکولو، کابل ته د قومي جرگو تللو په هڅولو او په عین حال کې د نظامي قوت به ښوولو سره بریالي وو. غټ بری د سپاه سالار غلام حیدر څرخي په برخه و. هغه وروسته له دې چې شینواري، بر مومند او کونړیان د حکومت تر نېغې ادارې لاندې راوستل، په ۱۸۹۱ کې یې خپل پوځ په اسمار کې دېره کړ او له هغه ځایه د باجوې، دیر او سوات د ایل کولو لپاره هلې ځلې پیل کړې. د برتانوي هند د باندنيو چارو وزیر (ماتر ډیورنډ) لا تر هغه د مخه د ۱۸۹۱ کال په جون کې څرگنده کړې وه چې «موږ په ټول سرحد کې د (ایران) له تورو غرو نه تر وزیرستان پورې بد خبرونه تر لاسه کوو، امیر ګرمه تهدید کړې او اپریدیان په لږږدونکي حال کې دي».

وایسرای لینزډون لا په دې فکر و چې امیر غواړي پوره خپلواک وي، نو بیا یې ټول هغه درانه توپونه او وسلې چې افغانستان له اروپایي هېوادونو څخه په بیه اخیستې وې، د کراچۍ په بندر کې ټال کړې او د امیر د اعتراض په ځواب کې یې ولیکل چې تر څو د سرحد مسئله فیصله شوې نه وي، هغه به ټال وي. دا په داسې حال کې چې دغو وسلو ته د هزاره جات په روان جنگ کې سخت ضرورت و. په واقعیت کې وایسرای لینزډون په امیر عبدالرحمن باندې د دغسې فشار اچولو په فکر شو چې پخوا وایسرای لارډ لېټن په امیر شېرعلي باندې راوړی او هغه بیا د افغان - انگلیس د دویم جنگ یو علت شو؛ خو دغه ځل لندن د وایسرای د خپل سړي عمل په مخ کې خنډ شو. سره له دې هم لینزډون له امیر نه په یوه لیک کې وغوښتل چې د هند لوی

درستيز جنرال فريدرک رابرتس په مشرۍ په جلال آباد کې يو نظامي هيئت ومني چې د ۱۸۹۲ کال له اکتوبر نه وروسته نه وي. په ليک کې يې دا هم ورته څرگنده کړې وه چې «که ما له تا والا حضرت نه د سپتمبر تر اول پورې وانه ورېدل چې ته حاضر يې، دغه هيئت ومني، زه به داسې وگڼم چې زما وړانديز منل شوی نه دی او هغه به بېرته واخيستل شي؛ خو که ته دغه وړانديز ومني يا و نه مني بيا به لازمه وي چې فيصله وشي چې کومې سيمې د افغانستان د سلطنت دي او کومې نه دي».

د جنرال رابرتس په مشرۍ د دغسې نظامي هيئت له استولو نه مطلب دا و چې د هند وایسرای غوښتل موضوع د فشار په راوړلو يا حتی د زور له لارې حل کړي. رابرتس د افغان - انگلیس په دویم جنگ کې د انگرېزي پوځ لوړ قومندان و چې په امر سره يې يو شمېر افغانان په کابل کې په دار ځړول شوي او د افغانانو د مړينې له بري نه وروسته يې په کندهار کې د غازي محمد ايوب پوځ مات کړی و. دی په رښتيا افغانانو ته منفور و چې په کابل کې د هغه شته والي پارونې کولې؛ نو امير عبدالرحمن ته د هغه په مشرۍ هيئت هم د منلو نه و؛ نو يې د اگست په درېيمه وایسرای ته وليکل چې حاضر دی دغه هيئت ومني؛ خو هغه دې د هزاره جات د جنگ له امله وځنډيږي.

لينډاون له هغه وروسته خپل چلند نور هم سخت کړ. په خپله شورا کې يې په خپلو ملگرو ومنله چې هند بايد يوه کرښه وټاکي او څرگنده کړي چې د امير حکم دې له هغې نه اخوا نه چلېږي او که افغان سرتيري له هغې نه اخوا وليدل شي، په زور دې بېرته په شا ووهل شي او دغه کرښه دې په دې ډول په نښه شي چې اسمار، چاغه، او وانه دې له افغانستان څخه بېل شي؛ خو پخوا له دې چې دغه اخطار امير ته د ليک له لارې ورسېږي، په لندن کې د لېرل گوند د محافظه کار گوند پر ځای په واک شو او د هند

په چارو کې نوی لېرل وزیر وایسرای لینزډاون ته څرگنده کړه چې له امیر عبدالرحمن سره په احتیاط چلند وکړي او تر هغو چې د هغه په چلند کې کوم اساسي تغیر پېښ شوی نه وي، د هغه په چارو کې دې تر ممکنې کچې لاسوهنه کمه شي. سره له دې هم وایسرای وغوښتل چې یو نظامي هیئت د رابرتس په مشرۍ کابل ته واستوي؛ نو یې په یوه لیک کې د ۱۸۹۳ کال په جنوري کې امیر ته څرگنده کړه چې داسې یو نظامي هیئت به د مارچ په میاشت کې کابل ته در ورسېږي او که په دې اړه د هغه (امیر) مثبت ځواب د فبرورۍ تر اومې پورې ونه رسېد، کابل ته به د هغه ورتګ ممکنه نه وي. امیر ممکن پوهېده چې د جنرال رابرتس ماموریت په پسرلي کې سرته رسېږي؛ نو یې د ځنډولو له تاکتیک نه کار واخیست. امیر د پاین (Pyne) په نامه د لندن د ښار د کارګرې طبقې یو انګلیس مستخدم لاره چې ورته ښه مخلص و. خپل ځوابي لیک د فبرورۍ په ۱۷مه د هغه په لاس واستوه او ورته یې هدایت وکړ چې په سفر کې بېرته ونه کړي. هغه د مارچ په ۱۲مه کلکتې ته ورسېد، یانې هغه وخت چې د رابرتس ماموریت ختم شوی و. امیر په دغه لیک کې وایسرای ته څرگنده کړې وه چې دغه هیئت په دغه وخت کې د سختو سړو او په خپله د ده د ناروغۍ له امله منلی نه شي؛ او سربېره پر دې، په دغه وخت کې څنګه چې لارې په واورو سره بندې وي، قومي مشران کابل ته رسېدلی نه شي او د هغو په نشتوالي کې به د هیئت راتګ بې ګټې وي. پاین چې د امیر اعتمادی شخص و، په کلکته کې د باندنیو چارو وزیر مارتمر ډیورنډ له هغه سره په کتنه کې د امیر په اړه د خپل حکومت روغ نیتي وښوده. پاین هم په مقابل کې د امیر روغ نیتي وښوده. په عین حال کې ډیورنډ به سرحدي سیمو کې د افغانستان د پرمختګ په اړه شکایت وکړ. پاین هم په همدغو سیمو کې د برتانوي هند د وړاندې تګ په اړه د امیر شکایتونه هغه ته واورول. په ټولیز ډول په داسې لفظي مبادلې سره د دواړو خواوو ترمنځ یو ډول روغ

نیتی راغی. عجیبه ده چې د لندن ښار د ختیځې برخې یانې د کارگرې طبقې اوسېدونکیو ته هلته په عادي ډول مجال نه وي چې د خپل ملک د لوړو طبقو په تېره له لوړو حکومتي کسانو سره مجلس وکړي؛ خو پاین په کلکته کې د امیر د یو ډول استازي په توګه له خپلو دغسې وطنوالو سره خبرې وکړې او د هغو او د امیر عبدالرحمن ترمنځ بې اعتمادی یې په روغ نیتي بدله کړه. د هغه لپاره په رښتیا چې دا یو غټ بری و. (۴۲)

په دغه وخت کې چې کابل ته د انگلیس هیئت تللو خبرې کېدلې یانې د نهمې لسیزې په پیل کې د روس پوځي واحدونه د افغانستان په شمال - ختیځ کې په بدخشان کې را دمخه شول. په داسې حال کې چې ټول بدخشان په جنوب کې د بروغیل له کوتل نه په شمال کې تراق سو یا مرغاب سین پورې د افغانستان تر لاس لاندې سیمه وه او امیر حتی لوی پامیر ته نږدې په سمره تاش یا سومه تاش نوي ځای کې نظامي پوسته هم ځای پر ځای کړې وه. لکه چې د مخه ویل شوي، د بدخشان د روښان او شغنان له سیمو نه د پنجه سیند گوټی تېرېده چې سرچینه یې د پامیر سرقول وه. د پنجه سیند گوټی د امو سیند نه و. د امو سیند له هغه ځای نه شروع کېده چې له جنوب نه د کوکچي سین او له شمال نه د مرغاب سین ورسره ګډېده؛ خو روسانو ته بدخشان تر پنجه پورې سیمه وه او دوی د روښان او شغنان هغه برخې چې د پنجه په شمال کې تر مرغاب سین پورې پرتې وې، د بدخشان سیمې نه ګڼلې. په دې حساب دغه برخې روسانو ته د ۱۸۷۳ کال له پوهاوي نه د باندې وې او په هغو باندې یې د افغان حاکمیت د دغه پوهاوي پر خلاف شمېره چې افغانستان یې باید پرېږدي، روسانو د دې پروا هم نه کوله چې لس کاله کېدل چې د بدخشان دغه برخې د افغانستان تر حاکمیت لاندې وې.

روسانو په ۱۸۹۲ کې خپله ادعا په نظامي زور سره پیاوړې کړه اول یې یوې نظامي قطعي د کرنیل یانوف (Yanoff) په قومندانۍ په سر مه تاش کې په افغان نظامي پوسته نابره ودانگل او هغه یې له منځه یووړه. وروسته دوه سوه ییزه نظامي قطعه یې د کرنیل یانوسکای (Yannisky) په قومندانۍ شغنان ته ننوتله؛ خو افغانانو هغه په شا ووهله. لکه د مخه چې یې یوه چيني نظامي قطعه په شا تمبولې وه. بل کال د روسانو بله نظامي قطعه د هغوي د دفاع وزیر د زوی په قومندانۍ روښان ته ننوتله او فیرونه سره مبادله شول. په دې ډول بدخشان تر خطر لاندې شو او امیر عبدالرحمن له یوې خوا د روسانو او له بلې خوا د برتانوي هند تر فشار لاندې شو. په اصل کې امیر ته گرانه وه چې په دغه لرې سیمه کې د روسیې له نظامي پوځ سره مقابله وکړي هغه هم په هغه حال کې چې د هند وایسرای د ۱۸۹۲ کال په جولای کې ورته غوښتي و چې په پامیر کې په خپل فعال چلند سره ستونزې پیدا نه کړي. بل کال په لندن کې د هند د چارو وزیر د هند وایسرای ته په یوه لیک کې څرگنده کړه چې «موږ په دې فکر یو چې اوس د دې وخت راغلی چې امیر د روښان او شغنان د حتمي پرېښودلو فیصلې ته اماده کړي» او ترېنه وغواړئ چې یو برتانوي افسر په کابل کې ومني چې په هغو خبرو اترو یې خبر کړي چې په دې اړه له روسیې سره شوې دي. هغه دا هم وویل چې برتانیه په هیڅ وجهه حاضر نه ده چې د دغو سیمو په ساتنه کې له امیر سره مرسته وکړي، ځکه چې دغه کار به د ۱۸۷۳ کال موافقې پر خلاف وي. هغه دا هم وویل چې روسان حاضر دي نه، یوازې درواز امیر ته پرېږدي چې د پنجې په کینه خوا کې د بخارا تر لاس لاندې ناحیه ده؛ بلکې د واخان هغه تړانګه چې تر چین پورې غزېدلې ده، هم ورپرېږدي او که امیر شغنان او روښان په ارامۍ ترک کړل، برتانیه به په خپل وار حاضر وي چې چاغه او اسمار امیر

ته پرېږدي، د نوي چمن په عوض غرامات ورکړي او په کراچۍ کې يې تال شوي مالونه ازاد کړي. (۴۳)

څرگنده ده چې برتانيې نه غوښتل له پنجه سين گوټي نه پورته د روښان او شغنان په سر له روسيې سره سخته ونيسي. پر هغه سربېره دوی غوښتل افغانستان ته د واخان په ځانگړي کولو سره د خپلې امپراتورۍ تر منځ يو حایل ولري، د دې لپاره چې د دواړو امپراتوريو تر منځ د احتمالي ټکر مخنيوی شوی وي.

بيا نو د هند وایسرای د ۱۸۹۳ کال د جولای په ۲۴ مه له امير نه په ليک کې په ټينگه وغوښتل چې يو برتانوي افسر په کابل کې ومني چې د روسانو له ادعاگانو نه يې خبر کړي او په اړه يې د هغه فکرونه معلوم کړي. په عين حال کې يې ډاډه کړ چې له دغه افسر سره به نظامي کسان ملگري نه؛ بلکې بس درې يا څلور تنه افسران ملگري وي. امير وایسرای دغه وړانديز په اسانۍ ومانه او ترېنه يې دا هم وغوښتل چې دغه افسر دې يو نوميالی شخص لکه گلدهستين، د برتانيې پخوانی صدراعظم وي؛ خو وایسرای د دغې دندې لپاره د لندن په مشوره د هند د باندنيو چارو وزير سمارتمر ډيورنډ (Sir Martimer Durand) غوره کړ چې فارسي يې ښه ويلی شوه، امير هغه هم ومانه.

بيا نو ډيورنډ له څلور برتانوي او څلور مسلمانو افسرانو سره د سپتمبر په مېنځ کې له پېښوره د کابل په لور روان شو. د هيټ دوم کس کرنيل ايليس (E. R. Ellis) و. په لنډې کوتل کې سپاه سالار غلام حيدر څرخي هيټ ته ښه راغلی ووايه او هغه يې په پوره قدر سره د اکتوبر په دويمه کابل ته ورسوه او د چهل ستون په ماڼۍ کې يې ځای پر ځای کړ چې د خلکو له نظر نه پناه وي.

هیئت درې ورځې وروسته له امیر سره په دربار کې ولیدل؛ خو دا یوازې تشریفاتي لیدنه وه. د شپږو اونیو په موده کې چې هیئت په کابل کې و، د دواړو خواوو ترمنځ یو وخت بل وخت خبرې وشوې. ترڅو د نومبر په دولسمه د دوی ترمنځ دوه توافق لیکونه اعلام شول چې یې د افغانستان شمال - ختیځ پولې او دویم یې د ختیځ - سهیل پولې په اړه وو. دا چې امیر به دغه دویم توافق لیک په رښتیا لاسلیک کړی وي، معلومه نه ده او وروسته به په دغه مهم ټکی بحث وشي.

په لومړي توافق لیک کې ویل شوي چې امیر «... په دې ډول موافقه کوي چې دی به ټولې هغه ناحیې (Districts) چې د ده له خوا د امو په شمال کې [په ختیځ کې د ویکتوریا له ډنډ یا سرقول نه له امو سره د کوکچې تر یو ځای کېدلو پورې] نیول شوې دي، خوشې کړي. په دغې څرگند پوهاوي سره چې ټولې هغه ناحیې به چې د امو په سهیل کې پرتې دي او اوس د هغه په تصرف کې نه دي، ده ته تسلیم کړلی شي.»

په دغې موافقې سره د پنجه سیند گوټی د افغانستان او بخارا ترمنځ پوله شوه؛ خو هغه هیڅ وخت نه دا چې بین المللي پوله نه وه، هیڅ پوله نه وه او بدخشان هغسې چې د مخه ویل شوي، له بروغیل نه تر اق سو یا مرغاب پورې سیمه وه. په دغه توافق لیک سره دغه بدخشان دوه ځایه شو؛ خو د واخان په سر چې د همدغه توافق لیک په یوه برخه وه، یوه سپکه لاندې پیدا شوه چې زر هواره شوه. واخان د ویکتوریا د ډنډ یا سرقول په سیمه کې تر لوی پامیر پورې یوه اوږده تړانګه ده چې په سر کې یې پوونده قرغز ترکمن دلته او هلته او په لره برخه کې د واخي په نامه اسماعیلیان اوسېدل. په داسې حال کې چې پامیرونه کله د فرغانې او کله د چین تابع وو، واخان د ځایي میرانو له خوا اداره کېده چې هغوی یا د بدخشان یا قطغن تابع وو. واخان

د پامير تر څنگه يوه ډېره سره او کم حاصله اوږده ترانگه ده؛ خو هغه په دغه وخت کې د روسي او برتانوي امپراتوريو ترمنځ د لومړي ځل لپاره بين المللي اهميت پيدا کړ. د ۱۸۷۳ کال پوهاوي له مخې واخان د روسيې لخوا د بدخشان برخه منل شوې وه؛ خو امير عبدالرحمن سره له دې هم نه غوښتل چې هغه د افغانستان يوه برخه وي. په دغه دليل چې د روسانو د تجاوز په برابر کې به له هغه نه دفاع گرانه وي. امير په دې هم ډاډه نه و چې برتانيه به د هغه په دفاع کې له ده سره ودرېږي، لکه چې د روښان او شغنان او تر هغه د مخه د پنجه په دفاع کې يې د افغانستان په اړه ژمنه تر سره کړې نه وه چې که په افغانستان باندې تېری وشي او که دغه تېری د افغانستان له خوا پارېدلی نه وي، دوی به د تېري دفع کوي. له بلې خوا روسيه د دې مخالفه وه چې واخان له افغانستان نه غير د بل هېواد تر لاس لاندې وي. روسانو هم د برتانويانو په شان غوښتل چې واخان د دوی د امپراتوريو ترمنځ حایل وي. په دغه حال کې د ډيورنډ غټه وظيفه دا شوه چې امير وهڅوي چې واخان په کوم ډول د افغانستان برخه وگرځوي؛ خو امير نه هڅول کېده. حتی په هغه حال کې هم چې ډيورنډ ورته کړه چې واخان دې په نامه د افغان وکیل (استازي) تر لاس لاندې وي؛ خو په واقعيت کې به په گگت کې د برتانوي افسر لخوا اداره کېږي. په پای کې امير چې افغانستان ته د روسيې له خطر نه په اندېښنه کې و او د برتانيې ملاتړ يې ضروري گاننه، موافقه وکړه چې واخان به د افغانستان تر حاکميت لاندې وي؛ خو بې له دې چې نظامي پوځ پکې ډېره کړي. هغه و لکه چې د مخه ويل شوي امير د پنجه سيند گوټی چې واخان يې په کينه خوا کې پروت دی، د بين المللي پولې په توگه ومانه.

دوه کاله وروسته (۱۸۹۵) د روس-انگليس يو گډ کميسيون د افغانستان د غير رسمي استازي په گډون د روسيې، افغانستان، چين او برتانوي هند ترمنځ بوله

په ساحه کې په نښه کړه. چين په دغو خبرو کې گډون نه لاره؛ خو اعتراض يې هم ونه کړ. که څه هم د افغانستان سره يې د سل ميله په اندازه گډه پوله لرله. په دې ډول د واکمن دهليز او افغان پامير د وخت د دريو لويو امپريو ترمنځ د بېطرفي سيمې يا حايلي سيمې په داسې ځای کې ومنل شو چې د نړۍ بام ورته ويل کېده.

بل توافق ليک د ډيورنډ توافق ليک يا په ۱۸۹۳ کې د کابل کانونشن، په نامه د افغانستان د ختيځ - سهيلي پولې په اړه و چې بدخشان له بروغيل کوتل نه د ايران تر سرحد يا تورو غرو پورې يو نيم زر ميله اوږده وه. د دغې پولې اهميت په دې کې و چې هم ډېره اوږده وه او هم د اصلي افغانستان په اړه وه؛ او دغسې قومونه يې اغېزمن کول چې د اصلي افغانستان جوړونکي و، نو د دوی په منځ کې د بېلتون د پولې ټاکل ناشونی يا بيخي گران کار و؛ خو ډيورنډ سره له دې هم د خپل حکومت د «عملي سرحد» د تجويز له مخې د هغې په ټاکلو ټينگار کاوه او امير عبدالرحمن د هغوی په نېغ او د روسانو په غېر مستقيم فشار له مجبوريته نه له هغه سره جوړه وکړه؛ خو په خپله ځايي خلکو هغه سم له لاسه په سراسري پاڅون سره رد کړه.

د دغه په نامه توافق ليک ټول متن د دغه اثر په پاى کې راوړل شوی او ددغې موضوع ټولې خواوې ما په خپلو اثارو کې په زياته اندازه د اصلي سرچينو له مخې بيان کړي دي. (۴۴) دلته به يې هغه اساسي ټکي بيان کړم چې له دغه اثر سره ارتباط لري.

د دغه توافق ليک دويمه او درېيمه ماده د هغه اساسي ټکي بيانوي، په دويمه ماده کې ويل شوي دي چې «د هند حکومت به هيڅ په هغو سيمو کې چې له دغې ليکې نه اخوا د افغانستان په لور پرته دي، مداخله ونه کړي».

له دغې ليکې يا کرښې نه مطلب د واخان له بروغیل نه د ایران تر تورو غرو (کوهای ملک سیاه) لیکه ده چې باید په نښه شي. په درېمه ماده کې ویل شوي دي، چې «د برتانیې حکومت په دې ډول موافقه کوي چې والا حضرت امیر دې اسمار او له هغه پورته دره تر چاناک پورې وساتي. له بلې خوا والا حضرت موافقه کوي چې دی به هیڅ وخت په سوات، باجوړ یا په چترال کې د باشگل یا ارنوایی درې په ګډون مداخله نه کوي. هم داسې د برتانیې حکومت موافقه کوي چې د برمل سیمه والا حضرت ته پرېږدي... او والا حضرت د پاتې وزیري ملک او داور په هکله له خپلې ادعا نه تېرېږي. داسې هم والا حضرت په چاغه باندې له خپلې ادعا نه تېرېږي.»

د دغه توافق لیک په اړه چې اول څه ویل کېږي دا دي چې هغه توافق لیک (Agreement) یا کانونشن (Convention) دی، نه تړون (Treaty). تړون او توافق لیک عین مفهومونه، نه دي. تړون د دوو هېوادونو ترمنځ ژمنه وي چې هغه باید د هغو د لوړو ملي مجلسونو نه تېر شي، په داسې حال کې چې توافق لیک د یوې مسئلې په اړه د دواړو خواوو ترمنځ جوړه یا موافقه ده. کانونشن د اجتماعي دود له مخې د استازو یا لویانو غونډې ته ویل کېږي چې مفهوم یې تر موافقې نه هم سست وي. له همدې امله به وي چې دغه توافق لیک په اصلي لیکنو کې یوازې په دغو نومونو یاد شوی، نه د تړون په نامه. له دې نه ښکاري چې دغه توافق لیک برتانویانو ته یوازې د دوی په اصطلاح «عملي سرحد» په ارتباط مهم و چې په هغه سره د افغانستان او برتانوي هند ترمنځ د نفوذ سیمې په نښه کړي او یو د بل په نفوذي سیمه کې مداخله ونه کړي. د دې مانا دا نه وه چې د برتانوي هند نفوذي سیمه د هند یوه برخه شوه. برتانویانو تر پایه پورې په خپله نفوذي سیمه کې خپل اداري طرز تطبیق نه کړ او له هغې نه یې د افغانستان د عنعنوي حاکمیت

لاس لنډ کړي، د دې لپاره چې په هغې باندې د خپل «علمي سرحد» په تقاضا سياسي نفوذ ولري، نو له دغه توافق ليک نه مطلب دا نه و چې د هند واکمنان خپله دغه نفوذي سيمه په هند پورې وتړي او د هند د نورو سيمو په شان يې اداره کړي. لارډ ايلگين چې د لارډ لينزډاون نه وروسته د هند وایسرای شو د دغه توافق ليک اصلي مطلب يې لندن ته په دې ډول بيان کړ: “د ډيورنډ توافق ليک هغسې توافق ليک و چې د برتانوي حکومت او د امير د نفوذ سيمې تعريف کړي. مقصد دا و چې له امير نه د موجودې وضعې (Status quo) قبولي تر لاسه شي او وساتله شي. (۴۵) بيا نو له امير نه وغوښتل شول چې د دغه توافق ليک له مخې به د هند په نفوذي ساحه کې مداخله نه کوي؛ خو له دغې مداخلې نه مطلب نظامي مداخله وه. په نورو ساحو کې د کابل او د دغو سيمو د قومونو تر مېنځ اړيکې د پخوا په شان جاري وې، په دې ډول چې د دغو قومونو جرگې به د پخوا په شان په خپله خوښه بې له کوم بانديني خنډ نه په پرله پسې ډول کابل ته تللې او هلته به يې له امير سره د خپل واکمن په صفت ليدل او خپل بيعت به يې نوی کاوه.

امير عبدالرحمن د وزيرو په هکله هم څرگنده ژمنه نه ده کړې. په توافق ليک کې يې په دې اړه دومره ويلي چې «... د پاتې وزيرې ملک او داور په هکله له خپلې ادعا نه تېرېږي.» دا چې د ده دغه ادعا څه وه، واضحه نه ده؛ خو دا واضحه ده چې د «د وزيرو ملک» د ده شخصي ملکيت نه و چې دی پر هغه له خپلې ادعا نه تېر شي. دی که څه هم د ټول افغانستان امير و، د دې صلاحيت يې نه لاره چې د خپل هېواد کومه برخه که څه هم د وزيرو د ملک په شان لرې پرته وي، چا ته ورکړي او که برتانويان په دې فکر وو چې د وزيرو ملک د افغانستان برخه نه ده، بيا نو څه ضرورت و چې

امير مجبور کړي پر هغه له خپلې ادعا نه تېر شي. په اصل کې دغسې صلاحيت يوازې د ملت په استازيتوب د مشرانو کار و، نه د امير.

لا مهمه او اساسي دغه پوښتنه ده چې ايا امير به د توافق ليک متن چې په انگرېزي ژبه کې خپور شوی، لاسليک کړی وي؟

له شته شواهدو نه ښکاري چې لاسليک کړی به يې نه وي. په دغه متن کې د امير او ډيورنډ نومونه چاپ شوي دي، نه د هغو لاسليکونه. ډيورنډ چې کله د توافق ليک په اړه نقشه امير ته وړاندې کړه، هغه پرې يو څه وليکل، بې له دې چې لاسليک يې کړي. داسې هم د توافق ليک فارسي متن چې ډيورنډ ورته واوراوه او بيا يې وروسپاره، امير لاسليک نه کړ. که څه هم ډيورنډ لاسليک کړی و؛ نو امير چې د توافق ليک فارسي متن لاسليک کړی نه وي، انگرېزي متن به يې هم نه وي لاسليک کړی؛ ځکه چې هغه په انگرېزي نه پوهېده. په دغسې حال کې ډيورنډ به د توافق ليک متن ممکن هغه ته په فارسي کې اورولی وي چې په فارسي ښه پوهېده، که دغسې هم شوي وي، امير به د هغه د متن محتويات پوره درک کړي نه وي. بله دا چې د توافق ليک متن هر څه چې و، يوازې انگليسانو تهيه کړی و، په داسې حال کې چې هغه بايد دواړو خواوو په گډه او اتفاق تهيه کړی وای؛ نو دغه موجود متن چې د امير لاسليک نه لري، د اعتبار وړ کېدلی نه شي، په تېره چې دا په نظر کې ونيوله شي چې د کرښې د په نښه کېدلو په وخت کې افغان استازو د ځينو مهمو ټکو په سر مخالفت وښود. که امير د توافق ليک متن لاسليک کړی، يانې منلی وای له هغه سره به يې مخالفت نه وای کړی، ځکه چې په هغه حال کې به يې خپل قول نقض کړی او د هند حکومت به پرې اعتراض کړی وای؛ نو کله چې دغه کرښه د توافق ليک او د هغه د نقشې له مخې د افغان - انگليس د گډو پلاوو له خوا په ساحه کې په نښه کېدله،

افغان استازو اعتراضونه وکړل چې ځينې يې د مقابل لوري له خوا ومنل شول. تر ټولو مهم مخالفت د باشگل درې په هکله و چې په توافق ليک کې د هند په نفوذي ساحه کې نيول شوي؛ خو د کرښې د نښه کېدلو په وخت (۱۸۹۶) کې امير هغه ونه مانه او وایسرای ایلگین ته يې په ټينگه ښکاره کړه چې د «کافرستان» اخري کور هم د افغانستان دی. د «کافرستان» باشگل هغه دره ده چې له اسمار نه تر بدخشان پورې غزېدلې او هغه وخت منځنۍ اسيا ته يوه ستراتيژيکي مهمه لار وه چې د «عملي سرحد» په تجويز کې يې برتانوي هند ته خاص اهميت لاره. پر دې سربېره د هند حکومت ادعا کوله چې باشگل دره د چترال د مهتر (واکمن) تر لاس لاندې وه چې برتانوي هند په ۱۸۹۵ کال کې پرې مسلط شوی و.

د دغو ټولو خبرو سره سره وایسرای ایلگین په پای کې د باشگل درې په هکله د امير ادعا ومنله او په لندن کې يې د هند چارو وزير هملتن ته په يوه ليک کې څرگنده کړه چې د هند په نفوذي ساحه کې د هغې نيول د تاسف وړ يوه تېروتنه وه. (۴۶)

بله مهمه موضوع چې د توافق ليک اعتبار زیانمن کوي د مومندو موضوع ده. مومند په دغه توافق ليک کې ياد شوي نه دي؛ خو برتانويانو هغه ته د باجوړ په ارتباط کتل چې امير د هغه په اړه د نه مداخلې ژمنه کړې وه؛ خو ددې مانا دا نه کيږي چې امير د مومندو په اړه هم د نه مداخلې ژمنه کړې ده او يا يې هغه د برتانوي هند په نفوذي سيمه کې ښوولې وي. مومند او باجوړ دوه سره بېلې سيمې دي چې بېل قومونه پکې اباد دي. له همدې امله و چې امير د ډيورنډ کرښې دې په نښه کېدلو په وخت کې هغوی ته ښکاره کړه چې ټول مومند د افغانستان خاوره ده. مومند له کامې نه تر پېښور پورې ملک کې اباد قوم دی. د پېښور ښار هم پخوا د مومندو ښار و. د مومندو بره

برخه، په بر مومند او لره برخه په لريا كوز مومند ياديږي. د هند وايسرائي غوښتل چې كوز مومند د دوى په نفوذې ساحه كې وي؛ خو امير د مومندو وېش نه مانه. وايسرائي بيا وغوښتل چې مومند په يوه اړخيز ډول ووېشي؛ خو د امير د ټينگ مخالفت له امله يې په پاى كې د خپلې شورا په مشوره له دغه كار نه ډډه وكړه. په دغه فكر كې چې دغه وېش دې د امير له مړينې نه وروسته وشي. د مؤلف سرپرسي سايكس په وينا د مومند پوله تر ۱۹۲۶ پورې هېڅ په نښه شوې نه وه.

عجبه ده چې ډاكټر عظمت حيات خان د ډيورنډ كرنې په نامه په خپل اثر كې د مومندو وېش د افغانستان او هند تر منځ د وايسرائي ايلگين د نظر له مخې ښيي. (۴۷) د دغه اثر له محتوياتو نه ښكاري چې هغه به د پاكستان د رسمي مقامونو په هدايت او مرسته ليكل شوى وي.

په هر حال د ډيورنډ توافق ليك موجود متن د اعتبار وړ كېدلى نه شي. هغه به هغه وخت د اعتبار وړ سند شي چې د امير عبدالرحمن او مارتمر ډيورنډ لاسليكونه ولري. دا چې ډيورنډ په خپلو رسمي راپورونو كې او د امير منشي سلطان احمد د امير عبدالرحمن ژوند په نامه كتاب كې چې د تاج التواريخ په نامه فارسي شوى دى، ويلي چې امير دغه توافق ليك لاسليك كړى دى، صحيح نه دى. ډيورنډ په خپل يوه خصوصي ليك كې خپله رسمي دغه وينا رد كړې ده او د سلطان محمد اثر دويم ټوك جعلي دى. سلطان محمد څه وخت چې خپل ناچاپ شوى اثر په لندن كې له خپرېدونكي سره پرې ايښى و، د ننگليستان رسمي مقامونو د هغه په دويم ټوك كې چې د سيمې او بين المللي موضوعاتو په اړه دى، گوتې وهلې او خپل نظرونه يې پكې ځاى كړي دي. دغه جعلتوب ما په خپل يوه اثر كې په مستند ډول شرح كړى دى. (۴۸)

د ۱۸۹۴ کال په پیل کې د برتانوي هند او افغانستان په موافقه د همدغه توافق لیک له مخې د دواړو خواوو د نفوذي سیمو ترمنځ د کرښې یا پولې د په نښه کولو په مقصد دریو کمیسیونونو په کار پیل وکړ. لومړی کمیسیون له خیبر نه، دویم کمیسیون له ګرمې نه او درېیم کمیسیون له بلوچستان ایجنسی له سیمې نه، څلورم کمیسیون وروسته جوړ شو او په کار یې پیل وکړ.

د کرښې د په نښه کېدلو وخت کې د برتانوي هند مامورانو د توافق لیک له نقشي نه کار اخیسته او افغان مامورانو به د هغو نقشو له مخې عمل کاوه، چې امیر ورته ورکړې وې؛ خو دغه نقشي سره متفاوتې وې او ددغه تفاوت پایلې لاندې او د کار ځنډېدل و چې درې کاله وخت یې ونیوه. په داسې حال کې چې اول فکر کېده چې هغه به د څلورو میاشتو کار وي. ډېر مهم د خیبر کمیسیون و چې د نقشو د اختلاف له امله اول څه باندې درې میاشتې وځنډېده او بیا د ۱۸۹۴ کال په دسمبر کې د کمیسیون افغان غړي، سپاه سالار غلام حیدر څرخي او برتانوي افسر اودني (Udny) له خوا سره ونیول شو. سپاه سالار خپل سیال اودني ته څرګنده کړه چې له امیر نه یې سمه نقشه تر لاسه کړې ده؛ خو دغه کمیسیون د باشگل درې او داسې هم د مومندو په اړه د برتانوي هند له نظره په مقصد ونه رسېد. لکه چې د مخه ویل شوي، وایسرای له باشگل درې نه پوره تېر شو او د مومندو په وېشلو کې هم پاتې راغی؛ ځکه چې امیر تر پایه پورې ټینګ و چې ټول مومند د افغانستان خاوره ده او له همدې امله و چې وایسرای ایلګین بیا وغوښتل چې دغه کرښه له مومندو نه په یو اړخیز ډول تېره کړي؛ خو د خپل لوی درستیز او دخپلې شورا د غړیو د مخالفت په وجه چې امیر ممکن بیا ټول پروګرام لغوه کړي، له دغه کار نه لاس واخیست. هغه امیر ته اخطار ورکړی و چې که د میتایي (Mitai) پوسته لغوه نه کړي او له پارونو نه لاس وانخلي، په افغانستان باندې

په موجب ودرول شي او له هند نه به د وسلو ازاد انتقال نه مخنيوی وشي. هغه و چې د امير په هدايت د ميتايي نظامي پوسته د ۱۸۹۷ کال د اپرېل په ۲۴ مه له افغان سرتېرو نه خالي شوه. پر دې سربېره برتانوي هند د خپل مامور مرک (Merk) له لارې د کوز مومند يو څو خېلونه د پېسو له لارې تر خپل نفوذ لاندې راوستي وو چې وروسته د «ډاډور خېلونه» په نامه ياد شول. سره له دې هم دغو خېلونو ته د افغانستان له خوا د لالپورې د خان له لارې چې د ټولو مومندو عنعنوي خان و، موجب ورکول کېدل. امير تر اخره د مومندو په اړه د ميتايي پوستې له خوشي کولو نه غير برتانوي هند ته کوم امتياز ونه مانه. (۴۹) په خيبر کې يوه وړه برخه بې نښې پاتې شوه او نور ټول له سپين غره نه تر چترال پورې په نښه شول.

د بلوچستان کميسيون چې وظيفه يې د ايران تر سرحد يانې د ملک سياه غرونو پورې د کرښې ايستل او په نښه کول و، هم له فکر نه کېدونکو ستونزو سره مخ شو، که څه هم د دغې اته سوه ميله کرښې اوږده برخه له وچې بډيا، شگلنو سيمو او سپېرو غونډيو څخه تېرېده، فکر کېده چې دغه کميسيون به خپله دنده په څلورو مياشتو کې سرته ورسوي؛ خو دغه کار څه باندې دوه کاله ونيول. لومړی دا چې انگليس کمشنر کفتا مک مه هون (Mac Mahon) د ۱۸۹۴ کال د اپرېل په پنځمه او سيال يې سردار گل محمد يوه مياشت وروسته له هغه د مې د مياشتې په اخر کې ډومندي (Domandi) ته ورسېد. عجبه داده چې د دوی ترمېنځ خبرې د خليفه نورمحمد له لارې پيل شوې. ويل کېده چې امير خپل استازي سردار گل محمد ته ويلي وو چې له خپل انگليس سيال سره په نېغه ونه گوري. پر دې سربېره د دواړو نقشې سره متفاوتې وې. د معمول په شان له انگليس استازي سره د توافق ليک نقشه او له سردار سره د امير په لاس جوړه شوې نقشه وه.

د میک مه هون ټول هغه کونښبونه شنډ شول چې غوښتل یې له سردار گل محمد سره په خپله خبرې وکړي یا دغه سردار هغه کرښه ومني چې د توافق لیک په نقشه کې په نښه شوې وه. په پای کې هغه خپل وایسرای له دې ستونزې نه خبر کړ او هغه له امیر نه د یوه لیک له لارې وغوښتل چې خپل استازی پوه کړي چې کرښه د توافق لیک د نقشې له مخې په نښه کړي. هغه و چې بیا دوی دواړه د اگست په اتلسمه د درې کړیو په موده کې ولیدل او خبرې وکړې؛ خو بیا هم موافقې ته ونه رسېدل او میک مه هون خپل حکومت ته ولیکل چې زموږ د خبرو نتیجه په څرگند ډول ښيي چې تر څو امیر سردار ته سمه نقشه او نوي هدایتونه ور نه کړي، زما لپاره به بې گټې وي چې له سردار گل محمد سره د پولې په اړه بیا وگورم. حقیقت دادی چې د توافق لیک نقشه چې ۱۸۹۳ کې په بېره کښل شوې وه، تېروتنې یې لرلې. له بلې خوا امیر عبدالرحمن د افغانستان له ختیځو سیمو سره ښه بلد و. د هغه مور او نیا او دوه مېرمنې د همدغو سیمو له قومونو څخه وې. وایسرای بیا امیر ته ولیکل چې دا ټولې ستونزې له دې امله دي چې هغه (امیر) خپلو استازو ته سمې نقشې نه دي ورکړې. بیا یې ورته خبرداری ورکړ چې که هغوی ته یې سمې نقشې ورنکړې، نو د دغه کار پایلې به ناوړه وي. هغه و چې امیر بیا خپل د بلوچستان د کمیسیون استازي ته د توافق لیک د نقشې نقل ور واستوه او په نتیجه کې د دغې برخې پولې د ټاکلو کار پر مخ ولاړ؛ خو هغه سره له دې هم بې ستونزو نه و. برتانوي هند د دې لپاره چې د کمیسیون کار پر مخ ولاړ شي، د (په هه کوتل) (Phah kotal) افغانستان ته پرېښود که څه هم هغه په توافق لیک کې د هند په نفوذي سیمه کې ښوول شوی و.

په دغه نوې فضا کې د بل کال (۱۸۹۵) د فبرورۍ تر شپاړسمې پورې له ډومندي (Domandi) نه تر چمن پورې د پولې د په نښه کولو کار د

دواړو خواوو په موافقه سر ته ورسېد؛ خو له چمن نه د ايران تر سرحد پورې د کرښې د نښه کولو په کار کې ځنډ پېښ شو. يو خو دا چې نوی افغان استازی محمد عمر خان چمن ته ښايسته ځنډ وروسته رسېد. پر هغه سربېره د خواجه عمران او چمن ترمېنځ کرښې پر سر د دواړو ترمېنځ اختلاف پېښ شو. دوی له چمن نه تر غوښې پورې د پولې د په نښه کولو کار پيل کړ؛ خو کله چې محمد عمر خان دغه برخه د افغانستان خاوره وبلله، میک مه هون هغه رد کړه. په دې دليل چې د هغه په قول دا د پښين علاقه ده او پښين او سبي خو د گندمک د تړون له مخې د هند شوي وو او د کابل په توافق ليک کې د هند په نفوذي سيمه کې نيول شوی و. لاندې په پای کې بيا وایسرای او امير ته ورسېده او وایسرای د دې لپاره چې له چمن نه د ايران تر سرحد پورې د ليکې د په نښه کولو کار په مخ ولاړ شي، افغانستان ته د ايلتاز کاريز (Iltaz karez) (پرېښود. څنگه چې میک مه هون د ۱۸۹۵ کال په جون کې هند ته غوښتل شوی و، نور انگليس ماموران د ۱۸۹۶ کال په جنورۍ کې سره ټول شول او له افغانانو سره يې په گډه د ليکې د په نښه کولو کار له سره ونيوه او دغه کار بيا، بې له کوم ځنډ نه پر مخ ولاړ او د همدغه کال په جون کې ددغې اوږدې ليکې وروستی پایه د ملک سياه غره له پاسه ودرول شوه. (۵۰)

د کرمې کميسيون د مخه له سيکارام (Sikaram) نه تر لارام (Laram) لرم؟) پورې د کرښې د په نښه کولو کار سرته رسولی و. دغه کرښه د ډانلډ (Donald) او شريندل خان په گډه کوښښ لږ و ډېر د ډيورنډ د توافق ليک له مخې ايستل شوې او په نښه شوې وه چې زياتره يې د افغانستان په گټه وه. په نښه کولو کې يې طبيعي ځانگړتياوې او اوبه په نظر کې نيول شوې وې.

افغان خوا که څه هم سمه نقشه په لاس نه لرله د کرښې د په نښه کولو کار د ۱۸۹۵ په مېنځ کې سرته ورسېد او د دواړو خواوو له خوا ومنل شو.

د وزیرستان کمیسیون د ۱۸۹۵ کال په جنورۍ کې د پولې د په نښه کولو کار شروع کړ، خو دغه کمیسیون یوازې له انگلیس افسرانو څخه جوړ و. د هند د وایسرای په وینا امیر هغه ته ښکار کړې وه چې دغه کار دې، دوی په خپله ترسره کړي، بې له دې چې افغان ماموران پکې برخه ولري. د عظمت خان په وینا دغه کمیسیون د وزیرو ملت ته د درې زره سرتېرو په زور ننوت او د گومل له سین نه لس میله پورته په وانه کې یې په یوه کامپ کې واړول. تردې د مخه، په وانه کې له وسله وال پاڅون سره مخ شول. په وزیرو کې دغه فکر زر خپور شو چې د انگرېزانو په شته والي سره به دوی خپله خپلواکي چې ډېر پرې ویاړېدل، له لاسه ورکړي او باجونه به هم پرې حواله شي؛ نو د ۱۸۹۴ په نومبر کې یې په انگرېزانو برید وکړ او یو شمېر یې د دوو افسرانو په گډون تپي کړل؛ خو په پای کې دغه پوځ د جنرال لاکهارت په قومندانۍ پاڅون وځایه او له هغه وروسته د کرښې د په نښه کولو کار له ډومنډي نه پیل شو او د درې پوځي واحدونو په ملگرتوب له خوجه حضر نه د برمل او شوال له درې نه په سختو حالاتو کې په دغه کار موفق شو. له ډومنډي نه تر لارام پورې د کرښې د ټاکلو نقشې او یادښتونه امیر ته د هغه د منلو لپاره واستول شول؛ خو هغه پرې اعتراض وکړ او ویې غوښتل چې یو شمېر ځایونه د یو څو کوتلونو په گډون باید د افغانستان وي؛ خو د هغه دغه غوښتنه ونه منل شوه او ورته څرگنده شوه چې کومه کرښه چې ښاغلي کنگ او ښاغلي اندرسن ټاکلې، اخري ده او بدلیدلې نه شي. (۵۱)

په دغه ډول د بدخشان له بروغیل کوتل نه د ایران د ملک سیاه غرو پورې د یوه نیم زرمیل په اوږدو کې د برتانوي هند «عملي سرحد» په تقاضا داسې

کرښه په نښه شوه چې مقصد یې د کابل توافق لیک له مخې د برتانوي هند او افغانستان د نفوذي سیمو سره بېلول و. دغه کرښه وروسته د ډیورنډ کرښې په نامه یاده شوه؛ خو د نفوذي سیمو په دغه ډول سره بېلول د دوو هېوادونو ترمنځ د پولې مانه نه شي لرلی. په دغې لیکې سره د پښتنو او بلوڅو مهم قومونه لکه ترکلاني، وزیر، شینواري، نورزي، اخکزي، بلوڅ او وروسته مومند سره وېشل شوي، وښودل شول چې په اصل کې سره وېشل کېدلی نه شي. دوی په خپلو کې دغسې ټینګ قومي، اجتماعي او اقتصادي اړیکې لري چې د لیکې د دواړو خواوو حکومتونه هم د هغوی د تګ راتګ مخه نه شي نیولی، نو دوی د پخوا په شان په خپلو کې په تګ راتګ کې آزاد وو. په واقعیت کې دغه په نامه پولې دوی ته هیڅ وخت د پولې حیثیت نه لاره، په تېره په هغو سیمو کې چې فزیکي او طبیعي خنډ یې نه لاره. دا سمه ده چې یو ځای بل ځای غرونه او له چمن نه تر ایران پورې شگلنې دښتې په لار کې پرتې وې؛ خو له دغې ډېرې اوږدې کرښې نه د اوبستلو او را اوبستلو لارې دغومره ډېرې وې چې د دغو قومونو د خلکو لپاره هیڅ خنډ نه و. دا یوازې د زبرځواک برتانیې زور و چې د خپلې طلايي مستعمرې یانې هند د خوندي ساتلو لپاره یې د نړۍ په دغسې سیمې کې یو غیر طبیعي حال رامنځ ته کړ او د افغانستان سیاسي لاس یې له خپلو سیمو نه لږ کړ؛ نو دا په واقعیت کې د حکومتونو ترمنځ د کاغذ پر سر رسمي پوله وه، نه د کرښې دواړه خواوو خلکو ته؛ او چې د کرښې د ختیځې سیمې ولسونه پوه شول چې ملکونه یې د برتانیې په نفوذي سیمه کې نیول شوي او خپلواکۍ ته یې د مسلمانانو، برتانویانو او هندوانو له خوا خطر پېښ شوی دی، د ۱۸۹۷ په جون کې یې د دغې کرښې پر خلاف په یوه لوی سراسري پاڅون لاس پورې کړ. په دغه پاڅون کې له شیعیه توریو نه پرته حتی د کوز مومندو د «د ډاډ وړ څانګو» په ګډون (د مومندو له ترک زي څانګې نه پرته) ټولو

قومونو گډون لاره او غازيان يې د خپلو قومي او روحاني مشرانو په مشرۍ تر شبقدر پورې وړاندې لارل؛ خو انگرېزانو د هغو د غلي کولو لپاره لږ و ډېر اويارزه منظم پوځ په بېلو واحدونو کې په کار واچوه چې په هغو کې يو هم د برتانيې وروستی صدراعظم سر ونستن چرچل و. مهمه داده چې دغو قومونو په دغه لوی او بېساري پاڅون سره د ډيورنډ کرښه په غوڅه توگه رد کړه. (۵۲) له همدې امله به هم و چې انگرېزانو کوشنې ونه کړ چې د خپلې هندي مستعمرې ادارې طرز په دغو قومونو تطبيق کړي. د دوی کوشنې دا و چې دغه قومونه په سياسي لحاظ تر نفوذ لاندې ولري چې دا يو بېل بحث دی او ما د دغې موضوع او د ډيورنډ توافق ليک اړوندې موضوع گانې په خپلو ياد شويو اثارو کې تر اوږده بحث لاندې نيولي دي.

دلته به دومره وويل شي چې د ډيورنډ کرښې په نښه کولو سره د افغانستان په دغه کار سره د افغانستان د ټولو حدودو ټاکنه پای ته ورسېده او افغانستان په دغه کار سره نه يوازې تر پخوانه کوچنۍ شو، اصلي افغانستان يې هم له لاسه ورکړ.

په پای کې ښايي يو ځل بيا وويل شي چې د افغانستان د پولو ټاکل کېدو حرکت چې د اميرشېرعلي په وخت کې کې پيل شوی و، د امير عبدالرحمن په وخت کې پوره شو. د امير شېرعلي په وخت کې د آمو سين د بخارا او افغانستان ترمنځ پوله په لندن کې د برتانيې حکومت او په پيټرسبرگ کې د روسي حکومت له خوا ومنل شوه او سيستان د ايران او افغانستان ترمنځ ووېشل شو. د امير عبدالرحمن په وخت کې د پنجدې په کڅاله کې له خمياب نه تر ايران پورې ليکه او په شمال - ختيځ کې د پنجه نهر د بخارا او افغانستان ترمنځ د پولې په شان ومنل شو. په همدې دوره کې ډېره لانجمنه او ډېره مهمه د ډيورنډ کرښه وه چې په نښه کولو سره يې اصلي افغانستان له اوسني

افغانستان څخه بېل وگڼل شو. په دغو ټولو ټاکنو کې د افغانستان رول فرعي یا هیڅ و او افغانستان تر پخوا نه کوچنی شو؛ خو له بلې خوا په همدغو ټولو ټاکنو سره و چې افغانستان د دوه اروپایي قوي امپراتوریو ترمنځ د یوه هېواد په توګه پر ځای پاتې شو.

په واقعیت کې دا د برتانیې نېغ فشار او زور او په شمال - ختیځ کې د تزاري روسیې خطر و چې امیر عبدالرحمن یې د ډیورنډ کرښې منلو ته مجبور کړ. له هغه نه پرته هېڅ فکر نه کېده چې دی به دغه کرښه ومني. په داسې حال کې چې ده د مخه پر دې پیل کړی و چې د افغانستان له لاسه تللې سیمې بیرته تر لاسه کړي او له افغانستان نه لږ تر لږه د امیر دوست محمد د وخت افغانستان جوړ کړي. د افغانستان په واکمنو کې یوازې ده د برتانوي نفوذ سیمې له خلکو سره ډېر علائق لرل او هغه تر زیاتې اندازې شخصي او فاميلي وو. د ده مور، نیا او دوه مېرمنې له همدغو خلکو څخه وې او ده هم د نورو افغان واکمنو په شان تر اباسین پورې ملکونه د افغانستان ګڼل. پر دې سربېره ده ته به دا هم ډېره دردناکه وه چې دی چې خپلو خلکو ته یو زورواک واکمن او "اوسپنیز امیر" و، د ډیورنډ کرښې په موضوع کې یو بېچاره امیر شوی و.

سره له دې ټولو خبرو د وخت په نظر کې نیولو سره د امیر عبدالرحمن ونډه د اوسني افغانستان په جوړولو کې مهمه وه. ده تر هر بل افغان واکمن نه ډېر خپل ویښ ژوند د دولتي نظام تنظیمولو او پیاوړي کولو او د هېواد د خوندي ساتلو لپاره وقف کړی و چې نتیجه یې دغه اوسنی افغانستان دی. په دې حساب دی د اوسني نوي افغانستان مؤسس کېږي، په داسې حال کې چې ستر احمد شاه د معاصر افغانستان سر مؤسس و.

د ډيورنډ توافق ليک يا د ۱۸۹۳ کال کابل کانونشن

په داسې حال کې چې د هندوستان په خوا کې د افغانستان د سرحدي سيمې په اړه ځينې مسئلې پيدا شوې دي او په داسې حال کې چې دواړه والا حضرت امير او د هندوستان حکومت هيله من دي چې دغه مسئلې د دوستي په پوهاوي او د دواړو د نفوذ د ساحو د حد په ټاکلو سره حل شي، ترڅو په راتلونکي کې د دغو متحدو حکومتونو ترمنځ د دغې موضوع په سر د اختلاف نظر نه وي. په دې وسيله په لاندې ډول سره موافقه وشوه:

۱. د والا حضرت د ختيځې او سهيلي سرحد توابع دې له واخان نه د بارس تر پولې پورې هغه ليکه تعقيب کړي چې په هغې نقشې باندې ښوول شوې ده چې له دغه توافق ليک سره مله ده.
۲. د هندوستان حکومت به هيڅ وخت په هغو سيمو کې چې له دغې ليکې نه اخوا
د افغانستان په لور پرتې دي، مداخله ونه کړي او والا حضرت امير به هيڅکله په هغو سيمو کې چې له ليکې نه اخوا د هندوستان په لور پرتې دي، مداخله ونه کړي.
۳. د برتانيې حکومت په دې ډول موافقه کوي چې والا حضرت امير دې اسمار او تر هغه پورته دره تر چاناک پورې وساتي. له بلې خوا والا حضرت موافقه کوي چې دې به هيڅ وخت په سوات، باجوړ يا په چترال کې د باشگل يا ارنوايي درې په گډون مداخله نه کوي. همداسې د برتانيې حکومت موافقه کوي چې د برمل سيمه والا حضرت ته پرېږدي، کومه چې په هغه مفصله نقشه کې ښوول شوې چې والا حضرت ته د مخه سپارل شوې ده او والا حضرت د پاتې وزيرې ملک او داور په هکله له خپلې ادعا نه تېرېږي. په همدې ډول والا حضرت د چاغه په اړه له خپلې ادعا څخه تېرېږي.
۴. د سرحدي سيمې ليکه به د افغان او برتانوي کمشنرانو لخوا له دې وروسته په تفصيل سره وکارله شي او حدبندي به شي، په کوم ځای

کې چې د تطبیق وړ او مطلوب وي. د دغو کمشنرانو مقصد به دا وي چې د سرحد په ټاکلو کې متقابل پوهاوي ته سره ورسېږي. داسې چې دغه لیکه دې تر نهایي امکان پورې د هغې نقشی له مخې وي چې له دغه توافق لیک سره مله ده، په داسې حال کې چې ددغې سرحدي سیمې د گاونډیو کلیو د موجودو محلي حقوقو رعایت پوره شي.

۵. د چمن د موضوع په اړه والا حضرت د برتانوي نوې قشلي په هکله له خپل اعتراض نه تېرېږي او برتانوي حکومت ته هغه حقوق پرېږدي چې د سرکې تېلریا (Sikai Tilerai)

په اوبو کې یې په بیه اخیستی وو. د سرحد سیمې له دغه ټکي نه به لیکه په لاندې ډول وکارله شي:

۶. دغه لیکه به پښه کوتل ته نږدې د خوجه امران غرو له سر نه چې د برتانیې په سیمه کې

به پاتې کیږي، په هغه لور کښله کیږي چې مرغه چمن او شاربوو چینه به افغانستان ته پاتې کیږي او د نوي چمن چوڼۍ او د افغان پوسته چې د لښکر ډنډ په نامه یادېږي، تر نیمايي پورې رسېږي او په داسې حال کې چې [لیکه] به د جنوب په لور روانه وي، د خوجه امران د غرو سره به بیا یو ځای کیږي. په دې دې ډول چې د غوښې پوسته به د برتانیې په علاقه کې او د غوښې په جنوب او لویديځ کې د شوراوک سړک به افغانستان ته پرېږدي. د برتانیې حکومت به د دغه سړک تر نیم میلی پورې په هیڅ ډول مداخله نه کوي.

۷. د دغه توافق لیک دغه پورته فقرې د هندوستان د حکومت او د افغانستان د والا حضرت له خوا د نظر ټول عمده اختلافات چې د سرحدي سیمې په اړه د دوی ترمنځ پیدا شوي وو، د پوره او قناعت کونکې فیصلې په ډول گڼل کیږي او دواړه د هندوستان حکومت او والا حضرت په ذمه اخلي چې د جزئیاتو په هکله ټول اختلافات لکه هغه چې وروسته به د هغه منصبدارانو له خوا پرې غور کیږي چې د سرحدي لیکې د حدبندی لپاره ټاکل کیږي، د دوستۍ په روحيې سره به فیصله کیږي. د دې لپاره چې تر هغو چې ممکنه وي

د دواړو حکومتونو ترمنځ د شکونو او ناسم پوهاوي سببونه له منځه ولاړ شي.

۸. د هندوستان حکومت چې د والا حضرت له روغ نيتۍ نه د برتانيې حکومت په اړه پوره ډاډمن شوی او غواړي افغانستان پیاوړی او خپلواک وويني، د والا حضرت له خوا

د جنگي لوازمو په رانيولو او واردولو باندې به اعتراض ونه کړي او دوی به په دغه هکله په خپله څه مرسته ورسره وکړي. پر هغه سربېره د دې لپاره چې د والا حضرت د هغې دوستۍ روحيې نښه وساتله شي چې په دغو مذاکراتو کې يې ښوولې ده، د هندوستان حکومت ژمنه کوي چې په هغو دولسو لکو روپيو کې شپږ لکه روپۍ زياتوالی راوستل شي چې والا حضرت ته هر کال د مالي مرستې په ډول ورکول کيږي.

هنري ماتمر ډيورنډ د هندوستان د حکومت د باندنيو چارو وزير امير عبدالرحمن خان،

د افغانستان او د هغه د توابعو امير کابل، ۱۲ نومبر ۱۸۹۳



کاکړ تاريخ بنسټ | بنیاد تاريخ کاکړ

يادونه : د پوهاند محمد حسن کاکړ، ژوند او علمي
کارونو د لا پوهاوي لپاره زموږ ويبپاڼه وگورئ

kakarfoundation.com

